

# ئۇيغۇرلار

The Uyghurs

ئۇيغۇر مەدەنىيىتى ۋە مەۋجۇدىيىتىنىڭ ژۇرنىلى

The Magazine of the Uyghur Culture and Survival




9 009800 461091 >



ئىستراتېگىيەلىك  
تەپەككۈر

1



يۈزلىگەن ئۇيغۇر  
ئالىم تۇتۇلغان

38



ئۇيغۇرلارنى  
خورلاش مەسلىسى

57

# ئۇيغۇرلار

ئايلۇق ئۈنۈم سالىش ژۇرنالى

ئۇيغۇرلارنىڭ ۋەتىنى قەدىمىدە دۇنيا مەدەنىيەتلىرىنىڭ ئۇچراشقان مەدەنىيەتلىرى مەركىزىدۇر. ھالبۇكى، بۇ يەردىكى ئاساسى ئېقىم مەدەنىيىتى يەنىلا ئەزەلدىن شۇ جايدا ياشاپ كەلگەن ئۇيغۇرلارنىڭ مەدەنىيىتىدۇر.

باش مۇھەررىر: ئۇيغۇر كۆكتارت  
مۇھەررىرلەر: ئازاد ئاي غەيرەت  
شۇڭقار تېكىن

چىقارغۇچى ئورۇن:

ئۇيغۇر پروجېكت فوندى (UPF)

[www.uyghursfoundation.org](http://www.uyghursfoundation.org)

ژۇرنالنىڭ نەشر ھوقۇقى:

ئۇيغۇر پروجېكت فوندىغا تەۋە.

مەنبەسى ھەققىدە ئىزاھات بېرىلگەن قىسمەن ئەسەرلەردىن باشقا بارلىق ئەسەرلەرنىڭ نەشر ھوقۇقى بۇ ژۇرنالغا مەنسۇپ.



6 009800 461091 >



## مۇندەرىجە

### خىتاي تەتقىقاتى

90

شەفىرلىق پۇل، خىتاي ۋە  
ئامېرىكا سايلىمى

### كۆڭۈل ۋە تەن

73

قانائەتچانلىقنىڭ سىرى

68

كارخانا رەھبەرلىرىنىڭ  
ھورۇنلۇقنى يېڭىشىدىكى سەككىز  
خىل ياپونچە ئۇسۇلى

### ئۇيغۇر تەتقىقاتى

77

ئۇيغۇر مەدەنىيىتىنى قوغداش  
بىلەن پەخىرلەنگەن ئۇيغۇر

30

تۈگۈم تۈگۈم سەنئەت  
ئۇيۇشمىسىنىڭ ئۆزگىچە  
كۆرگەزمىسى

خىتايغا ماڭغان ئۇيغۇرلار

### تارىخ ۋە بىز

21

ھازىرقى زامان ئۇيغۇر پەلسەپىسى  
تەتقىقاتچىسى يارمۇھەممەد  
تاھىر تۇغلۇق



### مىسلىسىز ئويغىنىش

خىتايدا نەچچە يۈزلىگەن  
ئۇيغۇر ئالىملىرى تۇرمىگە  
تاشلانغان

سەم ئالتمان تەۋسىيە قىلغان  
توققۇز كىتاب

11

### ئىستراتېگىيە تەتقىقاتى

ئىستراتېگىيەلىك تەپەككۈر  
ماھارەتلىرى

62

### ساغلاملىق

زاغۇننىڭ ساغلاملىققا بولغان  
11 خىل پايدىسى

### ھۈلىستان

ئامېرىكادىكى دۆلەت  
باغچىلىرى

### ئەلقتارا ۋەزىيەت

دېموكراتلار ۋە  
جۇمھۇرىيەتچىلەر ئۇيغۇرلارنى  
خورلاش مەسىلىسىدە خىتايغا  
بېسىم ئىشلەتمەكتە

45

مۇقاۋىدىكى رەسىملەردە تۆمۈر  
خەلىپە ئوبرازى

ئىستراتېگىيە



GREAT  
COURSES®

Topic  
Professional

Subtopic  
Thinking Skills


# Strategic Thinking Skills

Professor Stanley K. Ridgley  
Drexel University

ئىستراتېگىيەلىك

تەپەككۈر ماھارەتلىرى

پروفېسسور ستەنلى رىدگلىپى



## 12 - لېكسىيە: جەڭ تاكتىكىسىنى مەسلىلەرنى ھەل قىلىش قوراللىرى سۈپىتىدە قوللىنىش

### دوكتور ستەنلى رىدگېي

(ئامېرىكا درېكسېل ئۇنىۋېرسىتېتى باشقۇرۇش فاكۇلتېتىنىڭ دوئىسېنتى)

(بېشى ئالدىنقى ساندا)

مەيلى سودا - تىجارەت ، تەنتەربىيە ، سىياسەت ۋە ياكى باشقا ھەرقانداق ساھەلەردە بولسۇن ، جەڭگە ئائىت سۆزلەر تۇرمۇشىمىزدا كەڭ ئۇچراپ تۇرىدۇ. ئەمما ، بىز نوقۇل ھالدا جەڭگە ئائىت مەزمۇنلاردىكى ئەركىك ، مەردانلىقنىلارنىلا ئۆزلەشتۈرۈپ قالماستىن ، جەڭ قىلىشتىكى ئەمەلىي ماھارەتلەرنى ، ئىستراتېگىيەلەرنىمۇ ئۆگەنگىنىمىز ئەۋزەل . ئەمەلىيەتتە ئەستايىدىل ئويلىساق ، جەڭ تاكتىكىسى ۋە ئىستراتېگىيىسىنى سودا - تىجارىتىمىزدە ۋە شەخسىي تۇرمۇشىمىزدىكى يولۇققان ھەرقانداق مەسلىلەرنى ھەل قىلىشنىڭ قورالى سۈپىتىدە قوللانساق تامامەن بولىدۇ .

### ئېنىقلىمىغا قايتا قاراپ چىقىش

ئالدى بىلەن ئاتالغۇ مەسلىلەرگە قايتا قاراپ چىقىشتىن باشلايلى: ئىستراتېگىيە بىلەن تاكتىكىنىڭ پەرقى بار . بۇ ئاتالغۇلاردىكى پەرقنى كۆپىنچە كىشىلەر ئېنىق ئايرىيالمايدۇ ، ھەمدە بۇ ئۇقۇمدىكى قالايمىقانچىلىقلار ئۈچۈن نۇرغۇن ياخشى باھانىلەرنى كۆرسىتەلەيدۇ .

ئەڭ ئاددىي قىلىپ ئېيتقاندا ، ئىستراتېگىيە دېگىنىمىز ئومۇمىي پىلان ، تاكتىكا بولسا شۇ پىلاننى ئىجرا قىلىشتا قوللىنىدىغان ئەمەلىي ھەرىكەت . ئىستراتېگىيىلىك پىلانلاشتىكى بۇ پەرقلەر ئۇزۇن تارىخى ئەنئەنىگە ئىگە ھەربىي ئىشلار ساھەسىگە بېرىپ تاقىلىدىغان بولۇپ ، «ئىستراتېگىيە چوڭ ئىشلارنى كۆرسىتىدۇ ، تاكتىكا بولسا تەپسىلاتلارنى كۆرسىتىدۇ» دەيدىغان كىشىنى ئەپسۇسلاندۇرىدىغان يەكۈننى كەلتۈرۈپ چىقىرىدۇ .

قانداقلا بولمىسۇن ، بىز مەلۇم بىر ئىستراتېگىيىنى يولغا قويغاندا ، قايسى تەپسىلاتلارنىڭ ئەھمىيەتسىز ، قايسىسىنىڭ مۇھىم ئىستراتېگىيىلىك ئابىدە بولۇپ قالىدىغانلىقىنى ئالدىن بىلەلمەيمىز . كۈچلۈك ۋە كەسكىن ئىجرا قىلىش جەريانى ۋە رىقابەتچىلەرگە قانداق ئىنكاس

قايتۇرۇش، كۆزلىگەن ئىستراتېگىيىمىز مۇقەررەر ھالدا نۆۋەتتىكى جىددىي ئىستراتېگىيەنىڭ ئىچىگە سىڭىپ كىرىدۇ.

نەزەر - دائىرىمۇ مۇھىم رول ئوينايدۇ. ئىستراتېگىيىچىسى رىچارد رۇمبەلت ئىلگىرى مۇنداق دېگەن: «بىر كىشىگە نىسبەتەن ئېيتقاندا ئىستراتېگىيە بولغان نەرسە يەنە بىر كىشىگە نىسبەتەن ئېيتقاندا تاكتىكا بولۇشى مۇمكىن، يەنى نېمىنىڭ ئىستراتېگىيە بولۇشى سىزنىڭ نەدە تۇرىۋاتقانلىقىڭىزغا باغلىق». مەسىلەن، كارخانا ئىستراتېگىيىسىنىڭ ئومۇمىي نۇقتىسىدىن ئېيتقاندا، كەسپىي تارماقلارنىڭ بۇ تاكتىكىلارنى يولغا قويۇشنى ئۈمىد قىلىدۇ. ئەمما ھەر بىر يەككە كەسپىي تارماقلار نۇقتىسىدىن ئېيتقاندا، بۇ تاكتىكىلار بەلكىم شىركەت ئىستراتېگىيىسىنىڭ بىر قىسمى بولۇشى مۇمكىن.

ئەستە تۇتۇشقا تېگىشلىك بىر مۇھىم نۇقتا شۇكى، ئىجرا قىلىشنى ئىستراتېگىيىنىڭ ئۆگەي بالىسىغا ئوخشاش، ئىجرا قىلىنىشقا ئەگىشىپ تاكتىكا ئىستراتېگىيەدىنمۇ مۇھىم ئورۇندا تۇرىدۇ.

بۇ لېكسىيەدە بىز بۇ تېخنىكىلارنى ئىستراتېگىيىلىك چارىلەر دەپ ئاتايمىز. ئۇلارنى ئىشلىتىشتە، ھوشيارلىقىمىزنى ئۆستۈرۈپ، كۆزىمىزنى يوغان ئېچىپ، ھەمىشە يۆنىلىشنى ئۆزگەرتىش پۇرسىتى ئىزدەپ، مەغلۇپ بولغان پىلاندىن ۋاز كېچىپ، غەلبە قىلغان پىلاننى ئەمەلىيلەشتۈرۈپ، ئۆزىمىزگە توغرا كەلگەن ئىستراتېگىيەنى رېئال دۇنيادىكى بىر يۈرۈش ھەرىكەت ۋە ئىنكاسلاردا گەۋدىلەندۈرۈشىمىز كېرەك..

### ئىستراتېگىيىلىك چارىلەر

جەڭ مەيدانىدا قوللىنىلغان نۇرغۇن ئىستراتېگىيىلىك چارىلەرنىڭ تارىخى ئۇزۇن بولۇپ، بۇ ئۇقۇمنىڭ ئۆزگەرمەيدىغانلىقى، ھەم ئىنسان تەبىئىتىنىڭ تۇراقلىقلىقىنى كۆرسىتىپ بېرىدۇ. ئىستراتېگىيىلىك پىرىنسىپلارنى ئارمىيە سەۋىيەسىگە كۆتۈرۈپ، پۈتۈن قوشۇندىكى مىڭلىغان قوراللىق جەڭچىلەرگە ئىشلىتىشكە ياكى يەككە ئەسكەر سەۋىيەسىدە قوللىنىشقا بولىدۇ.

ئىستراتېگىيىلىك چارىلەرنى يولغا قويۇشنىڭ خۇددى سودا-تىجارەت ۋە تەنتەربىيە ساھەسىگە ئوخشاش سورۇنلىرى بولىدۇ. ئەمەلىيەتتە بۇ سورۇنلار، توقۇنۇش دەرىجىسى ۋە زوراۋانلىق دەرىجىسىگە قاراپ پەرقلىق بولىدۇ.

ئىستراتېگىيەلىك چارىلەرنىڭ سۈرئىتى بەزىدە ئاڭلىق تەپەككۈردىن تېز بولىدۇ. مەسلەن قىلىچۇزلىق ماھارىتىدە، ئىككى رەقبنىڭ ھۇجۇم ۋە مۇداپىئە چارىلىرى ھەرىكەتچان ۋە راۋان جەڭ ۋەزىيىتىنى پەيدا قىلىدۇ. ھەر بىر رەقب ئۆزى ياراتقان ھۇجۇم لىنىيىسىدىن ۋاز كېچىپ، ئۆزىنى كۆرسىتىدىغان باشقا ئەۋزەللىكلەرنى قولغا كەلتۈرۈشكە تەييار تۇرىشى كېرەك.

قىلىچۇزلىق ماھارىتى ۋە ئۇ پەيدا قىلغان سۈرئەت، توقۇنۇش ۋە رىقابەتكە مۇناسىۋەتلىك تېخىمۇ كەڭ پاكىتنى چۈشىنىشىمىزگە ياردەم بېرىدۇ: ئەمەلىيەتتە، قىلىچۇزلىق جەريانىدا يۈز بەرگەن ئىشلار ھېچقاچان ئەستايىدىللىق بىلەن تۈزۈلگەن ئىستراتېگىيەلىك پىلاننىڭ نەتىجىسى بولماستىن، بەلكى ۋەزىيەتنىڭ ئىھتىياجىغا ئاساسەن ھەربىي پىرىنسىپلاردىكى تېز، ئۆزگىرىشچان چارىلەرنى جانلىق قوللانغانلىقىنىڭ نەتىجىسىدۇر.

ئېسىڭىزدە بولسۇنكى، ھەمە چارە ياكى ھۇجۇم تاكتىكىسى ھەممە ئەھۋاللارغا ماس كېلىۋەرمەيدۇ. ئىستراتېگىيەلىك چارىلەر چوقۇم ئومۇمىي پىلان ۋە داۋاملىشىۋاتقان جەڭنىڭ شارائىتى، ئاللىقاچان سادىر بولغان ۋەقەلەر ھەمدە نۆۋەتتىكى ئىقتىدارىڭىزغا ئاساسەن ئەقىلگە مۇۋاپىق بولۇشى كېرەك.

### ئۇدۇلدىن ھۇجۇم قىلىش

ئۇدۇلدىن ھۇجۇم دېگەنلىك ئېنىقكى دۈشمەن سېپىگە ئۇدۇل تەرەپتىن پۈتۈن كۈچى بىلەن ھۇجۇم قىلىش دېگەننى كۆرسىتىدۇ. نورمالدا، جەڭ مەيدانىنى تاللىغان دۈشمەن، ھۇجۇمغا تاقابىل تۇرۇشقىمۇ تولۇق تەييارلىق قىلغان بولىدۇ.

مۇبادا ئۇدۇلدىن ھۇجۇم قىلىش سىز ئۈچۈن بىردىنبىر تاللاش يولى بولسا، ئۇنداقتا ئىمكان بار بۇ ھۇجۇمنىڭ كەمچىلىكىنى تولۇقلاپ، زىياننى ئازايتىشقا تىرىشىڭ. مىسال ئۈچۈن، 1944-يىلى 6-ئىيۇندىكى ئىتتىپاقداش ئارمىيىنىڭ غەربىي ياۋروپاغا كىرگەن كۈنىنى ئويلىشىپ كۆرۈشكە ئەرزىيدۇ.

ئىتتىپاقداش ئارمىيىنىڭ فرانسىيەنىڭ غەربىدىكى نورماندىيەدىن قۇرۇقلۇققا چىقىشى يەنى، مۇرەككەپ يەر شەكلى ۋە پۇختا تەييارلىق قىلغان دۈشمەنگە قارشى ئۇدۇلدىن قىلىنغان ئەڭ ئەجەللىك ھۇجۇم ھىساپلىنىدۇ.

فرانسىيە دېڭىز قىرغىقى ئىتتىپاقداش ئارمىيىنىڭ ھۇجۇم قىلىشتىكى بىردىنبىر تاللىشى بولۇپ، گېرمانلارمۇ بۇنى بىلەتتى. ئەمما ئىتتىپاقداش ئارمىيە يەنىلا ھەلە ئىشلىتىپ، ھۇجۇمنىڭ كونكرېت ۋاقتى ۋە ئورنىنى گېرمانلاردىن يوشۇرۇپ قالدۇرغان.

سودا- تىجارەتتىكى ئۇدۇلدىن ھۇجۇم بىر رىقابەتچىنىڭ يەنە بىر رىقابەتچىگە قىلغان ھۇجۇمى بولۇپ، ئۇنىڭ ئاساسلىق ئىپادىسى باھا ئۇرۇشىدۇر. بۇ باھا ئۇرۇشىدا پايدا ئالغۇچىلار ھەمىشە ئىستېمالچىلار بولىدۇ.

زىياننى ئازايتىدىغان باشقا چارىلەرنى ئويلاشماي تۇرۇپ، كۈچلۈك ۋە پۇختا تەييارلىق قىلغان دۈشمەنگە ئۇدۇلدىن ھۇجۇم قىلىش ئەخمەقلىق. بۇ بىز ئۆگەنگەن رىقابەتنىڭ ھەر بىر پىرىنسىپىغا زىت. بۇ ھەم كەسپىي توقۇنۇشلارغىمۇ، ھەتتا شەخسىي توقۇنۇشلارغىمۇ توغرا كېلىدۇ.

### ۋاستىلىك ھۇجۇم چارىسى

ۋاستىلىك ھۇجۇم چارىسىنى 20- ئەسىرنىڭ بېشى ۋە ئوتتۇرىلىرىدا ئەنگىلىيىلىك ئىستراتېگىيىچى سىر باسىل لىدېل خارت ئوتتۇرىغا قويغان ئىستراتېگىيە ئۇقۇمى بولۇپ، ئۇ ئۆزىنىڭ «ئىستراتېگىيە» (Strategy) ناملىق كىتابىدا، ئامېرىكىنىڭ ئىچكى ئۇرۇش مەزگىلىدىكى سەككىز قېتىملىق ئۇدۇلدىن ھۇجۇمنىڭ يەتتىسىنىڭ مەغلۇب بولغانلىقىنى تىلغا ئالغان. ئۇ يەنە، مۇبادا ئەينى ۋاقىتتا ۋاستىلىك ھۇجۇم چارىسىنى قوللانغان بولسا، كۆزلىگەن نىشانغا ئاسانلا يېتىپلا قالماي يەنە ھۇجۇم قىلغۇچىنىڭ زىيانىنى ئازايتىشتا زور پايدىلىق بولىدىغانلىقىنى كۆرسەتكەن.

كۆچمە جەڭدە، ئىستراتېگىيەلىك چارىلەر ناھايىتى چوڭ رول ئوينايدۇ، ۋاستىلىك ھۇجۇمنىڭ ئەڭ چوڭ ئالاھىدىلىكى شۇكى رەقەبىڭىز سىزنىڭ مەركىزى نىشانلىرىڭىزنىڭ زادى نېمە ئىكەنلىكىنى قىياس قىلىپ بولالمايدۇ. ئىستراتېگىيەلىك پىلانلاشتا، ئوخشاش جەلپ قىلىش كۈچىگە ئىگە ئىككى نىشاننى ساقلاش ئارقىلىق، رەقەبىڭىزنى قايمۇقتۇرۇپ، كۈچىنىڭ بۆلۈنۈشىگە، ھەممە نەرسىدىن قوغدىنىشقا، توغرا قارار چىقىرالماسلىققا مەجبۇر قىلىسىز.

ۋىليام تېكومشى شېرمان (William Tecumseh Sherman) نىڭ 1864- يىلىدىكى ئامېرىكا ئىچكى ئۇرۇشى مەزگىلىدىكى جورجىيە ھەرىكىتى دۈشمەننى ئۆزىنىڭ نىشانىدىن ئۆزلىكىسىز گۇمانلاندىرۇشتىكى ياخشى مىسال بولالايدۇ. گېنېرال جوسېف جونستون (Joseph Johnston) نىڭ



قوماندانلىقىدىكى جەنۇپ ئارمىيىسى يۈرۈش جەريانىدا شېرماننىڭ مەقسىتىنى ھەرگىز قىياس قىلالىغان .

سودا- تىجارەتتە ، خوندا ئاپتومبىل شىركىتى ۋاستىلىك ھۇجۇم ئىستراتېگىيىسىنى مۇۋەپپەقىيەتلىك قوللىنىپ ، دۇنيادىكى ئالدىنقى قاتاردىكى كىچىك تىپتىكى ئىچكى يېقىلغۇ ماتورى ئىشلەپچىقارغۇچى زاۋۇتقا ئايلانغان . بۇ تېخنىكىدىكى يېتەكچىلىك ئورنى خونداننىڭ ئاپتومبىل ساھەسىگە كېڭىيىشىگە ئاساس سېلىپ ، ھەتتا ئامېرىكىلىق ئاپتومبىل ئىشلەپچىقارغۇچىلارنىمۇ ئىلاجىسىز ھالغا چۈشۈرۈپ قويغان .

ياندىن ھۇجۇم

ياندىن ھۇجۇمقىلىش بولسا ، دۈشمەننىڭ ئىككى يېنىغا يۆتكىلىپ تۇرۇپ ھۇجۇم قىلىش تاكتىكىسى بولۇپ ، بۇ دۈشمەننى دەرھال ئىنكاس قايتۇرۇشقا مەجبۇرلايدۇ ۋە ئۇلارنىڭ ھەرىكەت پىلانىنى قالايمىقانلاشتۇرۇۋېتىدۇ .

ناپولېئون يان تەرەپتىن ھۇجۇم قىلىش ۋە دۈشمەن ئارقا سېپىگە بۆسۈپ كىرىش تاكتىكىسى بىلەن چوڭ شۆھرەت قازانغان . گېنېرال دوگلاس ماك ئارتۇر كوربىيە ئۇرۇشى مەزگىلىدە ئىنچونغا قونغاندىمۇ بۇ تاكتىكىنى قوللانغان .

ئامېرىكا ئىچكى ئۇرۇشى مەزگىلىدە ، گېنېرال شېرمان 1864- يىلى جەنۇبقا قارشى ئېلىپ بارغان جورجىيە يۈرۈشىدە كۆپ قېتىم دۈشمەننىڭ يان تەرەپلىرىدىن ھۇجۇم قىلىش تاكتىكىسىنى قوللانغان . ئۇ قايتا- قايتا يۈسۈپ جۈزىنى جونستوننىڭ قوشۇنلىرىنى يان تەرەپتىن قورشىۋېلىپ ، جەنۇپ ئارمىيىسىنىڭ گېنېراللىرىنى مۇداپىئەلىنىش ئورنىدىن ۋاز كېچىپ ، ئارقىسىغا چېكىنىشكە مەجبۇرلىغان .

جەنۇبتا بولسا گېنېرال روبېرت ئى. لى 1863- يىلىدىكى چانسىلورسۋىل جېڭىدە ، يان تەرەپتىن ھۇجۇم قىلىش بىلەن تۇيۇقسىز قوشۇن كۈچىنى كۆپەيتىشنى بىرلەشتۈرۈپ ئۆزىنىڭ ئەڭ بۈيۈك غەلبىسىنى قولغا كەلتۈرگەن . لى شىمال ئارمىيىسىنىڭ ئالدىنقى سېپىگە ھۇجۇم قىلىۋاتقاندا كۆرۈنۈپ ئۇلارنى قايمۇقتۇرۇپ تۇرغاندا ، ستونۋال توماس چېكىسۇن شىمال ئارمىيىسىنىڭ ئوڭ يېنىدىن تۇيۇقسىز ھۇجۇم قىلىپ ئۇلارنى ساراسمىگە سېلىپ تارمار قىلغان .

سودا- تىجارەتتە بولسا يان تەرەپتىن ھۇجۇم قىلىش ھەر خىل شەكىلدە بولىدۇ ، ئۇ تەمىنلىگەن

مەھسۇلات ياكى مۇلازىمەت ۋە ھەر خىل كۈچلەر مۇناسىۋىتىنىڭ ئوخشىماسلىقىغا ئاساسەن ئوخشاش بولمايدۇ. يان تەرەپتىن ھۇجۇم قىلىشخۇددى - كىتاپخانلاردا كۆرگىنىمىزدەك، ئاساسلىق رىقابەتچىنىڭ قىلىۋاتقان ئىشلىرىغا دىققەت ئېتىبارنى بېرىش ئارقىلىق، مەلۇم بىر قىستا - قىستاڭ بازاردىن ئۆزىگە تۇشلۇق ئورۇن ئېچىشنى كۆرسىتىدۇ.

ئالدىنقى ئەسىرنىڭ 60 - يىللىرىنىڭ بېشىدا، خان تاجى كولا، كوكاكولا ۋە پېپسىگە ئۇدۇلدىن ھۇجۇم قىلىپ مەغلۇپ بولغان، مۇبادا يان تەرەپتىن ھۇجۇم قىلىشنى تاللىغان بولسا مۇۋەپپەقىيەت قازانغان بولۇشى مۇمكىن ئىدى. خان تاجى كولا 1962 - يىلى تۇنجى قېتىم شېكەرسىز ئىچىملىك «Diet Rite Coke» نى بازارغا سالدى، يان تەرەپتىن قىلىنغان بۇ ھۇجۇم ئاساسلىق كولا شىركەتلىرىنى ھەيران قالدۇردى، ھەمدە 60 - يىللارنىڭ ئاخىرىغا قەدەر، «Diet Rite Coke» ناملىق بۇ شىكەرسىز ئىچىملىك ئامېرىكىدىكى ئەڭ بازارلىق ئىچىملىككە ئايلاندى.

رايت كولا (RC) ئەسلىدە مەبلەغنى «Diet Rite» غا مەركەزلەشتۈرۈش ئارقىلىق بازاردىكى رەھبىرى ئورنىنى مۇستەھكەملىيەلەيتتى. ئەمما بۇ شىركەت شىكەرسىز ئىچىملىك بازىرىدىكى بازار رەھبەرلىك ئورنىنى مۆلچەرلىيەلمەي پۇرسەتنى قولدىن بېرىپ قويغان.

رايت كولا (RC) ئەپچىللىق بىلەن ئۇتۇق قازانغۇچىغا ئەگىشىشنىڭ ئورنىغا، ئىككى جەھەتتىن رىقابەتلىشىشنى، يەنى ئۇدۇل ھۇجۇمنى ۋە بازارنىڭ تاللىشىغا قويۇپ بېرىشنى تاللىغاچقا، ئاخىرىدا پاجىئەلىك ئاقىۋەتكە قالغان. «Diet Coke» نىڭ كۆپلەپ ئىشلەپچىقىرىلىشى بىلەن رىقابەت تېخىمۇ كۈچىيىپ، ئىستراتېگىيەلىك قوللاش بولمىغاچقا ئاستا - ئاستا بازاردىن يوقاپ كەتكەن.

## ئارقا رايون جېڭى

ئارقا رايون جېڭى 20 - ئەسىردىكى ئۇرۇشلاردا پەيدە بولغان ئۇقۇم بولۇپ، ئۇنىڭ ئاساسلىق مەقسىدى، دۈشمەننىڭ ئارقا سېپىدە قالايمىقانچىلىق پەيدا قىلىش ئارقىلىق دۈشمەنگە ھېچقانداق جايىنىڭ بېخەتەر ئەمەسلىگىنى ھېس قىلدۇرۇشتىن ئىبارەت بولغان. بۇ خىل ھۇجۇم دۈشمەننى ئۆزى ئاللىقاچان يەڭدىم دەپ قارىغان ساھەنى قوغداش ئۈچۈن مەبلەغ سەرپ قىلىشقا مەجبۇرلايدۇ.

ئۇرۇشتا دۈشمەنلىشىش باشلانغاندىن كىيىن، ھەر خىل ئەجەللىك ماھارەتكە ئىگە كوماندىرلار دۈشمەننىڭ ئارقا سېپىگە يەنى ئۇرۇش تەمىناتلىرى بازىسىغا بېسىپ كىرىپ، ئۇچۇر، ئالاقە ۋە

تەمىناتنىڭ ئالدىنقى سەپكە يەتكۈزۈلۈشىگە دەخلى تەرۈز قىلىدۇ، ھەتتا دۈشمەن قوماندانلىرىنى قەستلەپ ئۆلتۈرۈش ئارقىلىق ھەرخىل قالايمىقانچىلىق ۋە گۇمان پەيدا قىلىدۇ.

ئىككىنچى دۇنيا ئۇرۇشىدا، فرانسىيە يەر ئاستى تەشكىلاتلىرى توختىماي ئىشغالىيەتچى گېرمانىيە ئارمىيىسىگە قارشى تۇرغان. رۇسىيەدە بولسا، پارتىزانلار تاجاۋۇزچىلارغا قارشى قوراللىق گېرمانىلارنى ئالدىنقى سەپتىن ئەسكەر يۆتكەپ ئامبارلارنى ۋە ماشىنا ئەترىتىنى قوغداشقا مەجبۇرلىغان.

ئارقا رايون جېڭىنىڭ ھەرىكەت تەپسىلاتلىرى خۇددى رەقەبىڭىز ئۇنىڭ سېپىگە سېڭىپ كىرگەنلىكىڭىزنى ھېس قىلغاندىكى پىسخىكىلىق تەسىرگە ئوخشاشلا مۇھىم.

1944-يىلى ئىككىنچى دۇنيا ئۇرۇشىنىڭ دەسلەپكى مەزگىلىدە، بۇلگى جېڭىدە گېرمانىلار ئامېرىكا ئەسكەرلىرىنىڭ فورمىسىنى كىيگەن ھۇجۇمچى قىسىملارنى ئىتتىپاقداشلار ئارمىيەسىنىڭ ئارقا سېپىگە كىرگۈزۈپ، ئامېرىكا ئارمىيىسىدە قالايمىقانچىلىق پەيدا قىلماقچى بولغان.

ئارقا تەرەپتىن ھۇجۇم قىلىش پىلانلىرىنىڭ سايلاملىرىدىمۇ قوللىنىلغان، كاندىداتلار ئېلان ، شەخسىي كۆرۈنۈش ۋە ۋاكالىتەن ئىش بېجىرگۈچىلەر ئارقىلىق بىر-بىرىنىڭ ئاساسلىق قوللىغۇچىلىرىغا زەربە بەرگەن. بۇ قىلمىش رىقابەتچى كاندىداتلارنى ئۆزى ئاللىقاچان بېخەتەر دەپ قارىغان رايونلارغا مەنبە يۆتكەشكە مەجبۇرلىغان.

بۇ خىل ئۇسۇل تارىختا ئالدىنقى سەپنىڭ بېسىمى يېنىكلىتىش ئۈچۈنمۇ ئىشلىتىلگەن. مەسىلەن، 1864-يىلى ، ئامېرىكا ئىتتىپاقى (Confederacy) سوغۇق پورت (Cold Harbor) تىكى جەنۇب قوشۇنلىرىنىڭ بېسىمىنى يەڭگىللىتىش ئۈچۈن ، شىمال ئارمىيەسى بېخەتەر دەپ قارىغان شىمال ھۆكۈمىتىنىڭ پايتەختى ۋاشىنگتونغا ھۇجۇم قىلغان.

خەلقئارا سودا تىجارەتلىرىدىمۇ ئارقا تەرەپتىن ھۇجۇم قىلىش چارىسى دائىم ئىشلىتىلىدۇ. مەسىلەن ، فۇجى فىلىمى ئالدىنقى ئەسىرنىڭ 80- يىللىرىدا كوداكنىڭ ئامېرىكا بازىرىغا ھۇجۇم قىلىپ بارا- بارا بازار ئۆلۈشىگە ئېرىشكەن ھەمدە باھا جېڭىنى قوزغىغان. كوداك ياپونىيىدە قايتۇرما ھۇجۇم قىلىپ، فۇجىنى ئۆز دۆلىتىدىكى تىجارى مەشغۇلاتىنى كۆزدىن كەچۈرۈشكە مەجبۇرلىغان.

قايسى ئىستراتېگىيىنى قوللىنىش كېرەك؟

قايسى ئىستراتېگىيىنى قوللىنىش كېرەك؟ بۇنىڭ جاۋابى نۇرغۇن ئامىللارغا باغلىق: سىزنىڭ رەقىبىڭىزگە تۇتقان پوزىتسىيەرىڭىز، مەنبەلىرىڭىز، ئىقتىدارىڭىز، خەتەرلەرنى قوبۇل قىلىش قابىلىيىتىنىڭ ، ئىستراتېگىيىلىك مۇددىئايىڭىز ۋە ۋاھاكازالار.

ئىستراتېگىيىنىڭ مۇۋەپپەقىيەتلىك يولغا قويۇلۇشى ئۈچۈن ، تاكتىكىلىق چارىلەرنى بىر پۈتۈن گەۋدە قىلىپ بىرلەشتۈرۈش كېرەك . ئومۇمىي ئىستراتېگىيىسى يوق تاكتىكا مەقسەتسىز توقۇنۇشنى كۆرسىتىدۇ . ھەتتا مەلۇم بىر جەڭدە غەلبە قىلىش ئېھتىماللىقىڭىزنى بىلىشىڭىز ، ئاقىلانلىق بىلەن چىقىرىلغان ئىستراتېگىيىلىك قارار ، سىزنىڭ ئومۇمىي ئىستراتېگىيىڭىزگە ماس كەلمەيدىغان جەڭلەرنى قىلمايدىغانلىقىڭىزنى كۆرسىتىدۇ .

روبېرت ئى. لى (Lee, Robert E (1870 - 1807) : ئامېرىكا تارىخىدىكى ئەڭ مەشھۇر گېنېراللارنىڭ بىرى . ئۇ ئامېرىكا ئىچكى ئۇرۇشىنىڭ دەسلەپكى شىمال ئارمىيىسىنىڭ قوماندانلىقىغا كۆرسىتىلگەن . ئەمما ، روبېرت لى كېيىنكى تۆت يىلدا ئۆزىنىڭ يۇرتى ۋىرجىنىيە تەرەپتە تۇرۇپ ئۇرۇش قىلىپ ، ئامېرىكا تارىخىدا رىۋايەت بولغىدەك ئاجايىپ ئىشلارنى ياراتقان .

بازىل لىدېل خارت (Liddell Hart, Basil (1895 - 1970) : بىرىنچى دۇنيا ئۇرۇشىدىكى جەڭلەر بۇ بۈيۈك ھەربىي مۇتەپەككۈرگە تۇراقلىق ئۇرۇش (static warfare)قا بولغان بىزارلىقنى سىڭدۈرگەن ۋە بۇ ئۇنى برونېۋىك ئۇرۇشىنىڭ زور يوشۇرۇن كۈچى نەزەرىيىسىنى يارىتىشقا يېتەكلىگەن . لىدېل خارت ئۆزىنىڭ ئىستراتېگىيىلىك نەزەرىيىسىنى باشقا ساھەگە كېڭەيتىپ ، «چىملىق تېنىس ئۇستىلىرى بايقىلىشى» (The Lawn Tennis Masters Unveiled) ناملىق ئەسەرنى يېزىپ چىققان .

دوگلاس ماك ئارتۇر (Douglas MacArthur (1880 - 1964) : ماك ئارتۇرنىڭ ئۆز ھاياتىدىنمۇ ئۈستۈن بولغان جەزىمدار مەجەز - خارەكتېرى ۋە يۈكسەك كىبرى ئۇنى ئون يىللىق ئۇرۇشلاردا ئاجايىپ مۇۋەپپەقىيەتلەرگە ئېرىشتۈرگەن ، ئەمما كورىيە ئۇرۇشى مەزگىلىدە ئىنچىندىكى غالىبىيىتىدىن ئۇزۇن ئۆتمەيلا سىياسىي جەھەتتىن زۇۋاللىققا يۈز تۇتقان .

رىچارد رۇمېلت (Richard Rumelt ( - 1942) : رۇمېلت جۇشقۇن بىر ئالىم ۋە دانىشمەن ، ئۇنىڭ ئىستراتېگىيە ھەققىدىكى بىۋاسىتە ۋە ئىخچام يېزىقچىلىقى ئاددىيلىقى ۋە نەپىسلىكى بىلەن كۈچلۈك بولۇپ ، ئىستراتېگىيىلىك تەپەككۈرغا سىڭىپ كەتكەن تۇراقلىق ھالەتتىن ھالقىپ كەتكەن . ئېلېكتىر قۇرۇلۇشى ساھەسىدىكى كەسپىنى باشلىغاندىن كېيىن ، ئۇ ئاستا - ئاستا باشقۇرۇش مۇتەخەسسى سۈپىتىدە نام قازانغان ۋە شىركەتلەرنىڭ ئۇزۇن مۇددەتلىك مۇۋەپپەقىيەت

قازىنىشىدا پەقەت ئىككى خىل يولنىڭ بارلىقىنى تەشەببۇس قىلغان: ئۇلار چوقۇم يا ئۆزىنىڭ يولىنى كەشىپ قىلىشى كېرەك، ياكى چوقۇم ئەتراپىدىكى مۇھىتنىڭ بەزى ئۆزگىرىشلىرىدىن پايدىلىنىشى كېرەك.

**Buskirk, Frontal Attack**

بۇسكىرك، ئۇدۇلدىن ھۇجۇم

جونسون، ۋىتېبى، فرانس، ئۇرۇشتا قانداق غەلبە قىلغىلى بولىدۇ

**Johnson, Whitby, and France, How to Win on the Battlefield.**

**Ries and Trout, Marketing War**

رىس ۋە تروت، بازار ئۇرۇشى

ھەمىشە، نۇرغۇنلىرىمىز رىقابەت ياكى مەسىلىلەرگە ھەر قېتىمدا ئوخشاش ئۇسۇلدا جاۋاب قايتۇرىمىز، ئادەتلەنگەن ۋە ئاسان جاۋابلارنى قوللاپ بىزگە ئېچىۋېتىلگەن ھەر خىل تاكتىكىلىق تاللاشلارغا سەل قارايمىز. مەسىلىلەرگە ھەمىشە ئوخشاش ئۇسۇلدا جاۋاب بېرىمىز ياكى تاللاش تىزىملىكىدىن تاكتىكا تاللامىز؟ بۇ دەرسلىكتە تەمىنلەنگەن تاللاشلاردىن، ھېچ بولمىغاندا ئىشلىتىپ باقمىغان كەم دېگەندە بىر ياكى ئىككىنى ئويلاڭ ۋە تۇنجى پۇرسەتتە ئۇنى قانداق تەدبىقلىماقچى بولۇۋاتىسىز.

ھەر خىل تارىخىي سىنارىيەلەرنى ئويلاڭ ۋە ئۇلارغا باھا بېرىپ، ئوخشىمىغان نەتىجىگە ئېرىشىشى مۇمكىن بولغان رەقپىلەرگە قانداق تاللاشلارنىڭ بارلىقى ئۈستىدە ئىزدىنىڭ. مەسىلەن، گېتتسبۇرگ ئۇرۇشىنىڭ ئۈچىنچى كۈنى گېنېرال روبېرت لىنىڭ قانداق تاللاشلىرى بار ئىدى؟

ئارقا رايون جېڭى بەلكىم ئەڭ ئاز قوللىنىلىدىغان تاكتىكىلارنىڭ بىرى بولۇشى مۇمكىن، ئەمما ئۇ بەزى ئەھۋاللاردا ناھايىتى ئۈنۈملۈك، بولۇپمۇ سودا ئىشلىرىدا، ئىشخانلاردىكى سىياسىي مۇھىتتا بۇ تاكتىكىنى ئىشلىتىش ناھايىتى كۆپ ئۇچرايدۇ. سىز رەقپىلىرىڭىز ئىلگىرى بىخەتەر دەپ قارىغان رايونلاردا يېڭى تەھتد پەيدا قىلىش ئارقىلىق ئۇلارنى يېڭىشنىڭ يوللىرىنى ئويلاپ يېتەلەمسىز؟

ئىنگىلىزچىدىن ئازادئاي غەيرەت تەرجىمىسى

سەم ئالتەمان تەۋسىيە قىلغان توققۇز  
كىتاب

دانىيەل توماس

## سەم ئالتمان تەۋسىيە قىلغان توققۇز كىتاب

دانىيېل توماس

سام ئالتمان (Sam Altman)، ئوپېن ئەي ئاي (OpenAI) نىڭ باش ئىجرائىيە دېرېكتورى، ھاياتىڭىزنى ئۆزگەرتەلەيدۇ دەپ قارىغان توققۇز كىتابنى تەۋسىيە قىلىدۇ. 15 مىنۇت ياكى ئۇنىڭدىنمۇ ئاز ۋاقىت ئىچىدە دۇنيادىكى ئەڭ ئىلغار پىكىرلەردىن مەنپەئەتلىنىڭ.

كىتاب ئوقۇش بىلىمىڭىزنى ئاشۇرۇش ۋە ھەقىقىي ئادەم بولۇپ يېتىشىپ چىقىشىڭىزدىكى ئەڭ كۈچلۈك يوللارنىڭ بىرى. نۆۋەتتە پۈتۈن دۇنيانىڭ دىققەت ئېتىبارىنى قوزغاۋاتقان ئوپېن ئەي ئاي يەنى سۈنئىي ئەقىل قورالىنىڭ باش ئىجرائىيە دېرېكتورى سام ئالتمان بۇ نوقتىنى ئاللىقاچان چوڭقۇر تونۇپ يەتكەن. ئۇ ئەزەلدىن كىتابقا ۋە كىتاب ئوقۇشقا بولغان قايىللىقنى ۋە مايللىقنى بىلدۈرۈپ كەلگەن. ئۇنىڭ قارىشىچە كۈندە ھېرىپ - چارچاپ ئۆيگە قايتىپ كەلگەندىن كىيىن ئازراق ۋاقىت چىقىرىپ كىتاب ئوقۇغاندا ھاردۇق چىقىرىپلا قالماي يەنە ھاياتلىقتىكى بەزى قىيىن مەسىلىلەر ئۈستىدە پىكىر يۈرگۈزۈشكە پايدىسى بولىدىكەن. ئۇنىڭ ئوقۇش تىزىملىكىدە، تارىخى رومانلاردىن تارتىپ، ئېپىنىشتىيىنىڭ شەخسىي كۆرەشلىرىگىچە، ھەمدە نۆۋەتتىكى سۈنئىي ئىدراكىنى ئىشلىتىشنى چۆرىدىگەن ئىجتىمائىي ۋە پەلسەپىۋى تېمىلار ئۈستىدە ئىزدىنىشكە بولغان ئاجايىپ ئېسىل كىتاپلار بار. بۇ كىتاپلار ئىنسانلارنىڭ ئەقلىي تەپەككۈرىنى ئېچىش، نۆۋەتتىكى يۇقۇرى تېخنىكا بەرپا قىلىۋاتقان دۇنيادىكى زور ئۆزگۈرۈشلەر شۇنداقلا ئىنسانىيەتنىڭ كەلگۈسى ئىستىقبالى ھەققىدە چوڭقۇر تەپەككۈر قىلىشقا ياردەم بېرەلەيدۇ. ئالما شىركىتى تەرىپىدىن ئۆمۈرلۈك ئۆگىنىشتىكى ئالدىنقى قاتاردىكى ئەپلەرنىڭ بىرى دەپ قارىغان بىلىم دېتالى بىلىنكىست (Blinkist) زىيارەت خاتىرىلىرى، ئىجتىمائىي تاراتقۇلاردىكى يازمىلار، بلوگلار ۋە ھەرخىل ماقالىلار ئارقىلىق سام ئالتمان ئەڭ ياخشى كۆرىدىغان كىتابلار تىزىملىكىنى تىزىپ چىققان. بۇ توققۇز كىتابنىڭ بىزگە نېمەلەرنى قىلىپ بېرەلەيدىغانلىقىغا قاراپ باقايلى.

سام ئالتماننىڭ ئوقۇش تىزىملىكىدىكى توققۇز كىتاب

### 1. ھاياتلىقنىڭ مەناسىنى ئىزدەش (Man's Search for Meaning)

ۋىكتور فرانكل (Viktor Frankl) نىڭ «ھاياتلىقنىڭ مەناسىنى ئىزدەش» ناملىق كىتابى پىسخىكىلىق كلاسسىك ئەسەر بولۇپ، تەسەۋۋۇر قىلغۇسىز ئازاپ ئوقۇبەتلەرگە دۇچار بولغان

ئىنسانلارنىڭ ھايات كەچۈرمىشلىرىنى بايان قىلىش ئارقىلىق ھاياتلىقنىڭ مەناسى ئۈستىدە ئىزدەنگەن. ئاپتور چوڭ قىرغىنچىلىقتىكى ئۆز كەچۈرمىشلىرى ئارقىلىق، ھەر قانداق قىيىن شارائىتتەمۇ ئىنسان ئۆزىگە خاس نىشانىنى تاپالايدىغانلىقىنى كۆرسىتىپ بېرىدۇ. بىلىنكىست ئارقىلىق 17 مەنۇتتا بۇ كىتاپتىكى مۇھىم مەزمۇنلاردىن ۋاقىپ بولالايسىز.

## 2. تەپەككۈر، تېز ۋە ئاستا (Thinking, Fast and Slow)

دانيال كاھنېمان (Daniel Kahneman) نىڭ «تەپەككۈر، تېز ۋە ئاستا» ناملىق كىتابىدا ئىنسان مېڭىسىنىڭ قانداق تەپەككۈر قىلىدىغانلىقى ۋە قانداق قارار چىقىرىدىغانلىقى ھەققىدە ئىزدەنگەن. كاھنېمان نوبېل مۇكاپاتىغا ئېرىشكەن تەتقىقاتقا تايىنىپ، ئىنسان مېڭىسىنىڭ ئۇچۇرلارنى قانداق بىر تەرەپ قىلىدىغانلىقىنى ۋە نېمە ئۈچۈن ھېسسىياتنىڭ بەزىدە ئويلانغان تەھلىلگە قارىغاندا ئىشەنچلىك ئەمەسلىكىنى چۈشەندۈرۈپ بېرىدۇ. بىلىنكىست ئارقىلىق 28 مەنۇتتا بۇ كىتاپتىكى مۇھىم مەزمۇنلاردىن ۋاقىپ بولالايسىز.

## 3. نۆلدىن بىرگىچە (Zero To One)

پېتېر تىئېل (Peter Thiel) نىڭ «نۆلدىن بىرگىچە» ناملىق كىتابىدا يېڭىلىق يارىتىشتا قوللىنىلغان ئادەتتىن تاشقىرى ئۇسۇللار تەسۋىرلەنگەن. تىئېل يېڭى نەرسىلەرنى ئىجاد قىلىش، ئاللىبۇرۇن مەۋجۇت نەرسىنى ياخشىلاشتىن مۇھىم دەپ قارايدۇ. بۇ كىتاب سىزنىڭ يېڭىلىق يارىتىش ۋە ئىجادچانلىققا بولغان كۆز قارىشىڭىزنى ئۆزگەرتىدۇ. بىلىنكىست ئارقىلىق 22 مەنۇتتا بۇ كىتاپتىكى مۇھىم مەزمۇنلاردىن ۋاقىپ بولالايسىز.

## 4. قەيسەر يېڭى دۇنيا (Brave New World)

ئالدوس خۇكلىي (Aldous Huxley) نىڭ «قەيسەر يېڭى دۇنيا» ناملىق كىتابىدا بەخت تۇيغۇسى پەيدا قىلىدىغان ۋە خاسلىق يوقىلىدىغان كەلگۈسى تەسۋىرلەنگەن. سىستېمىدىن گۇمانلىنىشقا جۈرئەت قىلىدىغان كىشىگە ئەگىشىش، ھەيران قالارلىق، مۇرەككەپ بايانلار ئارقىلىق ئۇنىڭ جەمئىيىتىمىزگە كۆرسىتىدىغان تەسىرى ئۈستىدە ئويلانىشقا چاقىرىدۇ. بىلىنكىست ئارقىلىق 29 مەنۇتتا بۇ كىتاپتىكى مۇھىم مەزمۇنلاردىن ۋاقىپ بولالايسىز.

## 5. چەكسىزلىكنىڭ باشلىنىشى (The Beginning of Infinity)



داۋد دويچ (David Deutsch) نىڭ «چەكسىزلىكنىڭ باشلىنىشى» ناملىق كىتابى ئىنسانلارنىڭ ئەقىل-پاراسىتى ۋە تەپەككۈر كۈچى ھەققىدىكى ئىزدىنىش بولۇپ، دويچ مۇنداق دەپ قارايدۇ، ئەگەر ئىنسانلار مېڭىسىنىڭ تەپەككۈر ئىقتىدارىنى تولۇق قېزىپ چىقالغاندا، مۇۋەپپەقىيەتنىڭ چېكى بولمايدۇ. بۇ كىتاب ئۆزىڭىزنىڭ يوشۇرۇن ئىقتىدارىڭىز ۋە ئەتراپىڭىزدىكى مۇمكىنچىلىكلەرگە بولغان تونۇشىڭىزنى ئۆزگەرتىدۇ. بىلىنكىست ئارقىلىق 20 مىنۇتتىلا بۇ كىتاپتىكى مۇھىم مەزمۇنلاردىن ۋاقىپ بولالايسىز.

## 6. بىلتىزسكەلىڭ (Blitzscaling)

رېيد خوفمان (Reid Hoffman) نىڭ «بىلتىزسكەلىڭ» (Blitzscaling) ناملىق كىتابىدا ئىگىلىك تىكلىگۈچىلەرنىڭ قانداق قىلىپ سۈپەت ياكى ئۇزۇن مۇددەتلىك سىجىللىقنى قۇربان قىلماستىن، تېز تەرەققىي قىلالايدىغانلىقىنى چۈشەندۈرىدۇ. خوفمان تارىختىكى ئەڭ مۇۋەپپەقىيەت قازانغان ئەيرى بىن بى (Airbnb)، فەيسبوك (Facebook) ۋە گوگول (Google) قاتارلىقلار شىركەتلەرنى تەھلىل قىلىش ئارقىلىق، ئەمەلىي مىساللار بىلەن ئۇلارنىڭ تەرەققىياتقا ئېرىشىش جەريانىنى چۈشەندۈرۈپ بەرگەن. بىلىنكىست ئارقىلىق 31 مىنۇتتىلا بۇ كىتاپتىكى مۇھىم مەزمۇنلاردىن ۋاقىپ بولالايسىز.

## 7. دەرىجىدىن تاشقىرى ئەقىل (Superintelligence)

نىك بوستروم (Nick Bostrom) نىڭ «دەرىجىدىن تاشقىرى ئەقىل» ناملىق كىتابىدا سۈنئىي ئەقىلنىڭ ئىنسانىيەتنىڭ كەلگۈسىگە كۆرسىتىدىغان ئىجابىي ھەم سەلبىي تەسىرلىرى ھەمدە بۇنىڭ ئۈچۈن نېمە قىلالايدىغانلىقىمىز ھەققىدە ئىزدەنگەن. سىز مۇبادا ماشىنىلار ئىنسانلارغا قارىغاندا ئەقىللىق بولغاندا نېمە ئىشلارنىڭ يۈز بېرىدىغانلىقىنى ئويلاپ باققانمۇ؟ بوستروم بۇ خىل ئەھۋالنىڭ كەلتۈرۈپ چىقىرىدىغان ئاقىۋەتلىرى ئۈستىدە ئىزدىنىپ، سۈنئىي ئەقىلنىڭ ئىنسان كونتروللۇقىدا بولۇشىنى كاپالەتكە ئىگە قىلىش يوللىرىنى كۆرسىتىپ بەرگەن. بىلىنكىست ئارقىلىق 15 مىنۇتتىلا بۇ كىتاپتىكى مۇھىم مەزمۇنلاردىن ۋاقىپ بولالايسىز.

## 8. غەلبە قىلىش (Winning)

جەك ۋېلچ (Jack Welch) نىڭ «غەلبە قىلىش» ناملىق كىتابىدا تارىختىكى ئەڭ ئۇتۇق قازانغان باش ئىجرائىيە دېرىكتورىنىڭ، ھەممە ئادەم تەۋە بولۇشنى خالايدىغان يېڭىچە تەشكىلاتنى قانداق قۇرۇپ چىققانلىق جەريانى ئەمەلىي تەجرىبىلەر ئارقىلىق كۆرسىتىپ بېرىلگەن. بىر تەشكىلات

ئىچىدە يەڭگۈچى گۇرۇپپىلار بىلەن كۈلتۇر بەرپا قىلىش ئۈچۈن نېمىلەرگە ئېھتىياجلىق بولىدىغانلىقى ھەققىدە چۈشەنچە بەرگەن. بۇ سىزنىڭ رەھبەرلىك ۋە باشقۇرۇش ئىلمى ھەققىدىكى چۈشەنچىڭىز ئۈستىدە قايتا ئويلىنىشقا مەجبۇرلايدىغان بىر ئويغىتىش خاراكتېرلىك كىتابتۇر. بىلىنكىست ئارقىلىق 24 مىنۇتتىلا بۇ كىتابتىكى مۇھىم مەزمۇنلاردىن ۋاقىپ بولالايسىز.

9. سەند خىل كوچىسىدىكى سىرلار (Secrets of Sand Hill Road)

ئاخىرىدا، «سەند خىل كوچىسىدىكى سىرلار» (Secrets of Sand Hill Road) ناملىق كىتابنى تونۇشتۇرىمىز. بۇ كىتاب دۇنيانىڭ داڭلىق تېخنىكا مەركىزى ھىسابلىنىدىغان كىرىمىي جىلغىسى (Silicon Valley) دىكى سەند خىل كوچىسىغا يەنى چوڭ مەبلەغ سالغۇچى شىركەتلەرنىڭ ھەقىقىي دۇنياسىغا بىزنى باشلاپ كىرىدۇ. كىتابتا چوڭ مەبلەغ سالغۇچى شىركەتلەرنىڭ قانداق مەشغۇلات ئېلىپ بارىدىغانلىقى، ئۇلارنىڭ يېڭىدىن قۇرۇلغان شىركەتلەرگە مەبلەغ سېلىشتا نېمىلەرگە دىققەت قىلىش لازىملىقى تەپسىلىي چۈشەندۈرۈلگەن. دۇنيادىكى ئەڭ مۇۋەپپەقىيەتلىك مەبلەغ سالغۇچىلارنىڭ تەجرىبە ساۋاقلرى ئارقىلىق، مەبلەغ توپلاش ۋە مەبلەغ سالغۇچىلارنى جەلپ قىلىش جەھەتتە پۈتۈنلەي يېڭى چۈشەنچە ۋە ئۇسۇللارنى ئۆگىتىدۇ. بۇ كىتابنى ئوقۇش ئارقىلىق شىركەت قۇرۇش ۋە مەبلەغ توپلاش جەھەتتىكى مۇۋەپپەقىيەتنىڭ سىرلىرىنى بىلەلەيسىز. بىلىنكىست ئارقىلىق 19 مىنۇتتىلا بۇ كىتابتىكى مۇھىم مەزمۇنلاردىن ۋاقىپ بولالايسىز.

ئىنگىلىزچىدىن ئازادئاي غەيرەت تەرجىمىسى

مەنبە:

<https://www.blinkist.com/magazine/posts/sam-altman-book-recommendations>

ئۇيغۇر پەلسەپىسى تەتقىقاتچىسى  
يارمۇھەممەد تاھىر تۇغلۇق

ھاجى ئەكبەر مۇھەممەدنىياز

## ھازىرقى زامان ئۇيغۇر پەلسەپىسى تەتقىقاتچىسى يارمۇھەممەد تاھىر تۇغلۇق

### ھاجى ئەكبەر مۇھەممەدنىياز

يارمۇھەممەد تاھىر تۇغلۇق 1958 - يىلى 12 - ئاينىڭ 23 - كۈنى ھازىرقى ئاستىن ئاتۇشنىڭ شورۇق كەنتىدە تۇغۇلغان. 1983 - يىلى ئاتالمىش شىنجاڭ ئۇنىۋېرسىتېتى ئەدەبىيات فاكولتېتىنى پۈتتۈرۈپ، تاكى 1997 - يىلىغىچە قەشقەر پېداگوگىكا ئىنىستىتۇتىدا ئوقۇتقۇچىلىق قىلغان. بۇ جەرياندا 1990 - يىلى 5 - ئايرىلىدىكى بارىن ئىنقىلابى ۋە 1997 - يىلى 5 - فېۋرالدىكى غۇلجا نامايىشىدا غوللۇق رول ئوينىغان بەزى قەلەم كۈرەشچىلىرىنىڭ ئۇنىڭ قولىدا تەربىيەلەنگەنلىكى ئوتتۇرىغا چىقىرىلغاندىن كېيىن، 1997 - يىلى يازدا مەكتەپنىڭ رەھبەرلىرى تەرىپىدىن ئوقۇغۇچىلارغا «مىللەتچىلىك، مىللىي بۆلگۈنچىلىك ئىدىيىسىنى سىڭدۈردى»، دېگەن بوھتانلارغا ئۇچرىغاندا ئۆزلىكىدىن ئىستىپا بېرىپ، ئەركىن تەتقىقات بىلەن شۇغۇللانغان. ئۇ ھاياتىنىڭ ئاخىرىغىچە يېزىپ قالدۇرغان كىتابلاردىن، «ئوغلۇم ئالدىڭغا قارا»، «ئۇيغۇرلاردا پەرزەنت تەربىيىسى»، «قائىدە - يوسۇنلار»، «ھايات ۋە مۇۋەپپەقىيەت»، «ھايات بوسۇغىدا» ۋە «بوۋام شۇنداق ئۆگەتكەن» ناملىق يۈرۈشلۈك كىتابلار، يەنە پەلسەپىۋىيلىكى يۇقىرى بولغان يىگىرمە پارچىدىن ئارتۇق پۈتۈن ئەل - جامائەتكە تونۇشلۇق نوپۇزلۇق كىتابلىرى بار. بولۇپمۇ مەرھۇمنىڭ قۇتادغۇبىلىكشۇناسلىقتىكى تۆھپىسىنى ئالاھىدە تىلغا ئېلىشقا توغرا كېلىدۇ. ئۇ يەنە «قوتادغۇبىلىك» نى رومانلاشتۇرۇپ ئىشلەپ چىقىپ، كەڭ ئۇيغۇر ئوقۇرمەنلەرگە سۇنغان ئىدى.

مەرھۇم يارمۇھەممەد تاھىر تۇغلۇق «قوتادغۇبىلىك» تەتقىقاتى، ئۇيغۇر كلاسسىك ئەدەبىيات تەتقىقاتى، مەدەنىيەت تەتقىقاتى ۋە پېداگوگىكىغا ئائىت تېمىلاردا نۇرغۇن ماقالىلەرنى، «ئوغلۇم، ئالدىڭغا قارا»، «ھايات ۋە مۇۋەپپەقىيەت»، «قائىدە يوسۇنلىرىمىز» ناملىق تەربىيىۋى ئەھمىيەتكە ئىگە قىممەتلىك ئەسەرلەرنى يېزىپ، جامائەتچىلىككە تونۇلۇپ، ئەلنىڭ ھۆرمىتىگە سازاۋەر بولغان ئىدى.

مەزكۇر ئەدەب ۋە پەلسەپە تەتقىقاتچىسىنىڭ ۋاقتىسىز ئۆلۈمى ھەققىدىكى تور بەتلەردە ئېلان قىلىنغان ئىنكاسلاردىن مەلۇم بولۇشىچە، ئۇنىڭغا 2011 - يىلى جىگەر راكى دەپ دىئاگنوز قويۇلغاندىن كېيىن، ئۇنىڭ ئەھۋالىدىن خەۋەر تاپقان بەزى يېقىن كىشىلىرى، شىنجاڭ ئۇنىۋېرسىتېتى، قەشقەر پېداگوگىكا ئىنىستىتۇتى ۋە باشقا بەزى ئالىي مەكتەپلەردىكى ئوقۇتقۇچىلار جەمئىيەتتىن ۋە ئالىي مەكتەپلەردىن ئىئانە يىغىش ئارقىلىق بۇ پۇلغا ئۆزىنى داۋالاشنى تەكلىپىنى

بەرگەن. لېكىن، يارمۇھەممەد تۇغلۇق ئەپەندى باشقىلارنىڭ ئىئانە پۇلىغا داۋالنىشنى توغرا تاپماي، بۇ ئىشقا قەتئىي قوشۇلمىغان. شۇنىڭ بىلەن ئەدبىنىڭ ئىخلاسمەنلىرى بولغان بىر قىسىم ئالىي مەكتەپ ئوقۇغۇچىلىرى پىدائىي بولۇپ تەشكىللىنىپ، يازغۇچىنىڭ ئەسەرلىرىنى زاكاز قوبۇل قىلىپ سېتىپ، ئۇنىڭدىن يىغىلغان پۇللار ئارقىلىق ئۇنىڭ داۋالنىشىغا ياردەم بېرىش پائالىيىتىنى باشلىغان. كېيىن ئۈرۈمچىدىكى ھەرقايسى ئالىي مەكتەپلەرگە يېيىلغان بۇ پائالىيەت يۇقىرىدىن كەلگەن بۇيرۇق بىلەن توختىتىپ قويۇلغان. بەزى ئىنكاسلاردا يەنە، مەلۇم بىر ئۈنۈم بېرىشتە بۇ كىتاب سېتىش پائالىيىتىنى باشلىغان ئوقۇغۇچىلارنى تەنقىدلەپ، ئۇلارغا تەكشۈرۈشنامە يېزىشقا بۇيرۇلغانلىقى ئوتتۇرىغا چىققان.

يارمۇھەممەد تاھىر تۇغلۇق ئەپەندىنىڭ ھاياتىدىن خەۋەردار كىشىلەرنىڭ باھالىرىغا قارىغاندا، مەرھۇمنىڭ جىگەر راكى كېسىلى بىلەن ئاغرىغانلىقى، داۋالنىش ئۈچۈن بىر قانچە يۈز مىڭ يۈەن خىتاي پۇلى كېتىدىغانلىقى ھەققىدىكى خەۋەر جەمئىيەتكە تارالغاندىن كېيىن، ئۇنى بىلىدىغان سادىق ئوقۇرمەنلىرى، ئۇنى ھۆرمەت قىلىدىغان ئۇيغۇر جامائىتى ئارىسىدا ئۇنىڭ داۋالنىشىغا ئاتاپ ئىئانە توپلاش پىكرى بولغان. ئەمما مەرھۇم «مەن ئىئانە قوبۇل قىلمايمەن، داۋالنىش توغرا كەلسە، پەقەت ئەمگەك مېۋىلىرىمنىڭ ھەققىگە داۋالنىمەن» دەپ رەت قىلغان ئىكەن. ئۇنى سۆيىدىغان كەڭ خەلق مەرھۇمنىڭ بۇ ئارزۇسىغا ماس ھالدا ئۇنىڭ كىتابلىرىنى سېتىۋېلىش پائالىيىتى ئۇيۇشتۇرۇش ئامالنى ئويلاپ تېپىپ، يارمۇھەممەد تاھىر تۇغلۇقنىڭ كىتابلىرىنى سېتىش پائالىيىتى ئۇيۇشتۇرغان. ئەمما بۇمۇ خىتايلىرىنىڭ، ھەتتا بەزى يەرلىك غالىچىلارنىڭ توسقۇنلۇقىغا ئۇچرىغان. بۇنىڭ تەپسىلاتىنى بۇ خىل كىتاب سېتىش پائالىيىتىگە قاتناشقان، ئىسمىنى ئاشكارىلاشنى خالىمىغان، بىر ياش بايان قىلىپ بەرگەن.

يارمۇھەممەد تاھىر تۇغلۇقنىڭ «قۇتادغۇبىلىك» تەتقىقاتى ساھەسىدە قولغا كەلتۈرگەن نەتىجىلىرى ۋە ئۇنىڭ ئىجتىمائىي - ئەخلاقىي مەسىلىلەرگە بېغىشلىغان ئەسەرلىرى، جۈملىدىن ئۇنىڭ ئۇيغۇر مىللىي روھى، ئۇيغۇر تىلى ۋە ئۇيغۇر مىللىي مەدەنىيىتىنى تەرەققىي قىلدۇرۇش قاراشلىرى ئۇيغۇر زىيالىيلىرى ۋە جامائىتىنىڭ يۇقىرى ھۆرمىتىگە ئېرىشكەن.

مەرھۇمنىڭ خوتەندىكى ئىزباسارلىرىدىن ئىگىلەنگەن ئۇچۇرلاردا، مەرھۇم 2000 - يىللارنىڭ باشلىرىدىن باشلاپلا جىگەر راكى كېسىلىگە گىرىپتار بولغان بولۇپ، رەسمىي بايقالغاندا، كېسەللىك ئەھۋالى خېلىلا يامانلىشىپ كەتكەن ئىدى. شۇنداق قىلىپ، 2011 - يىلى يازدىن بۇيان خوتەندە ئۇيغۇر تىبابىتى بويىچە داۋالنىۋاتقان يارمۇھەممەد تاھىر تۇغلۇق ئەپەندى 2012 - يىلى 10 - ئىيۇن كۈنى 53 يېشىدا بۇ دۇنيادىن ۋىدالاشقان. ئۇنىڭ ۋاپاتى پۈتۈن ئۇيغۇرلار ئۈچۈن، جۈملىدىن بارلىق ئۇيغۇر قەلەمكەشلىرى ئۈچۈن، ئۇيغۇر ئەدەبىيات تەتقىقات ساھەسى ئۈچۈن چوڭ بىر يوقىتىش. ئۇيغۇر تور بەتلىرىدە ئۇنىڭ ۋاپاتىغا ئاتاپ مەخسۇس ئەسلىمە ۋە

مەرسىيەلەر ئېلان قىلىنغاندىن سىرت، يەنە ئۇنىڭ ھايات چېغىدا ئۇچرىغان ئازاب ئوقۇبەتلىرى ۋە ئۇۋالچىلىقلىرى كىشىلەردە غۇلغۇلا ھەم چوڭ تەسىر قوزغىغان ئىدى. 1997 - يىلى ئۇنىڭ مەكتەپتىن قوغلىنىشىغا سەۋەبچى بولغان ئىچى تار ۋە كۆرەلمەس مەكتەپدىشىنىڭ مەكتەپكە چېقىمچىلىق قىلغانلىقى پۇر كەتكەندىن كېيىن، مەزكۇر كىشى جەمئىيەتتە بېشىنى كۆتۈرەلمەس بولۇپ قالغان. چۈنكى، ئۇ چاغلاردا خەلقنىڭ غەزەپ - نەپرەتنىڭ تەسىرى بەك كۈچلۈك ئىدى.

ئالىمنى قەدىرلەشنى بىلگەن ئۇيغۇرلار مەرھۇمنىڭ تۆھپىلىرىنى، ئۇنىڭ ئېسىل پەزىلىتىنى مەڭگۈ ئەسلەيدۇ. ئۇنىڭ كىتابلىرىنى قەدىرلەپ ساقلايدۇ ئەلۋەتتە. مەرھۇمنىڭ ۋاپات بولغانلىق خەۋىرى ئەركىن دۇنياغا مەلۇم بولغاندىن كېيىن، خەلقئارا قەلەمكەشلەر جەمئىيىتى ئۇيغۇر مەركىزى رەئىسى قەيسەر ئوزھۇن يارمۇھەممەد تاھىر تۇغلۇق ئەپەندىگە خەلقئارادىكى پۈتكۈل ئۇيغۇر قەلەمكەشلەر نامىدىن چوڭقۇر تەزىيە بىلدۈرۈش بىلەن تەڭ مەرھۇمنى «ئۇستاز يارمۇھەممەد ھەقىقىي يازغۇچىلارغا خاس مىللىتىگە بولغان بۇرچ تۇيغۇسى، پاك ۋىجدانى، ئادىمىيلىك ئېسىل پەزىلەتلىرى بىلەن بىزگە ھەقىقەتەن بايراقدار ئىدى» دەپ تەرىپلىگەن. چۈنكى، مەرھۇم يارمۇھەممەد تاھىر تۇغلۇق مىڭلىغان ئۇيغۇر پەرزەنتلىرىنىڭ قەلبىگە قەھرىمان ئەجدادلىرى، مىللىي روھى، مىللىي دۆلىتى، مىللىي مەدەنىيىتى ۋە مۇقەددەس تارىخىدىن پەخىرلىنىش ئۇرۇقىنى سالغان يېتۈك بىر پېداگوگ ئىدى. ئۇنىڭ ۋاپاتى ئىلگىرى ئۇنىڭدىن بىلىم ئالغان چەتئەللەردىكى ئوقۇغۇچىلىرى ھەمدە سەپداشلىرىنى ھەممىدىن ئېغىر قايغۇغا چۆمدۈرگەن، ئۇلار ئۇستاز يارمۇھەممەد تاھىر تۇغلۇقتىكى پەزىلەتلەرنىڭ ئۆزلىرىدە چوڭقۇر تەسىرلەرنى قالدۇرغانلىقىنى بايان قىلىشىپ ئۇستازغا ھۆرمەت بىلدۈرۈشكەن.

جاھاندا شۇنداق مېھنەتكەشلەر باركى، ئۇلار باغ بىنا قىلىدۇ - يۇ، مېۋىسىنى يېمەي، خەلقكە ئاتايدۇ. شۇنداق ئاددىي، ئەمما ئۇلۇغ كىشىلەر باركى، بىر ئۆزى شامدەك كۆيۈپ نۇرىنى باشقىلارغا، بارىنى چاڭقىغان قەلبەلەرگە ئاتا قىلىپ ھاياتىنى ئاخىرلاشتۇرىدۇ. كىشىلەر ئوقۇتقۇچى - ئۇستازلارنى تىلغا ئالغىنىدا يۇقىرىقىدەك بايانلار بىلەن ئۇلارنى سۈپەتلەشكە تىرىشىدۇ.

يارمۇھەممەت تاھىر تۇغلۇق ئەپەندى ياراملىق يېڭى ئەۋلادلارنى يېتىشتۈرۈش ئۈچۈن ھەممىدىن ۋاز كەچكەن ئەنە شۇنداق پەزىلەتلىك، قابىل ئوقۇتقۇچى ئىدى. ئۇنىڭ مىڭلارچە ئوقۇغۇچىلىرى شەرقىي تۈركىستاندا، ھەتتا چەتئەللەردە ئوخشىمىغان ساھەلەردە شان-شەرەپ قۇچماقتا، ئۇستازى تومۇرلىرىغا سىڭدۈرگەن مىللىي غۇرۇر ۋە پەخىرلىنىش تۇيغۇسىنىڭ كۈچىدىن قەيەردە بولمىسۇن ئۆز خەلقى ۋە ۋەتىنىگە تۆھپە قوشماقتا. ئاقسۇ تېلېۋىزىيىسىنىڭ سابىق دىكتورى، ئۇيغۇرلارنىڭ چەتئەلدىكى ئاكتىپ پائالىيەتچىلىرىدىن بىرى بولغان ھازىر نورۋېگىيىدە ياشاۋاتقان سەمەت ئىسرائىل ئەنە شۇ يارمۇھەممەد مۇئەللىمدىن قەشقەر پېداگوگىكا ئىنىستىتۇتىدا بىلىم ئالغان ئوقۇغۇچىلاردىن بىرى ئىدى. سەمەت ئىسرائىل ئەپەندى تەۋەرۈك ئۇستازنىڭ ۋاپاتىدىن قايغۇرغانلىقىنى، ئەمما ئۇنىڭ ئېسىل پەزىلەتلىرىنىڭ ئۆزىگە ئوخشاش مىڭلارچە ئوقۇغۇچىلىرى

بىلەن ياشايدىغانلىقى، ئەسلىدىغانلىقىنى بىلدۈرگەن.

ئۇيغۇر يېقىنقى زامان تارىخىدىكى سىياسىي زىيانكەشلىكلەر ۋە دۆلەت تېررورلۇقى سەۋەبىدىن ئۇيغۇر ئالىم - ئۆلىمالىرى، قابىل سىياسىيونلىرى، ھەتتا شائىر - يازغۇچىلىرىنىڭ گاهىلىرى تۈرمىلەرگە مۇپتىلا بولغان بولسا، گاهىلىرى يارمۇھەممەد تاھىر تۇغلۇق ۋە باتۇر روزىلارغا ئوخشاش ئازاب يۇتۇپ، ئارىمىزدىن ۋاقىتسىز كېتىشتى، گاهىلىرى ئەل - يۇرتنى تەرك ئېتىپ يىراق ئەللەرگە ھىجرەت قىلىشقا مەجبۇر بولدى. ئەنە شۇنىڭغا ئوخشاش قىسمەتلەر بىلەن چەتئەلدە ياشاۋاتقان ئۇيغۇر قەلەمكەشلەردىن، كانادادىكى شائىر تۇيغۇن ئابدۇۋەلى، ئۇيغۇر زېمىنىدا ئۆزى بىلەن ئوخشاش ھاۋادىن تەڭ نەپەسلىنىپ، ئوخشاش دەريادىن سۇ ئىچىپ، ئوخشاش مۇڭ - ھېسلارغا تەڭ بۆلەنگەن يارمۇھەممەد تاھىر تۇغلۇق ئەپەندىنىڭ جېنىغا زامىن بولغىنى دەل خىتايىنىڭ ھەقىقىي ۋىجدانلىق ئۇيغۇر زىيالىيلىرىغا قاراتقان زۇلۇملىرى، دېگەن.

دۈشمەننىڭ يارمۇھەممەد تاھىر تۇغلۇق ئەپەندىگە قاراتقان جازالىرى مەرھۇمنىڭ ۋاپاتىدىن كېيىنمۇ يەنە داۋام قىلغان. چۈنكى، 2017 - يىلىدىكى چوڭ تۇتقۇن باشلانغان مەزگىلنىڭ ئالدى - كەينىدە يارمۇھەممەد تاھىر تۇغلۇق ئەپەندىنىڭ 1988 - يىلى تۇغۇلغان چوڭ ئوغلى بەھرام بىلەن 1989 - يىلى تۇغۇلغان كىچىك ئوغلى ئېھرام تۇتقۇن قىلىنغان.

يارمۇھەممەد تاھىر ئەپەندىنىڭ ئايالى ئادىلە ئەسقەرنىڭ سىڭلىسى گۈلرۇي خانىمنىڭ تاراتقۇلاردىكى گۇۋاھلىقلىرىغا قارىغاندا، مەرھۇم يارمۇھەممەت تاھىر تۇغلۇق ئەپەندىنىڭ كىچىك ئوغلى ئېھرام يارمۇھەممەت 2016 - يىلىنىڭ ئاخىرىدا قولغا ئېلىنغان ۋە 10 يىل كېسىۋېتىلگەن. 2017 - يىلىنىڭ بېشىدا چوڭ ئوغلى بەھرام يارمۇھەممەت «قايتا تەربىيەلەش مەكتىپى» گە ئېلىپ كېتىلگەن. بەھرام يارمۇھەممەت نەنجىڭ ئۇنىۋېرسىتېتىنىڭ مېخانىكا قۇرۇلۇشى كەسپىنى پۈتتۈرگەن، ئېھرام يارمۇھەممەت بولسا ئۈرۈمچىدىكى تېببىي ئۇنىۋېرسىتېتنى پۈتتۈرگەن ئىدى. ھالبۇكى، ئۇلار داڭلىق ئالىي مەكتەپلەرنى پۈتتۈرگەن تۇرۇپمۇ ئوخشاشلا خىزمەت تاپالمىغان. ئاخىرى ئىككىسى بىرلىشىپ ئۈرۈمچىدىكى ئاتالمىش شىنجاڭ ئۇنىۋېرسىتېتىنىڭ ئۇدۇلدا كىتابخانا ئاچقان. لېكىن بۇمۇ ئۇزۇنغا بارمىغان. چۈنكى، 2016 - يىلىدىن باشلاپ، خىتاي ئۇيغۇر تارىخى ۋە مەدەنىيىتىگە ئائىت بارلىق كىتاب ماتېرىياللارنى قايتىدىن تەكشۈرۈپ، يىغىپ يوقىتىش دولقۇنى قوزغىغان پەيتلەردە ئىلىمخۇمار زىيالىي ئائىلىسىدىن بىرى بولغان ئەسقەر ھۈسەيىن ئائىلىسىنىڭ 3 - ئەۋلادلىرى بولغان بۇ ئاكا - ئىنىلارنىڭ كىتابخانىسىمۇ تاقىلىپ، ئۆزلىرى خىتايىنىڭ قارا تىزىملىكىگە ۋە تۈرمىلىرىگە مەھكۇم قىلىنغان.

ئامېرىكىدا ياشاۋاتقان گۈلرۇي خانىمنىڭ ئەسلىپ ئۆتۈشىگە قارىغاندا، يارمۇھەممەت تاھىر تۇغلۇق ئۇيغۇر كلاسسىك ئەدەبىياتى تەتقىقاتچىسى، قەشقەر پېداگوگىكا ئىنستىتۇتىنىڭ ئوقۇتقۇچىسى مەرھۇم ئەسقەر ھۈسەيىننىڭ ئوقۇغۇچىسى ئىدى. كېيىنچە ئەسقەر ھۈسەيىننىڭ قىزى ئادىلە بىلەن

توي قىلىپ، ئۆز ئوقۇتقۇچىسى بىلەن بىر ئۆمۈر تەقدىرداش، كەسپداش ھەمدە ئاتا-بالا بولۇپ ئۆتكەن ئىدى. بىر ئۇيغۇر زىيالىي ئائىلىسىدىن بىر قانچە ئەۋلادنىڭ خىتايىنىڭ زىيانكەشلىكىگە ئۇچرىشىدەك مىساللارنىڭ تارىختىن بۇيان داۋام قىلىپ كېلىۋاتقان بىر پاجىئە ئىكەنلىكىنى مۇشۇنىڭدىن ئوچۇق كۆرۈۋېلىش مۇمكىن.

تەقدىرنىڭ ھەر قىسمەتلەرگە باش ئەگمەي، قايغۇنى كۈچكە ئايلاندۇرۇپ، ئۆزى ئاچچىق ۋە ئازابتىن زەھەر ئىچسىمۇ ئۆمرىدە 20 پارچىدىن ئارتۇق كىتابنى خەلقىگە تەقدىم قىلالغان بۇ «ئەزىمەت» ھەمدە «ۋىجدان ۋە پەزىلەت ئىگىسى» دەپ تەرىپلىنىۋاتقان يازغۇچى، پېداگوگ يارمۇھەممەد تاھىر تۇغلۇقنىڭ قەدىرىنى ئۇنىڭ خەلقى قىلىدۇ، ئوقۇغۇچىلىرى قىلىدۇ، سەپداشلىرى قىلىدۇ، ئۇلار مەرھۇمنىڭ بۇ دۇنيادا تارتقان ئازاب ئوقۇبەتلىرى بەدىلىگە روھىنىڭ جەننەتتە ئەبەدىي ئەمىن تېپىشىنى تىلىمەكتە. بۇنى ئۇنىڭ ئۈچۈن تور بەتلەردە ئۈزۈلمەي ئېلان قىلىنىۋاتقان مەرسىيەلەردىن، سېغىنىش بايانلىرىدىن كۆرەلەيمىز.

ۋەتەن ئىچىدىكى ئۇيغۇرچە تور بەتلەردە يارمۇھەممەد تاھىر تۇغلۇق ۋاپاتىغا ئاتالغان مەرسىيەلەر ئىچىدە ئەڭ قاتتىق زىلزىلە قوزغىغان ئابدۇشۈكۈر قاۋۇلنىڭ مەرسىيىسى تۆۋەندىكىچە :

بۈيۈكلۈك مەقامىغا يەتكەن يارمۇھەممەد تاھىر تۇغلۇق خاتىرىسىگە :

### ئابدۇشۈكۈر قاۋۇل

«تۇغلۇقنىڭ يۇلتۇزى ساقىدى بۈگۈن...»

ئاڭلىدىم ھەسرەتكە تولغان بايانات.

كۈندۈزۈم كۆرۈندى بولۇپ قارا تۈن،

سۇنغاندەك گويىكى پەرۋازلىق قانات.

قانائەتتا سۇنۇش بار، يۇلتۇزدا ساقىش،

ۋە لېكىن بەك بالدۇر ساقىپ كېتىپسەن.

بۇ ساقىش دوستلارغا بەئەينى بىر قىش،

دۈشمەنگە باھاردۇر بەلكىم گىرىمىسەن.



ھە توغرا، سەن ئىدىڭ مېۋىلىك دەرەخ،  
مېۋىسى باغجانلاپ مەي بولۇپ پىشقان .  
شاخلىرىڭ بېھۇدە سۇندى، ۋادەرىخ!  
تۆھمەتخور مەلئۇنلار، چۈنكى، تاش ئاتقان .

ئۇ تاشلار بەستىڭنى پەسلىتەلمىدى،  
توننىلاپ نەپ بەردىڭ ئەكسىچە ئەلگە .  
«دىۋان» غا، «بىلىك» كە شەرھى - پەر ئىدى،  
سەن تىزغان بويۇڭدەك توملار - قۇت بەلگە .

بۇ توملار مىڭ يىلنى ھايا شەكلىدە،  
ئاۋامغا تۇتقۇزدى ئەڭگۈشتەر قىلىپ .  
ئەڭگۈشتەر، ئەڭگۈشتەر، ئاۋام ئەقلىدە،  
مەھمۇد دەر، يۈسۈپ دەر، تۇغلۇق دەر بىلىپ .

ئېھ، تۇغلۇق مەن ساڭا جەننەت تىلەيمەن،  
بىر ساڭا ئارمىغان بولسۇن بار جەننەت .  
تىلەكتە ھەم سېنى شۇنداق كىنەيمەن،  
كاشغەرى سۈپەتسەن، خاس ھاجىپ سۈپەت .

2012 . 6 . 10 ئۈرۈمچى



ئۇيغۇر مەدەنىيىتىنى قوغداش  
بىلەن پەخىرلەنگەن ئۇيغۇر

كارول كېرپاۋ

## ئۇيغۇر مەدەنىيىتىنى قوغداش بىلەن پەخرلەنگەن ئۇيغۇر

### كارول كېرېباۋ

ئۇيغۇر پائالىيەتچىسى ۋە كىشىلىك ھوقۇق تەشەببۇسچىسى سەيد ئابدۇل سىياسەت تۈزۈش ۋە بايان سەنئىتى ئارقىلىق ئۇيغۇر مەدەنىيىتىنى ساقلاپ قېلىشقا تىرىشماقتا.

سەيد ئابدۇلنىڭ نۇرغۇن ھېكايىلىرى بار، بۇ ھېكايىلەر ئۇنىڭ ئۆزىنىڭ ۋە نۇرغۇنلىغان كىشىلەرنىڭ ھېكايىلىرى. سەيد ئابدۇل ئۇيغۇر پائالىيەتچىسى ۋە كىشىلىك ھوقۇق تەشەببۇسچىسى بولۇپلا قالماي، خارۋارد ئۇنىۋېرسىتى كېنىدى مەكتىپىنىڭ ئاممىۋى باشقۇرۇش پروگراممىسى (MC/MPA 2024) بويىچە ماگىستىرلىقنى تاماملاش ئالدىدىكى ئوقۇغۇچى. ئۇ گلېتسمان رەھبەرلىك ئوقۇش مۇكاپاتى (Gleitsman Leadership Fellow) ۋە چېڭ ئوقۇش مۇكاپاتى (Cheng Fellows) قاتارلىق ئاممىۋى رەھبەرلىك مەركىزىنىڭ ھەمكارلىقىدا ئۇيغۇرلۇقنى تونۇتۇش، ئۇيغۇر مۇساپىرلىرىنىڭ گۇۋاھلىقلىرىنى ئورتاقلىشىش، ئۇيغۇر ۋە تەننىدە يۈرگۈزۈلۈۋاتقان ئېرقىي قىرغىنچىلىقنى پۈتۈن دۇنياغا ئاڭلىتىش مەقسىتىدە «مېنىڭ يىلتىزم» ناملىق تور بەتنى ياساپ چىققان.

خارۋارد ئۇنىۋېرسىتى كېنىدى مەكتىپى (HKS) گە ئوقۇشقا كىرىشتىن بۇرۇن، سەيد ئابدۇل گۇگۇلنىڭ سېتىش دېرىكتورى ۋە ب د ت دۇنيا ئىنسانپەرۋەرلىك ئالى يىغىنى ۋە ب د ت باش كاتىبانلار مەجلىسى ئىنسانىيەت كۈن تەرتىپى ئۈچۈن ياشلار مەسلىھەتچىسى بولۇپ ئىشلىگەن.

ئوقۇش پۈتتۈرۈش ھارپىسىدا، سەيد ئابدۇل ئۆزىنىڭ كەچۈرمىشلىرى، كېلىپ چىقىشى ۋە كەلگۈسى توغرىسىدا ئويلىنىپ مۇنداق دەيدۇ: «دۇنيادىكى مۇستەبىت ھاكىمىيەتلەر داۋاملىق ھالدا ئىرقىي قىرغىنچىلىق ۋە مەدەنىيەتلەرنى ۋەيران قىلىش بىلەن شۇغۇللانماقتا. ئۇيغۇر مەدەنىيىتىمىزنىڭمۇ شۇلارنىڭ قاتارىدا غايىپ بولۇپ كېتىشىگە قاراپ تۇرساق بولمايدۇ، شۇڭلاشقا مەن <مېنىڭ يىلتىزم> ناملىق تور بەتنى قۇردۇم.»

سەيد ئابدۇل 2007 - يىلى ئامېرىكاغا مۇساپىر بولۇپ كەلگەن

ئۇنىڭ ئاتا-ئانىسى شەرقىي تۈركىستانلىق ئۇيغۇر. ئۇيغۇر مىللىتى شەرقىي تۈركىستاندا ياشايدىغان، ئىسلام دىنىغا ئېتىقاد قىلىدىغان خەلق بولۇپ، يەر كۆلىمىنىڭ ئۈچتىن بىر قىسمى

قۇملۇق ۋە تاغلىق، يەر ئاستى ۋە يەر ئۈستى زور بايلىققا تولغان مۇنبەت بىر تۇپراق بولۇپ، ھازىر خىتاي ھۆكۈمىتىنىڭ ئىشغالىيىتىدە. سەيىد ئابدۇلنىڭ ئاتا-ئانىسى ئۇيغۇر بولغاچقا ئەينى چاغدا خىتايلار تەرىپىدىن زىيانكەشلىككە ئۇچراپ، ئامالسىز ئۆز يۇرتىنى تاشلاپ قوشنا دۆلەت قىرغىزىستانغا قېچىپ چىققاندىن كېيىن سەيىد ئابدۇل شۇ يەردە تۇغۇلغان ۋە بالىلىق دەۋرىنى قىرغىزىستاندا ئۆتكۈزگەن. ئۇ بالىلىق دەۋرىدىن باشلاپ بەكلا پائالىيەتچان بولۇپ، مېيىپ بالىلارغا ياردەم بېرىش پروگراممىسى يەنى «بالىلار بالىلارغا ياردەم بېرىش» تەشكىلاتىنى، پىدائىي ياشلار رەھبەرلىك تەشكىلاتلىرىنى قۇرغان ۋە ئۆزى ئاكتىپلىق بىلەن خىزمەت قىلغان.

سەيىد ئابدۇل 15 يېشىدا، ئارانلا 30 دوللار بىلەن ئامېرىكاغا مۇساپىر بولۇپ كەلگەن بولۇپ، ئارىزونا شىتاتىنىڭ تۇكسون شەھىرىدىكى بىر ئائىلىگە يەرلەشكەن ۋە دەرھال كىشىلىك ھوقۇق ۋە مۇساپىرلار ئىشلىرىغا ئارىلاشقان.

2015-يىلى پېنسىلۋانىيە ئونىۋېرسىتېتىنى پۈتتۈرگەن

ئۇ سىياسەت شۇناسلىق كەسپىدە تولۇق كۇرستا ئوقۇۋاتقان مەزگىلدە مەكتەپ ئىچى ۋە سىرتىدىكى پائالىيەتلەرگە ئاكتىپلىق بىلەن قاتناشقان.

2017-يىلىدىن ئۇ باشلاپ ئۇيغۇرلارنىڭ پائالىيەتلىرىگە ئالاھىدە كۆڭۈل بۆلۈشكە باشلىغان

«خىتاي ھۆكۈمىتىنىڭ ئۇيغۇرلارغا يۈرگۈزۈۋاتقان ئېرقىي قىرغىنچىلىقى، مەجبۇرى ئەمگەككە سېلىش، قايتا تەربىيەلەش لاگېرلىرىغا تۇتۇپ، سولاش، ئاياللارنى مەجبۇرىي تۇغماس قىلىۋېتىش، ئۇيغۇر پەرزەنتلىرىنى ئاتا-ئانىسىدىن مەجبۇرى تارتىۋېلىپ يىراق خىتاي ئۆلكىلەرگە ئاپىرىپ، ئۇيغۇر مەدەنىيىتىدىن، دىنىدىن مەھرۇم قالدۇرۇپ تەربىلەش ئەۋج ئالغاندىن باشلاپ مەن ئۆزۈمنى بۇ زۇلۇملارنى پۈتۈن دۇنياغا ئاڭلىتىشقا چاقىرىلغاندەك ھېس قىلدىم» دەيدۇ، سەيىد ئابدۇل.

خىتاي ھۆكۈمىتىنىڭ ئۇيغۇرلارغا يۈرگۈزۈۋاتقان زۇلۇملىرى ھەققىدىكى خەۋەرلەر ئاشكارىلىنىشقا باشلىغاندىن كېيىن، ب د ت نىڭ كىشىلىك ھوقۇق ئالىي كومىسسارى زېيد راءاد ئەل-ھۈسەيىن (Zeid Ra'ad Al Hussein) نىڭ 2018-يىللىق باياناتىدا: «ئىشخانىم ئۈزلۈكسىز ھالدا كىشىلىك ھوقۇق قوغدىغۇچىلىرى، ئادۋوكاتلار، قانۇن چىقارغۇچىلار، كىتاب ساتقۇچىلار، تىبەت ۋە ئۇيغۇر جامائىتى تەرىپىدىن يوللانغان، خالىغانچە تۇتقۇن قىلىش، مەجبۇرىي غايىب قىلىۋېتىش، قەبىھ مۇئامىلە ۋە كەمسىتىشلەر توغرىسىدا جىددىي مۇراجىئەتلەرنى تاپشۇرۇپ ئالماقتا» دەپ يازغان.

سەيد ئابدۇل بىر ئۇيغۇر پائالىيەتچىسى بولۇش سۈپىتى بىلەن نۆۋەتتىكى ئۇيغۇر مەسلىھەتچىلىرى ھەققىدە تېخىمۇ كۆپ ئىزدىنىش، ئۆگىنىش لازىملىقىنى ھېس قىلدى. شۇنىڭ ئۈچۈن ئۇ پۈتۈن كۈچى بىلەن ئىزدىنىپ، خىتاي ئىشغالىيىتىدە ياشاۋاتقان ئۇيغۇرلار، جۈملىدىن ئۆزىنىڭ ئۇرۇق-تۇققان، قېرىنداشلىرىغا نېمە بولۇۋاتقانلىقى، ئۇلارنىڭ نۆۋەتتىكى ئەھۋالىنى پۈتۈن دۇنيا خەلقىگە ئاڭلىتىشقا كۆڭۈل بۆلۈشكە قاراتتى.

2020-يىلى فورېسنىڭ «30 ياشتىن تۆۋەن مۇنەۋۋەر 30 شەخس» تىزىملىكىگە كىرگۈزۈلگەن

سەيد ئابدۇل گۇگۇلنىڭ سېتىش دېرىكتورى بولۇپ ئىشلەۋاتقان مەزگىلدە، 2020-يىلى فورېس ژۇرنىلىنىڭ «30 ياشتىن تۆۋەن مۇنەۋۋەر 30 شەخس» تىزىملىكىگە كىرگۈزۈلگەن.

2023-يىلى ئاممىۋى باشقۇرۇش كەسپى بويىنچە ماگىستىرلىق پروگراممىسىغا ئوقۇشقا كىرگەن

ئۇ مۇنداق دەيدۇ: «مەن دۇنيانى ھەقىقىي ئۆزگەرتەلەيدىغان ئىككى نەرسىنىڭ بارلىقىغا ئىشىنىمەن، ئۇلار سىياسەت تۈزۈش ۋە بايان سەنئىتى».

سەيد ئابدۇل گۇگۇلدا خىزمەت قىلىۋاتقان چاغلىرىدا بايان سەنئىتىنى ئۆگەنگەن بولسا، خارۋارد ئۇنىۋېرسىتىتىنىڭ كېنىدى مەكتىپىگە ئوقۇشقا كىرگەندىن كىيىن سىياسەت تۈزۈشنى ئۆگىنىشكە باشلىدى. مۇساپىر بولۇش سۈپىتىدە بىلەن، ئۇ سىياسەت بەلگۈلگۈچىلەر چىقارغان سىياسەتلەردىن نەپكە ئېرىشكەن، شۇڭلاشقا ئۇ كەلگۈسىدىكى مۇساپىرلار ئۈچۈن بۇ سىياسەتلەرنى قانداق قوغداش ۋە كۈچەيتىشنى ئۆگىنىشنى ئارزۇ قىلدى.

ئۇ ماسساچۇسېتس شىتاتىنىڭ سابىق باشلىقى، پروفېسسور دېۋال پاترىك (Deval Patrick) نىڭ ML326-3 «سايلامغا قاتنىشىشنىڭ سىياسەت ۋە پىرىنسىپلىرى»، يەنە ئاممىۋى سىياسەت بويىچە مۇئاۋىن لېكتور مارگارىت تالېۋ (Margaret Talev) نىڭ DPI-891M «ئاخبارات ۋاسىتىلىرى بىلەن ئالاقە ئورنۇتۇش» دەرسلىرىنى ئېلىش ئارقىلىق سىياسەت تۈزۈش بىلەن بايان سەنئىتىنىڭ ئۆزئارا مۇناسىۋىتىنى تەتقىق قىلدى. يەنە پروفېسسور دېبورا خىۋز خاللىت (Deborah Hughes Hallet) نىڭ API-205 «سىياسەت ۋە پىرىنسىپلار: سانلىق مەلۇمات بىلەن سۈنئىي ئەقىلنىڭ قانداق ئۆز-ئارا تەسىرى بار» دىگەن دەرسىنى ئېلىپ سۈنئىي ئەقىل بىلەن سىياسەتنىڭ كېسىشىش نۇقتىسى ئۈستىدە ئىزدەندى.

سەيد ئابدۇل ساۋاقداشلىرى بىلەن ئۇيغۇر مەدنىيىتىنى ئورتاقلىشىدۇ

MC / MPA نىڭ يازلىق پروگراممىسىنىڭ ئاممىۋى بايان قىلىشى دەرسلىكىنىڭ مۇقەددىمىسى سۈپىتىدە، سەيىد ئابدۇل ئۆزىنىڭ ھېكايىسىنى تونۇشتۇرۇشقا تاللىنىدۇ، ئۇ ئۇيغۇر مەدەنىيىتىنى خارۋاردتىكى ساۋاقداشلىرىغا تونۇشتۇرۇشتەك بۇنداق پۇرسەتنى ۋە بۇ جەرياندا ئېرىشكەن تەجرىبىللىرىنى تېخىمۇ قەدىرلەيدۇ.

ئۇ مۇنداق دەيدۇ: «ئۇيغۇرلارنىڭ دوپپا دەيدىغان ئالاھىدە باش كىيىمى بار، مەن خارۋاردتا داۋاملىق ئۇنى بېشىمغا كىيىپ يۈرۈيمەن، نۇرغۇن كىشىلەر بېشىمدىكى دوپپامغا قىزىقىپ مەندىن نۇرغۇن سۇئاللارنى سورايدۇ. مەن بۇ پۇرسەتنى غەنىمەت بىلىپ ئۇيغۇرلار توغرىسىدا سۆزلەشنى ياخشى كۆرىمەن، چۈنكى دوپپا ئۇيغۇرلارنىڭ مەدەنىي مىراسى بولغانلىقى ئۈچۈنلا ئەمەس، بەلكى ھازىر ۋەتەنسىزدىكى ئۇيغۇرلارنىڭ خىتاي زۇلۇمىدا بۇ دوپپىنى كىيەلمەيۋاتقانلىقى ئۈچۈندۇر.»

2023-يىلى «چېڭ ئوقۇش مۇكاپاتى» غا ئېرىشكەندىن كېيىن، پۈتۈن دىققىتىمنى «مېنىڭ يىلتىزم» نى راۋاجلاندۇرۇشقا مەركەزلەشتۈردۈم

«دۇنيادىكى مۇستەبىت ھاكىمىيەتلەر ئۈزلۈكسىز تۈردە ئىرقىي قىرغىنچىلىق ئېلىپ بېرىۋاتىدۇ ۋە مەدەنىيەتلەرنى ۋەيران قىلىۋاتىدۇ. ئۇيغۇر مەدەنىيىتىنىڭمۇ يوقىلىۋاتقان شۇ مەدەنىيەتلەر قاتارىدا غايىپ بولۇپ كېتىشىگە قاراپ تۇرساق بولمايدۇ، شۇڭلاشقا مەن مېنىڭ يىلتىزم دېگەن تور بەتنى قۇرۇپ چىقتىم»، دەيدۇ سەيىد ئابدۇل.

سەيىد ئابدۇل ئېرىشكەن «چېڭ ئوقۇش مۇكاپاتى» پروگراممىسى يېڭى دۇنيادا ئىجتىمائىي يېڭىلىق يارىتىۋاتقان تەتقىقاتچىلارنى قوللايدىغان يەنى، ئىجتىمائىي يېڭىلىق يارىتىش تۈرلىرىدە تەتقىقات ئېلىپ بېرىۋاتقان ئوقۇغۇچىلارنى قوللاش پروگراممىسى بولۇپ، سەيىد ئابدۇلنىڭ خىزمىتى ئۈچ سائەتكە مەركەزلەشكەن: بىرىنچىدىن، ئۇيغۇرلارنىڭ گۇۋاھلىقلىرىنى توپلاش؛ ئىككىنچىدىن بۇ گۇۋاھلىقلارنى مېدىئالاردا تارقىتىش؛ ئۈچىنچىدىن، ئۇيغۇرلارغا پايدىلىق بولغان سىياسەتلەرنى تەشەببۇس قىلىش. ھازىرغىچە ئۇ 90 دىن ئارتۇق ئۇيغۇرنىڭ گۇۋاھلىقىنى توپلىغان، قىسقا فىلىم ئۈچۈن سىنارىيە يازغان، 100 مىڭ دوللاردىن ئارتۇق مەبلەغ توپلىغان ۋە «ئۇيغۇر سىياسىتى قانۇنى» نى تەشەببۇس قىلىپ، 2024-يىلى 2-ئايدا پارلامېنتتا 414-6 ئاۋاز بىلەن تەستىقلانغان.

ئۇ ئۇرۇق-تۇققانلىرىنىڭ گۇۋاھلىقلىرىنى توپلاشقا ئامراق ئىدى.

سەيد ئابدۇل مۇنداق دەيدۇ: «گۇۋاھچىلار ئىچىدە دادامنىڭ ھېكايىسى ئەڭ ياخشى بايان قىلىنغان. دادام ماڭا، ئېتىقادىمىز، ئۆرپ-ئادەتلىرىمىزگە سادىق بولۇش ۋە يىلتىزىمىزنى ئۇنتۇپ قالماسلىقىمنى تەكىتلەپ تۇرىدۇ. دادامدەك ئەزەلدىن مەكتەپ يۈزى كۆرۈپ باقمىغان، ئوقۇش ۋە يېزىشنىمۇ بىلمەيدىغان بىر كىشىنىڭ، مەندەك خارۋارد ئۇنىۋېرسىتى كېنىدى مەكتىپىنى پۈتتۈرگەن بىرسىگە مۇشۇنداق ئۇلۇق گەپنى دېيەلىشى ھەقىقەتەن كىشىنى ھەيران قالدۇرماي قالمايدۇ».

2023 - يىلى گلبېتىسمان ئوقۇش مۇكاپاتى پروگراممىسىدا، رەھبەرلىك سەنئىتى تەرەققى قىلدۇردى

گلبېتىسمان ئوقۇش مۇكاپاتى پروگراممىسى: تولۇق ئوقۇش ھەققى ۋە باشقا چىقىملىرىنى كۆتۈرگەندىن باشقا دەرىستىن سىرتقى ۋاقىتلاردا رەھبەرلىك سەنئىتىدە تەربىيىلىنىش پۇرسىتى بېرىدۇ. سەيد ئابدۇل دىققىتىنى رەھبەرلىك قىممەت قاراشلىرىنى چۈشىنىش ۋە تەرەققىي قىلدۇرۇشقا، بولۇپمۇ ئۆزىدە مۇلايىملىق ۋە مېھرىبانلىقنى يېتىلدۈرۈشكە ئەھمىيەت بېرىدۇ. ئۇ مۇنداق دەيدۇ، «مۇلايىملىق ئاجىزلىقنىڭ بەلگىسى ئەمەس؛ ئۇ كۈچ-قۇدرەتتۇر». ئۇ يەنە «دۇنيادا ياشاش قانچىلىك جاپالىق بولۇشىدىن قەتئىينەزەر، مۇلايىملىقنى ساقلاش يەنىلا مۇھىم» دەيدۇ.

2024-يىلى «مېنىڭ يىلتىزىم» تۈرىنى ئىجتىمائىي يېڭىلىق يارىتىش + ئۆزگەرتىش تەشەببۇسىنىڭ يىللىق ئىجتىمائىي يېڭىلىق ياراتقۇچىلار كۆرگەزمىسىدە تونۇشتۇردى

«چېڭ ئوقۇش مۇكاپاتى» پروگراممىسى گۇرۇپپىسى تەرىپىدىن باھار پەسلىدىكى ئوقۇش ئاخىرلىشىش ھارپىسىدا ئۆز لايىھەلىرىنى كەڭ كۆلەملىك تېخىمۇ كۆپ ئوقۇغۇچىلارغا تونۇشتۇرۇشقا تەكلىپ قىلىندى.

2024- يىلى خارۋارد ئۇنىۋېرسىتى كېنىدى مەكتىپىنى پۈتتۈرگەندىن كېيىنمۇ «مېنىڭ يىلتىزىم» تور بېتىنى داۋاملىق راۋاجلاندۇرماقچى

«مېنىڭ مەقسىتىم پەقەتلا ئىرقىي قىرغىنچىلىق ھېكايىلىرىنىلا سۆزلەش ئەمەس، مەدەنىيەت ۋە ئۆرپ-ئادەتلىرىمىزنى ساقلاپ قېلىش. بەلكىم پۈتۈن دۇنياغا ئۇيغۇرلارنىڭ ئەنئەنىۋى ئۆرپ-ئادەت، تىل بايلىقلىرى، تائام مەدەنىيەتلىرىنىڭ بارلىقىنى بىلدۈرۈشنى ئارزۇ قىلىمەن، بولۇپمۇ ھازىرقىدەك ئۇيغۇرلار يوقىلىش گىرداۋىغا بېرىپ قالغان ۋاقىتتا، ئۇلارنىڭ ئۇنتۇلۇپ كېتىلمەسلىكى

ئۈچۈن تىرىشمەن ، شۇنداقلا باشقا ئۇيغۇرلارنىڭ ئۆزىنىڭ ئۇيغۇرلۇقىدىن نومۇس قىلماستىن ، ئەكسىچە ئۇنىڭدىن پەخرلىنىشكە مەدەت بەرمەكچىمەن» .

سەيد ئابدۇل «مېنىڭ يىلتىزىم» نى ئامېرىكىنىڭ رەسمىي پايدا كۆزلىمەيدىغان تەشكىلات (c) 501 (3) سۈپىتىدە تىزىملىتىش ۋە ئامېرىكىدا ئۇيغۇر مەدەنىيىتىنى تونۇشتۇرىدىغان كۆرگەزمىلەرنى تەشكىللەش ئۈچۈن مۇزىيخانلار بىلەن ھەمكارلاشماقچى . ئۇ يەنە قىسقا فىلىم ئىشلەشنى داۋاملاشتۇرماقچى . ئۇ يەنە يېقىندا ئەمگەك لاگېرىغا سولانغان بىگۇناھ ئىككى ئۇيغۇرنىڭ ئۆز ئېتىقادىدا قانداق چىڭ تۇرغانلىقى تەسۋىرلەنگەن «سۈكۈتنىڭ سادالىرى» ناملىق قىسقا فىلىمنى ئىشلەشنى پىلانلىماقتا .

سەيد ئابدۇل يېقىندا «كىشىلىك ھوقۇق ھەرىكىتى دېموكراتىيە تەتقىقاتچىسى» بولۇپ تەيىنلەندى . بۇ تەتقىقات پروگراممىسى دېموكراتىك قىممەت قاراشلارنى قوللايدىغان رەھبەرلەرنى بىر يەرگە جەم قىلغان . بۇ تەتقىقات پروگراممىسى ئارقىلىق سەيد ئابدۇل ئۇيغۇرلار ئۈستىدىن ئېلىپ بېرىلىۋاتقان ئىرقىي قىرغىنچىلىقنى پۈتۈن دۇنياغا تېخىمۇ كەڭ كۆلەمدە ئېچىپ بەرمەكچى .

ئىنگىلىزچىدىن ئازادئاي غەيرەت تەرجىمىسى

مەنبە :

<https://www.hks.harvard.edu/more/student-life/student-stories/preserving-and-celebrating-uyghur-culture>



# خىتايغا ماڭغان ئۇيغۇرلار

گۈلشەن ئابدۇقادىر

## ۋەتەنگە ماڭغان ئۇيغۇرلار

گۈلشەن ئابدۇقادىر(سەھەر)

2016-يىلىدىن ئېتىبارەن ئۇيغۇر خەلقىگە يۈرگۈزگەن ئىرقىي قىرغىنچىلىقى بىلەن، بىر مەزگىل جان ئالغۇچى بوران چاپقۇنلۇق قەھرىتان سوغۇققا ئوخشاپ قالغان خىتاي ھۆكۈمىتى يېقىندىن بۇيان بىر ئاز يۇمشاپ ئۇيغۇرلارغا نىسبەتەن «باھار» كەلگەندەك بىر تۇيغۇ بېرىپ، ئۇيغۇرلارنى مۇستەملىكە ئىسمى شىنجاڭ دەپ ئاتىلىدىغان بۇ «ئانا ۋەتەن» گە كېلىپ زىيارەت قىلىشقا، ئاتا-ئانا، ئۇرۇق-تۇغقان، قوۋم-قېرىنداشلىرى بىلەن كۆرۈشۈشكە تەكلىپ قىلىپ، ۋەتەنگە بارىدىغان يوللاردىكى توڭلىتىپ قويۇلغان ۋىزا ئېلىش قاتارلىق «قار-مۇز» لارنى ئازراق ئېرىتىشكە باشلىدى ئەمما، شەرت بىلەن.

ئالدى بىلەن بۇ 8 يىللىق قىرغىنچىلىق جەريانىدا چەتئەللەردىكى خىتايغا قارشى ھېچقانداق نامايىش ۋە سىياسى ھەرىكەتلەرگە قاتناشمىغان، ئۇيغۇر جامائىتىدىن خۇددى قانچە مىڭ نۇر يىلى ئۇزاقلىقتىكى تاقىم. يۇلتۇزىدەك مۇساپە قويۇپ، چەتئەللەردە يەنى ئەركىن دېموكراتىك دۆلەتلەردە ياشاۋېتىپمۇ ئېھتىيات، قورقۇش ۋە ۋەھىمە ئىچىدە، خىتاينىڭ: «سەن دۇنيانىڭ نەرىدە بولساڭ بول، ئەمما نېمە قىلىۋاتقانلىقىڭنى بىز بىلىپ تۇرۇۋاتىمىز» دېگەن كۆزگە كۆرۈنمەس بويۇنتۇرۇقنىڭ قولى بولۇپ ياشاۋاتقان، خىتاي ئەقىل ئامبىرى مۇتەخەسسسى ۋە باشلىغى ۋېكتور گاۋ، ئەل جەزىرە تېلېۋىزىيە ئىستانسىسىنىڭ مۇخبىرى مەھدى ھەسەننىڭ زىيارىتىنى قوبۇل قىلغاندا جىددى رەۋىشتە تەكىتلىگەن، «بىر جۇڭگو» سىزىقىدىن چىقىپ كەتمىگەن، ئۆزى ئىنتايىن ياخشى ئەمما، خىتاي يۈرگۈزۈۋاتقان ئۇيغۇر قىرغىنچىلىقىغا نىسبەتەن ھەق-ئادالەت مەسلىسىدە سۈكۈت يولىنى تاللىغان پاسسىپ ياخشى ئۇيغۇرلارغا ۋىزا بېرىشكە باشلىدى.

بۇ خىلدىكى ئۇيغۇرلارنى پاسسىپ ياخشى ئۇيغۇرلار دېيىشتىكى سەۋەبىمىز، ئۇلار ۋەتەندىمۇ ئالى مەكتەپلەرنى ئەلا ياكى ياخشى نەتىجىلەر بىلەن پۈتتۈرگەن بولۇپ، چەتئەللەردىمۇ بەلگىلىك ئالى مەكتەپ مائارىپ تەربىيىسى كۆرگەن، ئۆز مىللى تەۋەلىكى ساھەسىدە ھېچقانداق سەلبىي تەسىر پەيدا قىلمىغان، قولىدا چەتئەللەردىكى خېلى ياخشى ئالى مەكتەپلەرنىڭ دىپلوملىرىنى كۆتۈرۈپ يۈرگەن، ئەمما خىتاي يۈرگۈزۈۋاتقان ئىرقىي قىرغىنچىلىقنىڭ قانچىلىك ۋەھىمىلىك ئىكەنلىكىنى ئىچىدە بىلىپ تۇرسىمۇ، بىر كۆزگە كۆرۈنمەس

كۆلەڭگە سەۋەبىدىن تاشقى ھالىتىدە بىلدۈرۈلمەيۋاتقان ، ياكى بىلدۈرۈشنى خالىمايۋاتقان ئۇيغۇرلار بولۇپ ، ختاي ھۆكۈمىتى ياققان بۇ قېتىمقى ۋەتەن يولىدىكى يېشىل چىراغقا ، يۇقۇرىدىكى بۇ خىل پاسسىپ ياخشى ئۇيغۇرلارنىڭ ئۆزلىرىگە ۋەتەنگە بېرىش ۋىزىسى بېرىش ، ۋەتەندىكى ئاتا - ئانا ، ئۇرۇق - تۇغقانلىرىنىڭ پاسپورتىنى بېجىرىپ بېرىش ئىشلىرىنى باشلىدى . ئەمما قىرغىنچىلىق داۋام قىلىۋاتقان بۈگۈنكى كۈندە ۋەتەن دەرۋازىسىدىن تۇنجى كىرىدىغان چەتئەلدە ياشاۋاتقان يۇقۇرىدىكى سالاھىيەتتىكى ئۇيغۇرلارنىڭ ۋىزا ئىلتىماسىنى تاپشۇرۇپ ئالغان ھەرقانداق بىر دۆلەتتىكى خىتتاي كونسۇل خادىملىرىنىڭ قىلىدىغان ئەڭ ئالدىنقى ئىشى ، بۇ پاسسىپ ياخشى ئۇيغۇرلارنىڭ چەتئەللەردىكى سىياسى ئەھۋالىنى تەكشۈرۈش ئۈچۈن ، بۇلارنىڭ ئارخىپىنى خىتتاي بىخەتەرلىك ئىدارىسىغا ئەۋەتىش ، سىياسى سالاھىيىتىنى قاتمۇ - قات سۈزگۈچلەردىن ئۆتكۈزۈش بولدى . ئەگەر چەتئەللەردىكى بىرەر سىياسى پائالىيەتلەرگە قاتنىشىپ قالغان ۋە ياكى بىرەر نامايىشلاردىكى ئوپچى رەسىملەردە غىل - پال كۆرۈنۈپ قالغان بولسا ، كونسۇلخانغا چاقىرتىلىپ يۈز تۇرانە سۆھبەتلەر ئۆتكۈزۈلۈپ ، بۇندىن كېيىن بۇنداق «مىللىي بۆلگۈنچىلىك» ھەرىكەتلىرىگە قەتئىي قاتناشمايدىغانلىقى ھەققىدە ۋەدىنامىلەر يازغۇزىلغاندىن كېيىن ۋەتەنگە بېرىش يولىدىكى يېشىل چىراق يېقىپ بېرىلدى .

ئەمما ۋەدىنامە يازغۇزۇش بۇنىڭ بىلەن تۈگىمىدى . ۋەتەنگە بېرىپ كەلگەندىن كېيىن ۋىجدان ئازابى چەككەن بىر ئايال ۋە بىر ئەر ئۇيغۇرنىڭ ئىجتىمائىي تاراتقۇلاردا ئېلان قىلغان ، ئۆز - ئاۋازىنى ئۆزگەرتىش ئۇسۇلى ئارقىلىق تەمىنلىگەن ئۇچۇرلىرىدىن ، باشقا يازما ئۇچۇرلاردىن شۇنداقلا مەن ۋەتەنگە بېرىپ كەلگەن كىشىلەردىن ئىگىلىگەن ئەھۋاللاردىن خۇلاسىلىغاندا ، كۆپۈنچە ھاللاردا ئۈرۈمچى ئايرۇدۇرۇمغا ، ۋەتەننى زىيارەت قىلغۇچىنىڭ ئۇرۇق - تۇغقانلىرىدىن باشقا خىتتايچە «شېچۇ» دەپ ئاتىلىدىغان ئاھالىلەر كومىتېتىنىڭ خادىملىرىمۇ قارشى ئېلىش ئۈچۈن چىقىدىكەن . ئاۋستىرالىيەدىن ۋەتەنگە بارغان بىر كىشىنىڭ ئىجتىمائىي تارتقۇ سۇپىلىرىدا ئورتاقلاشقان ئۇچۇردىن مەلۇم بولۇشىچە ، بۇ كىشىنى ئۈرۈمچى ئايرۇدۇرۇمدا ئۆز ئۇرۇق - تۇغقانلىرىدىن باشقا يەنە ئەشۇ «شېچۇ» نىڭ خادىملىرىمۇ قارشى ئالغان . «شېچۇ» نىڭ ئالاھىدە مېھىمىنى بولۇشقا تەكلىپ قىلىنىپ ، ئالدى بىلەن چەتئەللەردىكى ئۇيغۇر تەشكىلاتلىرىنىڭ ئەھۋالى ، بۇ كىشى تۇرۇشلۇق دۆلەتلەردىكى سىياسى ئاكتىپلارنىڭ ئەھۋالى بىر قۇر سورالغاندىن كېيىن ، خىتتاي ھۆكۈمىتىنىڭ ئۆزىگە ۋەتەنگە كېلىشتىن ئىبارەت ئەۋزەل شارائىت يارىتىپ بەرگەنلىكىگە رەخمەت ئېيتىش يۈزىسىدىن بىر ۋەدىنامە يېزىشقا مەجبۇرلانغان . ئاندىن «شېچۇ» نىڭ خادىملىرى 20 مىڭ يۇئەن خەلق پۇلىنى ۋەتەن زىيارىتى جەريانىدا خەجلىش ئۈچۈن بۇ كىشىگە ھەدىيە قىلغان . بۇ كىشىنىڭ پاسپورتى «شېچۇ» خادىملىرى تەرىپىدىن

تارتىۋېلىنىپ، ۋەتەن زىيارىتى ئاخىرلىشىپ، ئۆزى ياشاۋاتقان دۆلەتكە قايتىدىغان چاغدا قولغا قايتۇرۇپ بېرىلىدىغانلىقى ئۇقتۇرۇلغان. ۋەتەنگە بېرىپ كەلگەن بۇ كىشىنىڭ بىلدۈرۈشىچە ئايرۇدۇرۇمدا قارشى ئېلىش ۋە سۆھبەت قاتارلىقلارنىڭ ھەممىسى ۋەدىئوغا ئېلىنىپ تۇرغان. «شېچۇ» خادىملىرى يەنە، ئەگەر جازا لاگېرلىرىغا سولانغان ئۇرۇق-تۇغقانلىرى بولسا ئۇلارنى يوقلاپ بارماسلىق، ئۇلار ھەققىدە ۋەتەن زىيارىتى جەريانىدا ۋە قايتقاندىن كىيىنمۇ ھېچقانداق گەپ - سۆز قىلماسلىق ئالاھىدە جىكىلەنگەن. ۋەتەنگە بېرىپ كەلگەندىن كېيىن ۋىجدان ئازابى چەككەن بىر ئەر ۋە بىر ئايالنىڭ فەيسبوكقا يوللىغان ئۇچۇردىن مەلۇم بولۇشىچە، ئۇلار قايتىپ كەلگەندىن كېيىن ئېلخەت ۋە باشقا ئۇچۇر ۋاسىتىلىرى ئارقىلىق خىتاي ئىستىخبارەت خادىملىرى بىلەن ئالاقىلىشىپ ئۇچۇر يەتكۈزۈپ تۇرۇشقا مەجبۇرلانغان.

ھەيران قالارلىق يېرى شۇكى ۋەتەنگە بارغان ئۇيغۇرلاردىن سورىلىدىغان سوئاللار قانداقتۇر سىياسى تۈسى كۈچلۈك، چوڭ سوئاللار بولماستىن بەلكى، ئادەتتىكى ئۇششاق-چۈششەك سوئاللار بولۇپ، مەلۇم بىر دۆلەتتىن ۋەتەنگە بارغان بىر خانىمىدىن ئۆزى ئويناۋاتقان ئاياللار چېيىدىكى ئاياللارنىڭ ئائىلە ئەھۋالى ھەققىدە سوئاللار سورالغان يەنى بۇ ئاياللارنىڭ ئائىلە ئەھۋالى، پەرزەنتلىرىنىڭ قايسى ئالى مەكتەپلەردە ئوقۇيدىغانلىقى، ئىقتىسادىي ئەمەلىي كۈچى، پىكىر - ئىدىيە چۈشەنچىلىرى، نېمىلەرگە قىزىقىدىغانلىقى قاتارلىق ئۇچۇرلار بىلەن ئۆزلىرىنى تەمىنلەشنى تەلەپ قىلغان.

خىتاي 50 يىللىق ياكى 100 يىللىق ئىستىراتېگىيەلىك پىلان تۈزىدىغان مىللەت بولۇپ، بىلىنىپ تۇرۇپتىكى خىتاي ھۆكۈمىتى ۋەتەنگە بارغان ئۇيغۇرلارنى ئىندەككە كەلتۈرۈش ئارقىلىق، چەت ئەللەردە ياشاۋاتقان ئۇيغۇرلارنىڭ مائارىپ ۋە ئىقتىسادىي جەھەتتىكى ئەمەلىي كۈچى، پىكىر - ئىدىيە ۋە چۈشەنچىلەر كۈچى قاتارلىق جەھەتلەردە ئارخىپ تۇرغۇزۇش ئارقىلىق ئۇيغۇرلارنىڭ كېلەچىكى ھەققىدە ئىستىراتېگىيەلىك پىلان، تاكتىكا ۋە سىياسەت تۈزۈشتە بۇ ئۇچۇرلاردىن پايدىلانماقچى بولۇۋاتقانلىقى ئېنىق.

خىتاي ئۇيغۇرلارسىز چەت ئەللەردىكى ئۇيغۇرلارنىڭ ئارخىپىنى ھەرگىز تۇرغۇزالمىدۇ. خۇددى خىتاي رەئىسى شى جىنپىڭنىڭ چۈشى ئۇيغۇرلارنىڭ ئانا ۋەتىنى شەرقى تۈركىستانسىز قۇرۇقلۇقتا ياۋرۇپا ۋە دۇنياغا ئۇلۇشالمىغىنىدەك. نۆۋەتتە خىتاي تارىخىنى قايتا تەكرارلاپ ئۇيغۇرلارنى ئۆز يېغىدا ئۆز گۆشىنى قورۇشنىڭ يەنە بىر ئالتۇن پەسلىنى كۈتۈۋېلىش ھازىرلىغاندا تۇرماقتا. ۋەتەن يوللىرىنى داغدام ئېچىشتىكى مۇھىم مەقسىتىنىڭ بىرى شۇ. شۇنىڭ ئۈچۈن چەت ئەللەردىكى

ئۇيغۇرلارنىڭ ۋەتەنگە بېرىشى بىر خەيرلىك ئىش بولۇشتىن بەكرەك قاباھەتلىك ئىش بولىدىغانلىقى پۇراپ تۇرماقتا.

يېقىندا ئامېرىكىنىڭ نېۋ يورك شەھىرىدە ئولتۇرۇشلۇق تاڭ يۈەنجۈن ئىسىملىك بىر «دېمۇكراتىچى» خىتتاي 2018-يىلىدىن 2021-يىلىغىچە بولغان، خىتتاي دۆلەت خەۋىپسىزلىكى مىنىستىرلىقىنىڭ ئالاھىدە جاسۇسى بولۇپ ئىشلىگەنلىك جىنايىتى بىلەن، ئامېرىكا ئەدلىيە مىنىستىرلىقى تەرىپىدىن ئەيىبلەندى. ئۇنداقتا تاڭ يۈەنجۈن ئىسىملىك بۇ خىتتاي كىم؟ ئۇنىڭ تەرجىمىھالىغا بىر قۇر كۆز يۈگۈرتۈپ باقايلى. بۇ يىل 67 ياشقا كىرگەن تاڭ يۈەنجۈن 1989-يىلىدىكى تىئەن ئەنمىن ئوقۇغۇچىلار نامايىشىغا قاتناشقان ۋە بۇ ھەرىكەتتە ئاكتىپ رول ئوينىغانلىقى سەۋەبىدىن، 20 يىللىق قاماق جازاسىغا ھۆكۈم قىلىنىپ، 8 يىل توشقاندا قويۇپ بېرىلگەن. تاڭ يۈەنجۈن يەنە تەيۋەن بوغۇزىدىن ئۆزۈپ ئۆتۈپ تەيۋەنگە قېچىپ كېلىش ۋە ئۇ يەردىن ئامېرىكىغا كېلىش ھەمدە ئامېرىكىغا كەلگەندىن كېيىن، كومۇنىست خىتتايغا قارشى سىياسى ئاكتىپقا ئايلىنىش ۋە بەزى خىتتايغا قارشى سىياسى تەشكىلاتلاردا رەھبەرلىك ۋەزىپىسىنى ئۆتەش قاتارلىق ھايات ھىكايىلىرى بىلەن، دېمۇكراتىچى خىتتايلىق نەزىرىدىكى بىر قەھرىمان ھېسابلىناتتى. تاڭ يۈەنجۈننىڭ كومۇنىست خىتتاي ئۈچۈن ئىشلەيدىغان جاسۇس ئىكەنلىكى ئاشكارىلىنىشى بىلەن، چەت ئەللەردە خىتتايغا قارشى سىياسى پائالىيەت ئېلىپ بېرىۋاتقان ئۇيغۇر، تىبەت ۋە دېمۇكراتىچى خىتتاي تەشكىلاتلىرى ھەيرانلىققا چۆمدى.

ئامېرىكا ئەدلىيە مىنىستىرلىكىنىڭ ئەيىپنامىسىدە دېيىلىشىچە، تاڭ يۈەنجۈن ئامېرىكىدا تۇرۇپ، كومۇنىست خىتتايغا قارشى ئاكتىپ پائالىيەت ئېلىپ بېرىۋاتقان شەخس ۋە تەشكىلاتلارنىڭ ئۇچۇرلىرىنى، جۈملىدىن خىتتاي دېمۇكراتىچىلىرىنىڭ ئۇچۇرلىرىنى خىتتاي خەۋىپسىزلىكى مىنىستىرلىقىغا يەتكۈزگەن. ئۇ ئالاھىدە ئېلخەت ئادىرېسى، شىفىرلىق تور سۆھبىتى، قىسقا ئۇچۇر، ئۇن- سىنلىق پاراڭلىشىش قاتارلىق يوللار بىلەن خىتتايغا ئۇچۇر يەتكۈزگەن.

يېقىندا ئاشكارىلانغان كونا خىتتاي دېمۇكراتىچى قەھرىمانىنىڭ، خىتتاي جاسۇسىغا ئايلىنىش ھېكايىسىدىن مەلۇم بولۇشىچە، تاڭ يۈەنجۈن 30 نەچچە يىلدىن بۇيان ۋەتەندىكى ئاتا-ئانىسى، ئۇرۇق-تۇغقانلىرى بىلەن كۆرۈشەلمىگەن. ئىككى يىل بۇرۇن ئۇنىڭ ئىنىسى ئۆلۈپ كەتكەن، ئانىسى ئاغرىقچان بولغانلىقتىن، ئېغىر روھى بېسىمدا قالغان تاڭ يۈەنجۈنگە تۇيغۇسىز ۋەتەنگە بېرىپ ئاتا-ئانىسى ۋە ئۇرۇق-تۇغقانلىرىنى يوقلاپ كېلىش يېشىل چىرىقى يېقىپ بېرىلگەن. شۇنداق قىلىپ ئۇ ۋەتەنگە قايتىش بەدلىگە كومۇنىست خىتتاي ئۈچۈن خىزمەت قىلىشقا مەجبۇرلانغان. خىتتاي دېمۇكراتىچىلىرىنىڭ نەزىرىدىكى كومۇنىست خىتتايغا ئىنتايىن ئوچ دەپ

قارالغان دېموكراتىچى قەھرىمان تاڭ يۈەنجۈننىڭ سەرگۈزەشتىلىرى يازغۇچى جورج ئورۋېل (George Orwell) نىڭ 1984 ناملىق كىتابىدىكى باش پېرسۇناژ ۋىنستىن سىمسى (Winston Smith) نىڭ تەقدىرىگە بەك ئوخشايدىغان بولۇپ گەرچە ۋىنستىن سىمسى (Winston Smith) مۇ دىكتاتور كوممۇنىست ھاكىمىيەتكە ئىنتايىن ئۆچ بولسىمۇ ئەمما ئېغىر تەن جازاسى ئۇنىڭ خاراكتېرىنى تامامەن ئۆزگەرتىپ ئۇنى بىر ساتقۇنغا ئايلاندۇرۇۋەتكەن. كوممۇنىستلار ئۇنىڭ يۈزىنى چاشقانغا تاتلىتىشتەك قەبىھ تەن جازاسى بېرىشى نەتىجىسىدە ۋىنستىن سىمسى (Winston Smith) ئۆزى ئەڭ ياخشى كۆرگەن ۋە ئاشق بولغان ئايالنىمۇ سېتىۋەتكەن. ئۇزۇن يىللاردىن كېيىن يولدا ئۇ ئايال بىلەن يولدا ئۇچرىشىپ قالغاندا خۇددى بىر - بىرىنى تونۇمايدىغان كىشىلەردەك ئۆتۈپ كېتىشكەن.

ۋەتەنگە بېرىشنىڭ چەت ئەللەردىكى ئۇيغۇر دەۋاسىغا ئېلىپ كېلىدىغان زىيانلىرى ھەققىدە مۇلاھىزە

1- خىتتاي دېموكراتىك بىر قانۇن دۆلىتى بولمىغانلىقى ئۈچۈن، ۋەتەنگە بېرىپ كېلىۋاتقانلار ھەققىدە چەت ئەللەردە ياشاۋاتقان ئۇيغۇرلاردا ھەر خىل گۇمانلارنىڭ پەيدا بولۇشى تەبىئىي ئەھۋال بولۇپ، ئۇنىڭ ئۈستىگە تاڭ يۈەنجۈندەك كوممۇنىست خىتتايغا ئۆچ، قەھرىمان دەپ تونۇلغان خىتتاي دېموكراتىكىسىنىڭ خىتتاي جاسۇسى بولۇپ چىقىشى بۇ ھەقتىكى كۆز - قاراشلارنىڭ ئۇلغۇيىشىنى تېخىمۇ تەستىقلاپ بېرىدۇ. نەتىجىدە ۋەتەنگە بېرىپ كەلگەن ئۇيغۇرلار بىلەن ۋەتەنگە بارمىغان ئۇيغۇرلار ئوتتۇرىسىدا ئىشەنچسىزلىك يەنى بىر ھاڭ پەيدا بولىدۇ. نەتىجىدە ئۇيغۇرلار بىر - بىرىدىن گۇمانلىنىپ، «بۇ خىتتايغا ئۇچۇر يوللاۋاتامدىغاندۇ؟» دەيدىغان ۋەھىمە ئىچىدە ياشايدۇ. خۇددى ۋەتەن ئىچىدىكى بىر ئائىلە كىشىلىرىمۇ بىر - بىرىگە ئىشەنچ قىلالمىغاندەك بىر ۋەزىيەتنى خىتتاي چەت ئەللەردىمۇ ئەمەلگە ئاشۇرغان بولىدۇ.

2- خىتتاي ۋەتەنگە بېرىپ كېلىش يوللىرىنى ئېچىپ بەرگەندىن سىرت، باشقا ئىمتىياز ھەم ئىمكانىيەتلەرنى قولايلاشتۇرۇپ بەرگەن ئۇيغۇرلارنى، «ۋەتەن ياخشى بولۇپ كېتىپتۇ، لاگېر دېگەن بىر نەرسە يوقكەن» دەيدىغان تەشۋىقاتلارنى قىلدۇرۇش ئارقىلىق، ۋەتەنگە بېرىشقا دەۋەت قىلىش خۇچىلارغا ئايلاندۇرماقتا. يېقىندا گوللاندىيەدىن ۋەتەنگە بېرىپ كەلگەن بىر خانىمنىڭ ئاكارلىشىچە، خىتايلار ئۇ خانىمنى سوراق قىلغاندا: «بىز چەت ئەللەردىكى ھەر قانداق بىر ئۇيغۇرنىڭ ۋەتەنگە چوقۇم كېلىش ئىمكانىيىتىنى كاپالەتكە ئىگە قىلىمىز» دەپ ناھايىتى ئىشەنچلىك ۋە ناھايىتى كەسكىن تەكىتلىگەن. بۇ دېگەنلىك، ھەرقايسى دۆلەتلەردىكى خىتتاي گىراجدانلىرىغا ۋىزا كەچۈرۈم

قىلىنىش، ۋەتەننىڭ ئەھۋالى بەك ياخشى بولۇپ كېتىپتۇ، خەلقلەر، باي-باياشات، خۇشال-خۇرام ياشايدىكىن دىگەن تەشۋىقاتنى كۈچەيتىش، خىتايدىن پىنسىيىگە چىققان، ئەمما ئۆزى چەت ئەللەردە ياشاۋاتقان ئۇيغۇرلارنىڭ پىنسىيە مۇئاشلىرىنى ئەسلىگە كەلتۈرۈش ۋە ئۆستۈرۈش، تۇققان يوقلاش ئۈچۈن بارغانلارغا تۈرلۈك ئېتىبار بېرىش سىياسەتلىرىنى يولغا قويۇش قاتارلىق تاكتىكىلارنى قوللۇنۇش ئارقىلىق كېلەچەكتىكى ۋەتەنگە قايتىشنى ئويلىشىۋاتقان ئۇيغۇرلارنى ئىندەككە كەلتۈرۈشنى ئاللىقاچان پىلانلاپ بولغان بولۇشى مۇمكىن.

3- خىتاي ھۆكۈمىتى ۋەتەنگە بارغان ئۇيغۇرلاردىن توپلىغان ۋىدئولۇق ۋەدىنامە ۋە خىتاي ھۆكۈمىتىگە بىلدۈرگەن رەھىمەتلىرىنى نەشىر قىلدۇرۇپ، ئاق تاشلىق كىتابلىرىغا پاكىت سۈپىتىدە كىرگۈزۈشى، بىرلەشكەن دۆلەتلەر تەشكىلاتى، ياۋرۇپا بىرلىكى، ھەرقايسى دۆلەتلەر پارلامېنتلىرىدا پاكىت سۈپىتىدە ئىشلىتىشى، چەت ئەللەردە پائالىيەت ئېلىپ بېرىۋاتقان ئۇيغۇر تەشكىلاتلىرى ۋە سىياسى ئاكتىپلىرىنى بۇ پاكىتلار بىلەن مات قىلماقچى بولىشى، ئۇلارنى « بىر ئوچۇم مىللى بۆلگۈنچىلەر»، « ئۇيغۇر خەلقىگە ۋەكىللىك قىلالمايدۇ» دەپ ئەيىبلىشى مۇمكىن.

4- ۋەتەنگە ئاتا-ئانىسىنى كۆرۈپ كېلىش ئۈچۈن بېرىش بەدىلىگە، خىتاي ھۆكۈمىتى تەرىپىدىن سوئال-سوراق قىلىنىشى، توزاق، تەھدىت، ۋەھىمە ۋە قىيىن قىستاققا ھەتتا تەن جازاسىغا ئۇچراپ، شەرتسىز ھالدا ئۆزلىرىگە ئۇچۇر يەتكۈزۈشكە مەجبۇرلىنىشى، بۇنداق روھى ۋە جىسمانىي بېسىمغا ئۇچرىغان ئۇيغۇرلار ئىككى تەرەپ ئارىسىدا تەڭ قىسلىقتا قېلىپ، ئىنتايىن ئېغىر روھى ئازاپ تارتىپ، پىسخىكىسى ۋەيران بولۇشى ھەتتا ۋىجدان ئازابى تارتىپ ھاياتىدىنمۇ ۋاز كېچىشى مۇمكىن.

چىكاگو ئونۋېرسىتېتىنىڭ تەكلىپلىك پروفېسسورى، كىشىلىك ھوقۇق ئادۋوكاتى تىڭ بىئاۋ (Teng Biao) ئەپەندىم ئەركىن ئاسىيا رادىئوسى ئۇيغۇر بۆلۈمىنىڭ زىيارىتىنى قوبۇل قىلغاندا، خىتاي ھۆكۈمىتىنىڭ چەت ئەللەردىكى كومۇنىست خىتايغا قارشى ئۆكتىچىلەرنى ئۆزى ئۈچۈن ئىشلەشكە مەجبۇرلاش ۋاسىتىلىرى گەرچە كۆپ خىل بولسىمۇ، ئەمما مەلۇم مەنپەئەت ۋەدە قىلىش ياكى ۋەتەندە قالغان ئۇرۇق-تۇققانلىرىنى گۆرۈگە ئېلىۋېلىش ئارقىلىق تەھدىت سېلىش خىتاي ھۆكۈمىتى ئەڭ كۆپ قوللىنىپ كېلىۋاتقان ئۇسۇللارنىڭ بىرى ھېسابلىنىدۇ دېگەن.

نۆۋەتتىكى خىتاي دۆلىتىنىڭ ۋەزىيىتى خىتايلارغا قارىغاندا خىتاي مىللىتىدىن بولمىغان ئۇيغۇرلار

ئۈچۈن ئىنتايىن قاباھەتلىك بىر قارا ئۆڭكۈرگە ئوخشايدىغان بولۇپ، بۇ سىرلىق قارا ئۆڭكۈرنىڭ ئىچىدە نېمىلەرنىڭ يۈز بېرىدىغانلىقى ھەر بىر ۋەتەن زىيارىتى قىلغۇچى ئۇيغۇر ئۈچۈن قاراڭغۇ بولۇپ، سوئال سوراق، تەھدىت ۋە جاسۇسلۇققا زورلاش قىلمىشلىرى قەدەمدە بىر ئۇچرايدىغان ئاددى ئىشلار.

قىسقىسى ۋەتەن يولىنىڭ ئېچىلىشى ھەرگىزمۇ خىتايىنىڭ دېموكراتىك، ئەركىن، ئادالەتپەرۋەر بىر دۆلەت بولۇپ ئۆزگەرگەنلىكىدىن دېرەك بەرمەيدۇ. ۋە ياكى ئۇيغۇرلارغا ياخشىلىق قىلىش مەقسىتىدە قىلىۋاتقان شاپائەتمۇ ئەمەس، ئەكسىچە ئۆزىنىڭ 8 يىلدىن بۇيان ئۇيغۇرلار ئۈستىدىن ئېلىپ بېرىۋاتقان ئىرقىي قىرغىنچىلىغىنى پەردازلاش ۋە يېپىش خەلقئارا جەمئىيەت ئالدىدا ئوسال ئەھۋالغا چۈشۈپ قالغان ئوبرازىنى ياخشىلاش ئۈچۈن كۆرسىتىۋاتقان بىر كۆز بويامچىلىقتىنلا ئىبارەت خالاس.

2024-يىلى، سېنتەبىر، تورونتو



# خىتايدا نەچچە يۈزلىگەن ئۇيغۇر ئالىملىرى تۈرمىگە تاشلانغان



قاسم كاشىغەر

## ختايدا نەچچە يۈزلىگەن ئۇيغۇر ئالىملىرى تۈرمىلەرگە تاشلانغان

### قاسم كاشىغەر

ۋاشىنگتوندىكى «تەكشۈرۈش كۆرسەتكۈچى» (Index on Censorship) تەشكىلاتى دۇنيا مىقياسىدا پىكىر ئەركىنلىكىنى ئىلگىرى سۈرىدىغان تەشكىلاتلارنىڭ بىرى بولۇپ، كېيىنكى نەشىردە دۇنيادا ئۇن-تىنسىز يوقاپ كىتىۋاتقان ئالىملار ۋە ئىلىم-پەن ساھەسىدىكىلەر توغرىسىدا مەخسۇس توختالماقچى. يىللاردىن بېرى ئالىملار، زىيالىيلار، بولۇپمۇ ئۇيغۇرلار ئىچىدىكى ئالىملار ۋە زىيالىيلار كۆپلەپ يوقاپ كېتىۋاتقان دۆلەتلەرنىڭ بىرى خىتاي دۆلىتىدۇر.

نورۋېگىيەدىكى ئۇيغۇر كىشىلىك ھوقۇقى تەشكىلاتى، يەنى «ئۇيغۇر يار» نىڭ قۇرغۇچىسى ئابدۇۋەلى ئايۇپنىڭ ئېيتىشىچە، يېقىنقى يىللاردىن بۇيان، مەزكۇر تەشكىلات خىتايدا يوقاپ كەتكەن ۋە تۈرمىگە تاشلانغان 200 دىن ئارتۇق ئۇيغۇر ئالىملىرى ۋە پەن-تېخنىكا ساھەسىدىكى كەسىپى خادىملارنى تىزىملاپ چىققان.

ئۇلارنىڭ ئىچىدىكى ئەڭ كۆزگە كۆرۈنەرلىكى، ئامېرىكىدا ماگىستىرلىق ۋە دوكتورلۇق ئۇنۋانى ئالغان تۇرسۇنجان نۇرمەمەتتۇر. ئۇ شەرقىي تۈركىستانلىق ئۇيغۇر بولۇپ، مولېكۇلا بىئولوگىيەسى ساھەسىدىكى مۇتەخەسس، 2021-يىلى يوقاپ كېتىشتىن بۇرۇن پەن-تېخنىكا مۇھەررىرى بولۇپ ئىشلىگەن. تۇرسۇنجان يەنە «بىلگە» دېگەن تەخەللۇسى بىلەن، ئىلىم-پەن ۋە ئالىملار توغرىسىدىكى ئىنگىلىزچە كىتابلارنى ئۇيغۇرچىغا تەرجىمە قىلىپ، ئىجتىمائىي تاراتقۇلاردا ئېلان قىلىپ كەلگەن.

تۇرسۇنجاننىڭ شاڭخەي توڭجى ئۇنىۋېرسىتېتىدىكى كونا خىزمەتداشلىرىنىڭ بىرى 2021-يىلى 7-ئايدا ئەركىن ئاسىيا رادىئوسىنىڭ مۇخبىرىغا ئۇنىڭ شۇ يىلى 4-ئايدا قولغا ئېلىنغانلىقىنى ۋە تەكشۈرۈلۈۋاتقانلىقىنى دەلىللىگەن.

ئامېرىكا ئاۋازى رادىئوسى (VOA) مۇخبىرىنىڭ تېخىمۇ كۆپ ئۇچۇر ئىگىلەش ئۈچۈن، ۋاشىنگتوندىكى خىتاي ئەلچىخانىسىنىڭ باياناتچىسى لىۋ پېڭيۇ (Liu Pengyu) دىن سورىغان

سۇئاللىرىغا: «مەن بۇ ئىشنىڭ تەپسىلاتىدىن خەۋەرسىز، شۇڭا بۇ ھەقتە كۆپ نەرسە دەپ بېرەلمەيمەن، ئەمما خىتاي قانۇن بىلەن باشقۇرۇلدىغان دۆلەت. سوت ۋە قانۇن ئىجرا قىلىش ئورگانلىرىنىڭ قانۇن بويىچە ئىش ئېلىپ بارىدىغانلىقىغا ئىشىنىمەن» دەپ يازما جاۋاب كەلگەن.

تۇرسۇنجان قولغا ئېلىنىشتىن بۇرۇن، ماسساچۇسېتس شىتاتى كەمبىرىج (Cambridge Massachusetts) شەھىرىدىكى نوپۇزلۇق ئىلمىي ژۇرنال «سېل پىرەس» (Cell Press) نىڭ مۇھەررىرى بولۇپ ئىشلەيدىغانلىقىنى جاكارلىغان.

«تۇرسۇنجان بىلەن غايىپ بولۇپ كېتىشتىن بۇرۇن ئاخىرقى قېتىم سۆزلەشكەندە ئۇ 'قايسىلىق قالغانلىقىنى، ھىچبىرگە كېتەلمەيدىغانلىقى' نى ئېيتقان ئىدى» دەيدۇ، ئۇنىڭ ھازىر كانادا ياشاۋاتقان بىر ئۇيغۇر مۇساپىر دوستى. ئامېرىكا ئاۋازى رادىئوسىنىڭ زىيارىتىنى قوبۇل قىلغان تۇرسۇنجاننىڭ كانادا ۋە ئامېرىكىدا ياشايدىغان دوستلىرى، تۇرسۇنجان توغرىسىدىكى بىلىدىغانلىرىنى، ئۇنىڭ ساغلاملىقى ۋە خىتاي تۈرمىسىدىكى ئەھۋالىدىن تولمۇ ئەندىشە قىلىۋاتقانلىقىنى بىلدۈرۈشكەن ھەمدە ۋەتەندە قالغان ئۇرۇق- تۇققانلىرىنىڭ بىخەتەرلىكى ئۈچۈن مۇخبىردىن ئۆزلىرىنىڭ ئىسىملىرىنى ئاشكارىلىماسلىقىنى تەلەپ قىلغان.

سېل پىرېس (Cell Press) نىڭ ئاخبارات ۋە ئالاقە مەسئۇلى جوسېف كاپۇتو (Joseph Caputo)، ئامېرىكا ئاۋازىنىڭ مۇخبىرىغا تۇرسۇنجاننىڭ ھەقىقەتەن بۇ ژورنالدا قىسقا مەزگىل ئىشلىگەنلىكىنى دەلىللىگەن بولسىمۇ، ئۇنىڭ نۆۋەتتىكى ئەھۋالى توغرىسىدا ھېچقانداق مەلۇمات بەرمىگەن.

«ئۇيغۇر يار» نىڭ قۇرغۇچىسى ئابدۇۋەلى ئايۇپ ئامېرىكا ئاۋازى مۇخبىرىنىڭ تېلېفون زىيارىتىنى قوبۇل قىلغاندا: «غايىپ بولغان نۇرغۇن باشقا ئۇيغۇر زىيالىيلىرىغا ئوخشاش، تۇرسۇنجاننىڭ نىمە گۇناھ ئارتىلىپ، نەچچە يىللىق كېسىلگەنلىكىنى، نەدە ئىجرا قىلىنىۋاتقانلىقىنى خىتاي ھۆكۈمىتىدىن باشقا ھېچكىم بىلمەيدۇ» دېگەن.

ئۇيغۇر كىشىلىك ھوقۇقى تەشكىلاتلىرىنىڭ بىلدۈرىشىچە، خىتاي 2017- يىلدىن باشلاپ شەرقىي تۈركىستاندىكى تۈركىي تىللىق ئۇيغۇرلارغا قاراتقان سىياسىتىنى تېخىمۇ قاتتىق قوللۇق بىلەن كۆلەملەشكەن ھالدا ئىجرا قىلىشقا باشلىغان. ئۇيغۇرلارنىڭ كىشىلىك ھوقۇقى دەپسەندە قىلىش، يەنى مىليونلىغان ئۇيغۇرنى خالىغانچە تۇتقۇن قىلىش، مەجبۇرىي ئەمگەككە سېلىش،

ئاياللارنى تۇغماس قىلىۋېتىش ياكى مەجبۇرىي بالا چۈشۈرۈش، ھەمدە قاتتىق قىيىن-قىستاققا ئېلىش قاتارلىق دەپسەندىچىلىكلىرىنى ئۆز ئىچىگە ئالىدۇ.

خىتاينىڭ ئۇيغۇرلارغا قاراتقان بۇ قەيەم سىياسەتلىرى، ئامېرىكا ۋە بىر قانچە غەرب دۆلەتلىرى پارلامېنتى تەرىپىدىن ئىرقىي قىرغىنچىلىق دەپ بېكىتىلدى. بۇ دۆلەتنىڭ كىشىلىك ھوقۇق ئىشخانىسىمۇ بۇ قىلمىشلارنىڭ ئىنسانىيەتكە قارشى جىنايەتكە ياتىدىغانلىقىنى ئوتتۇرىغا قويدى.

خىتاي بۇ ئەيىبلەشلەرنىڭ ھەممىسىنى رەت قىلىپ، شەرقىي تۈركىستاندىكى سىياسەتلىرىنىڭ زوراۋانلىق، تېررورلۇق ۋە بۆلگۈنچىلىككە قارشى تۇرۇش مەقسىتىدە تۈزۈلگەنلىكىنى، ئامېرىكا ۋە غەربتىكى خىتايغا قارشى كۈچلەرنىڭ يالغان ئۇچۇر تارقىتىۋاتقانلىقىنى ئەيىبلىگەن.

ئۇيغۇر سەرخىللىرىنىڭ تەكشۈرۈلىشى

ئابدۇۋەلى ئايۇپ، تۇرسۇنجاننىڭ دېلوسىنى ئۇيغۇر ئالىملىرىغا تەسىر كۆرسىتىدىغان كەڭ كۆلەملىك تەكشۈرۈشنىڭ تىپىك مىسالى دەپ تەسۋىرلەيدۇ. ئۇ ئامېرىكا ئاۋازى مۇخبىرىغا: «خىتاي ھۆكۈمىتى چەتئەللەردە ئوقۇغان، ئىلىم تەھسىل قىلغان شۇنداقلا دېموكراتىيە ۋە ئەركىنلىكنى باشتىن كەچۈرگەن تۇرسۇنجانغا ئوخشاش ئۇيغۇر ئالىملىرىنى تەكشۈرۈشنى نىشان قىلغان. دەل شۇنداق بولغاچقا تۇرسۇنجاننىڭ ئۇيغۇر تىلىغا تەرجىمە قىلغان ئىلمىي ئەسەرلىرى ۋە پەن - تېخنىكاغا ئائىت ماتېرىياللىرى ئۇنى تەكشۈرۈش نىشانىغا ئايلاندۇرۇپ قويغان» دەيدۇ.

ئابدۇۋەلى ئايۇپ، تۇرسۇنجاننىڭ ئىلىم-پەنگە ئائىت نۇرغۇن ئىلمىي ماقالە، ئەسەرلەرنى ئۇيغۇر تىلىغا تەرجىمە قىلىشى ۋە يېزىشى خىتاينىڭ ئۇيغۇر تىلىنى مائارىپتىن سىقىپ چىقىرىش سىياسىتىگە قارشى تۇرغانلىقىنىڭ ئىپادىسى ئىكەنلىكىنى ئىزاھلايدۇ.

ئۆتكەن 20 يىل مابەينىدە، خىتاي ھۆكۈمىتى باشلانغۇچ، ئوتتۇرا ۋە ئالىي مەكتەپلەرنىڭ دەرسلىكلىرىدىكى ئىلىم-پەنگە ئائىت ئۇيغۇر تىلىدا نەشر قىلىنغان مەزمۇنلارنى تەدرىجىي يوقىتىشقا ئۇرۇنغان.

ئابدۇۋەلى ئايۇپ يەنە تۇرسۇنجاننىڭ دېلوسىنى كۆزگە كۆرۈنگەن ئۇيغۇر جۇغراپىيە ئالىمى ۋە شىنجاڭ ئۇنىۋېرسىتېتىنىڭ سابىق مۇدىرى تاشپولات تىيىپنىڭ دېلوسى بىلەن سېلىشتۇردى. تۇرسۇنجان دەل شۇ مەكتەپتە باكلاۋرلىق ۋە ماگىستىرلىق ئۇنۋانىنى تاماملىغان.

تاشپولات تىيىپ 2017- يىلى تۇرسۇنجان قولغا ئېلىنىشتىن تۆت يىل ئىلگىرى بېيجىڭدىن بېرلىنغا ئىلمىي مۇھاكىمە يىغىنىغا كېتىۋاتقان يولدا غايىب بولغان. شۇنىڭدىن بۇيان ئۇنىڭ ئىز-دېرىكى ياكى ئۇنىڭ نېمە جىنايەت بىلەن ئەيىبلەنگەنلىكىگە ئائىت ھېچقانداق ئۇچۇر يوق.

«ھەتتا شىنجاڭ ئۇنىۋېرسىتېتىنىڭ تور بېتىدىمۇ ئۇنىڭ ئىسمى تارىخىي مۇدىرلار تىزىملىكىدىن ئۆچۈرۈۋېتىلگەن. ئەمما 1949- يىلى تەيۋەنگە قېچىپ كەتكەن سابىق خىتاي مۇدىرنىڭ ئىسمى تېخىچە تىزىملىكتە ساقلاقلق تۇرماقتا» دەپ تەكىتلەيدۇ ئابدۇۋەلى ئايۇپ.

ئامېرىكا مائارىپىنىڭ خەتىرى

تۇرسۇنجان 2009- يىلى كۈزدە ۋايومىڭ ئۇنىۋېرسىتىتى (University of Wyoming) نىڭ مولېكۇلا بىئولوگىيە پەنلىرى بويىچە دوكتورلۇق ئوقۇشىنى باشلىغان، كېيىن كاليفورنىيە ئۇنىۋېرسىتىتىنىڭ ئوقۇش مۇكاپاتىغا ئېرىشىپ شۇ ئۇنىۋېرسىتېتقا ئالماشقان ھەمدە 2018- يىلى دوكتورلۇق ئوقۇشىنى تاماملىغان.

تۇرسۇنجان دوكتورلۇق ئوقۇشىنى تاماملىغاندىن كېيىن شەرقىي تۈركىستانغا قايتىپ كېلىپ خىزمەت قىلىش ئارزۇسىدا 2017- يىلى يازدا ئايالى نۇرمانگۈل ۋە ئامېرىكىدا تۇغۇلغان 5 ياشلىق قىزى تۇمارسىنى ئېلىپ، شەرقىي تۈركىستاننىڭ شىخەنزە ئۇنىۋېرسىتېتىغا خىزمەتكە قوبۇل قىلىنىش يۈزتۇرانە كۆرۈشمە ئۈچۈن بارغان.

«ئۇلار خىتاي ئايرودرومىدا خىتاي ئەمەلدارلىرى تەرىپىدىن سوراق قىلىنغان ۋە ئايالى ئىككىسىنىڭ قولىدىكى پاسپورتلىرى تارتىۋېلىنغان، ئۇلارنىڭ قىزىنىڭ ئامېرىكا پاسپورتى بولغانلىقى ئۈچۈنلا، سۇئال- سوراقتىن ئامان قالغان» دەيدۇ ئۇنىڭ بىر دوستى.

«نەچچە ھەپتە سۇئال سوراق قىلىنغاندىن كېيىن، ئاخىرى خىتاي دائىرىلىرى ئۇنىڭ ئامېرىكا

پۇقراسى بولغان ئايالى ۋە قىزىنى خىتاي دۆلىتىدىن سىرتقا چىقارماسلىق ئېغىر شەرتى بىلەن تۇرسۇنجاننىڭ ئامېرىكىغا قايتىپ دوكتۇرلۇق ئوقۇشىنى تاماملىشىغا رۇخسەت قىلغان، ھەمدە ئوقۇشىنى تاماملىغاندىن كېيىن جەزمەن خىتايغا قايتىپ كېلىشكە ۋەدە بېرىشكە قىستىغان» دەيدۇ، ئۇنىڭ دوستى يەنە قوشۇمچە قىلىپ.

قايتىپ كېتىشنىڭ خەتىرى

2018- يىلى دوكتۇرلۇق ئوقۇشىنى تاماملىغاندىن كېيىن، تۇرسۇنجان خىتايغا قايتىشتىن تولمۇ ئەندىشە قىلىۋاتقانلىقىنى ئىپادىلىگەن.

2018- يىلى 4- ئاينىڭ 11- كۈنى ئۇنىڭ ئامېرىكىدىكى بىر دوستىغا يوللىغان ئۇچۇرىدا: «مەن بەكلا ئەنسىرەپ تۇرىۋاتىمەن، شىخەنزە ئۇنىۋېرسىتېتى مېنىڭ قايتىپ كېلىشىمنى سۈيلەۋاتىدۇ، ئەمما ئۆتكەن يىلى يازدىكى كەچۈرمىشلەردىن كېيىن، مەن قايتىپ كېتىشتىن قورقۇۋاتىمەن» دەپ يازغان. ئۇنىڭ بۇ ئۇچۇرىنىڭ ئىكران كۆرۈنمىسى ئامېرىكا ئاۋازى مۇخبىرىغا بېرىلگەن. ئۇ يەنە «ئائىلەمدىكىلەر بىلەن جەم بولالماستىن ئەنسىرەيمەن، ئۇلارنىڭ پاسپورتىنى قايتا قولغا ئېلىپ ئامېرىكاغا قايتىپ كېلىشىنى، بۇ يەردە جەم بولۇشىمىزنى تولمۇ ئۈمىد قىلىمەن» دەپ يازغان.

گەرچە شۇنداق ئەندىشلەردە بولغان بولسىمۇ، تۇرسۇنجان يەنىلا «شىنجاڭ» ئۇنىۋېرسىتېتىنى پۈتتۈرگەن ئايالىنى قۇتقۇزۇشنى مەقسىتىدە 2018- يىلى يازدا خىتايغا قايتقان. ئۇنىڭ دوستىنىڭ ئېيتىشىچە، تۇرسۇنجاننىڭ ئايالى 2017- يىلىدىن باشلاپ ئۆيىگە نەزەربەند قىلىنغان بولۇپ، كېيىنچە مىليونلىغان باشقا ئۇيغۇرلارغا ئوخشاش «كەسپى تەربىيەلەش مەركىزى» دەپ ئاتالغان لاگېرغا قامالغان.

دوستى يەنە مۇنداق دەيدۇ، «تۇرسۇنجان خىتاي دائىرىلىرىگە بەرگەن قايتىپ كېلىش ۋەدىسىگە ئەمەل قىلسا ئايالى ۋە ئامېرىكا تۇغۇلغان قىزىنى قۇتقۇزالايمەن دەپ ئويلىغان».

ئەمما، ئۇ بىۋاسىتە ئايالى تۇتۇپ تۇرۇلۇۋاتقان شەرقىي تۈركىستانغا قايتىشنىڭ ئورنىغا، شاڭخەي توڭجى ئۇنىۋېرسىتېتىغا بېرىپ تەتقىقاتچىلىق خىزمىتىنى قىلىشنى تاللىغان. بۇنداق قىلىشىدىكى مەقسەد ئۇ شاڭخەينىڭ بىخەتەررەك بولىدىغانلىقى ۋە ئاخىرىدا ئائىلىسىدىكىلەر بىلەن قايتا جەم

بولالايدىغانلىقىغا ئىشەنگەنلىكىدە. بىراق ئۇنىڭ تىرىشچانلىقى ۋە ئارزۇ - ئۈمۈتلىرى ھامان كۆپۈككە ئايلانغان، ئۇ ئاخىرىدا خۇددى ئۆزىدىن ئىلگىرىكى باشقا ئۇيغۇر زىيالىلىرىغا ئوخشاش تۇتقۇن قىلىنىش، قاماققا ئېلىنىش تەقدىرىدىن قۇتۇلالمىغان.

ئىنگىلىزچىدىن ئازاد ئاي غەيرەت تەرجىمىسى

مەنبە:

<https://www.voanews.com/a/hundreds-of-uyghur-scientists-imprisoned-in-china-rights-group-says-7754901.html>

# ٹامبرکائی کی پؤلہت بانگیلسری



دوختور مہمہت ئپمن



## ئامېرىكا دۆلەتلىك باغچىلار

مەمەت ئېمىن دوختۇر

كىچىك ۋاقتىدىن باشلاپ ساياھەت قىلىشنى ۋە تەبىئەت مەنزىرىلەردىن ھوزۇرلىنىشنى ياخشى كۆرىدىغان مەن ئۈچۈن، ئامېرىكا چوڭ بىر غەزىنە ئىدى. بۇ دۆلەتنىڭ زېمىنى چوڭ بولۇپلا قالماي، بۈك - باراقسان قارىغايىزلىقلار، بىپايان ئورمانلىقلار، كۆللەر، چۆللەر، يايلاقلار ۋە قۇملۇقلار، يېشىللىققا پۈركەنگەن تاغلاردىن تارتىپ، بىر تال گىيامۇ ئۆسمەيدىغان قاقاس تاغلارغىچە، يەتتە ئىقلىمدا بار بولغان ھەر خىل تەبىئىي مەنزىرىلەرنىڭ ھەممىسى دېگدەك تېپىلىدۇ. بولۇپمۇ ئامېرىكانىڭ دۆلەتلىك باغچىلىرىدا، ئىنسانغا ئېچىلمىغان ئەڭ ئىپتىدائىي قىياپەتتىكى تەبىئىي مەنزىرىلەر بار. باغچا، دېگەندە بەلكىم كۆپىنچىمىزنىڭ كۆز ئالدىغا شەھەرلەردىكى ئىنسانلار ياساپ چىققان ۋە پەرۋىش قىلىپ تۇرىدىغان گۈلزارلىق مەنزىرىلەر كېلىشى مۇمكىن؛ ئەمما ئامېرىكانىڭ دۆلەتلىك باغچىلىرى، ئەمەلىيەتتە فېدېرال ھۆكۈمەتكە تەۋە بولغان، ئولتۇراق ئاھالىلىرى بولمىغان، ئېچىلمىغان ۋە ئەسلى تەبىئىلىكى ئەڭ يۇقىرى دەرىجىدە ساقلاپ قېلىنغان تەبىئىي قوغدىلىدىغان رايون بولۇپ، ئۇ باغچىلاردا ساياھەتچىلەر ئۈچۈن ئەڭ زۆرۈر بولغان بىر قىسىم ھازىرقى زامان قۇرۇلۇش ئەسلىھەلىرى بولغاندىن باشقا، مۇھىت ۋە ئېكولوگىيەلىك تەڭپۇڭلۇققا تەسىر يەتكۈزىدىغان ھېچقانداق قۇرۇلۇشلار يوق. دۆلەتلىك باغچىلارنىڭ كۆپىنچىسىدە ھەتتا تېلېفۇن سىگنالىمۇ تارتمايدىغان بولۇپ، ۋاقىتلىق بولسىمۇ تۇرمۇشنىڭ جىددىلىكىنى ئۇنتۇپ، گۈزەل تەبىئەت مەنزىرىلىرىدىن، ساپ ھاۋادىن بەھرىمان بولۇشنى خالايدىغانلار ئۈچۈن ھازىرلانغان مۇھىم جاي ھېسابلىنىدۇ.

ئامېرىكا جەمىيەت 63 دۆلەتلىك باغچا ۋە 154 فېدېرال ھۆكۈمەتكە تەۋە دۆلەتلىك ئورمانلىق بار بولۇپ، ئۇلارنىڭ ئومۇمىي كۆلىمى 1 مىليون كۋادرات كىلومېتىر ئەتراپىدا ۋە ئامېرىكا ئومۇمىي زېمىنىنىڭ 10 پىرسەنتىنى ئىگىلەيدۇ. ئۇندىن باشقا 50 شتاتنىڭ ھەممىسىدە شتاتلىق باغچىلار بار بولۇپ، ئۇلارنىڭ كۆلىمى دۆلەتلىك باغچىنىڭكىدەك ئۇنداق چوڭ بولمىسىمۇ، ئەمما ھەر قايسى شتاتلار ئۆزىگە تەۋە بولغان ئۇ باغچىلارنىڭ تەبىئىلىكىنى ئەڭ يۇقىرى دەرىجىدە قوغداپ قىلىشقا تىرىشقان. مەن تۆۋەندە ئۆزۈم ساياھەت قىلغان مەشھۇر دۆلەتلىك باغچىنىڭ بىرنەچچىسىنى كۆپچىلىك بىلەن ئورتاقلىشىمەن.

چوڭ جىلغا دۆلەتلىك باغچىسى (Grand Canyon National Park)



چوڭ جىلغا دۆلەتلىك باغچىسى، ئامېرىكانىڭ ئارizona شتاتىنىڭ غەربىي شىمالىغا جايلاشقان بولۇپ، بۇ باغچىنىڭ مەركىزى ئالاھىدىلىكى كولورادو دەرياسىنىڭ جىلغىسى بولۇپ، بۇ باغچا دۇنيادىكى مۆجىزىلەرنىڭ بىرى دەپ قارىلىدۇ. ئۇنىڭ ئومۇمى كۆلىمى 4926 كۋادرات كىلومېتىر بولۇپ، ئۇ 1979-يىلى يۇنېسكو (UNESCO) تەرىپىدىن دۇنيا مەدەنىيەت مىراسلىرى قاتارىغا كىرگۈزۈلگەن. چوڭ جىلغا دۆلەتلىك باغچىسى كەڭرى ئېقىن ئۆستەڭ سىستېمىسىنى ئۆز ئىچىگە ئالغان بولۇپ، چوڭ-كىچىكلىكى، چوڭقۇرلۇقى ۋە ئوچۇق-ئاشكارە قاتلاملىق رەڭدار تاشلارنىڭ بىرىكىشى بىلەن دۇنياغا تونۇلغان. چوڭ جىلغىنىڭ ئۆزى كولورادو (Colorado) ئېگىزلىكى كۆتۈرۈلگەندىن كېيىن كولورادو دەرياسى ۋە ئۇنىڭ تارماق ئېقىنلىرىنىڭ كېسىلىشى بىلەن بارلىققا كەلگەن بولۇپ، كولورادو دەرياسى سىستېمىسىنىڭ ھازىرقى يولىنى بويلاپ تەرەققىي قىلىشىنى كەلتۈرۈپ چىقارغان. بۇ باغچىنىڭ ئاساسلىق رايونلىرى جەنۇبى ۋە شىمالىي رىم (Rim) يەنى گىرۋەكلىرى بولۇپ، شىمالىي گىرۋەككە قارىغاندا، جەنۇبى گىرۋەك زىيارەت قىلىشقا تىخىمۇ قولايلىق، بۇ باغچىغا ساياھەتكە كەلگەن %90 ساياھەتچى مۇشۇ جەنۇبىي گىرۋەكنى كۆرىدۇ.

مەن بۇ باغچىنى 2005 - يىلى زىيارەت قىلغان ئىدىم، لاسۋىگاس (Las Vegas) تىن ماشىنا ھەيدەپ بېرىپ جەنۇبى گىرۋىكىنى ئايلانغان ئىدىم. بۇ باغچىنىڭ يەر شەكلى ئالاھىدە، ھاۋا كىلىماتى قۇرغاق، يازدا ئالاھىدە ئىسسىق بولغاچ، بۇ مەزگىللەردە ساياھەت قىلىدىغانلار يېتەرلىك سۇ ھازىرلاپ بېرىشى سۇ ئىچىپ تۇرۇشى كېرەك.

### ئەكەيدىيا دۆلەتلىك باغچىسى (Acadia National Park)

ئەكەيدىيا دۆلەتلىك باغچىسى، ئامېرىكانىڭ مەين (Maine) شتاتى دېڭىز قىرغىقىنىڭ ئوتتۇرا قىسمىغا جايلاشقان بولۇپ، بۇ باغچىدا ئامېرىكانىڭ ئاتلانتىك ئوكيان قىرغىقىدىكى ئەڭ ئېگىز تاغ كادىلاك تېغى (Cadillac Mountain)، ئاشكارىلانغان گرانىت گۈمبەز، مۇزلۇق تاشلار، ھەر خىل

شەكىللىك جىلغىلار ۋە تاش ئابىدە ساھىللىرى بار. بۇ باغچا تاغ، كۆل، ئېقىن، ساسلىق يەر، ئورمان، يايلاق، دېڭىز قىرغاقلىرى ئۆسۈملۈكى ھەمدە ھايۋانلارنىڭ كۆپ خىللىقى بىلەن داڭلىق؛ ئومۇمىي يەر كۆلىمى 2198 كۋادرات كىلومېتىر.

مەن بۇ باغچىنى 2007 - يىلى زىيارەت قىلغان، بۇ باغچىنىڭ ھاۋا كىلىماتى مۆتىدىل بولۇپ؛ دېڭىز دولقۇنلىرى كۈچلۈك؛ مۇبادا تاڭ سەھەردە قۇياش كۆتۈرۈلىۋاتقان چاغدىكى دېڭىز مەنزىرىسىگە نەزەر سالىشىڭىز ئىنتايىن گۈزەل مەنزىرىنى كۆرەلەيسىز.

### گراند تېتون دۆلەتلىك باغچىسى (Grand Teton National Park)



گراند تېتون دۆلەتلىك باغچىسى، ئامېرىكانىڭ غەربىي شىمالدىكى ۋايومىڭ (Wyoming) شتاتىغا جايلاشقان بولۇپ، ئۇنىڭ ئومۇمىي كۆلىمى تەخمىنەن 1300 كۋادرات كىلومېتىر. بۇ باغچا ئاساسلىقى گۈزەل تاغ، ئورمانلىق، كۆل ۋە ھەر خىل كەم ئۇچرايدىغان ئۇچار قۇشلار ۋە ھايۋانلار بىلەن داڭلىق. مەن بۇ باغچىنى 2021 - يىلى زىيارەت قىلغان بولۇپ، مەن يۇتاه شتاتى (Utah) دىكى تۈزلۈك كۆل شەھىرىدىن ماشىنا ھەيدەپ بارغان. گراند تېتون دۆلەتلىك باغچىسى، تاغقا يامىشىش، پىيادە يول يۈرۈش، گۈزەل كۆللەرنى سەيلى قىلىش، بېلىق تۇتۇش ۋە باشقا كۆڭۈل ئېچىش پائالىيەتلىرىنى ئىلىپ بارىدىغان ياخشى جاي بولۇپ، ئۇ باغچىدا 1000 دىن ئارتۇق ماشىنىدا ئۇخلايدىغان ئورۇن ۋە 320 كىلومېتىردىن ئارتۇق پىيادىلەر يولى بار.

### سېرىقتاش دۆلەتلىك باغچىسى (Yellowstone National Park)


سېرىقتاش دۆلەتلىك باغچىسى، ئامېرىكانىڭ ئەڭ چوڭ دۆلەت باغچىلىرىنىڭ بىرى بولۇپ، ئۇنىڭ ئومۇمىي كۆلىمى 8983 كۋادرات كىلومېتىر كېلىدۇ.



ئۇنىڭ كۆپ قىسمى ۋايومىڭ (Wyoming) شتاتىغا، يەنە بىر قىسمى مونتانا (Montana) ۋە ئايداخو (Idaho) شتاتلىرىغا جايلاشقان. سېرىقتاش دۆلەتلىك باغچىسىدا ھەيۋەتلىك جىلغا، ئېگىز تاغ، دەريا، ياپيېشىل ئورمانلار، ئىسسىق ئارشاڭلار ۋە قەرەللىك ئېتىلىپ چىقىدىغان تەبىئىي فونتانلار بار.

مەن بۇ باغچىنى 2021 - يىلى زىيارەت قىلغان ئىدىم. بۇ باغچا شىمالدىن جەنۇبقا 101 كىلومېتىر، غەربتىن شەرققە 87 كىلومېتىر كېلىدۇ. دەريا ۋە كۆللەر يەر كۆلىمىنىڭ بەش پىرسەنتىنى ئىگىلەيدۇ، ئەڭ چوڭ كۆل سېرىقتاش كۆلى بولۇپ، ئۇنىڭ چوڭقۇرلۇقى 120 مېتىر، ۋە دېڭىز يۈزىدىن 2335 مېتىر ئېگىزلىكتە. سېرىق تاش كۆلى شىمالىي ئامېرىكادىكى ئەڭ ئېگىز كۆل بولۇپ، ئۇنىڭ قىرغىقى 180 كىلومېتىر ئۇزۇنلۇقتا. ئورمانلىق باغچىنىڭ يەر كۆلىمىنىڭ 80 پىرسەنتىنى تەشكىل قىلىدۇ؛ قالغان جايلىرى يايلاقلاردۇر.

روككى تېغى دۆلەتلىك باغچىسى (Rocky Mountain National Park)



روككى تېغى دۆلەتلىك باغچىسى، كولورادو (Colorado) نىڭ ئوتتۇرا شىمالىدىكى دېنۋېر (Denver) شەھىرىنىڭ تەخمىنەن 89 كىلومېتىر غەربىي شىمالغا جايلاشقان بولۇپ، 1976-يىلى، يۇنېسكو (UNESCO) بۇ باغچىنى تۇنجى دۇنيا بىئولوگىيىلىك قوغداش رايونىنىڭ بىرى قىلىپ بېكىتكەن. روككى تېغى دۆلەتلىك باغچىسى 1074 كۋادرات كىلومېتىر فېدېرال زېمىنى ۋە ئۇنىڭغا قوشۇلۇپ 1024 كۋادرات كىلومېتىر فېدېرال ئورمانلىقنى ئۆز ئىچىگە ئالىدۇ. باغچىنىڭ غەرب تەرىپىدىكى دەريا ۋە ئېقىنلار تىنچ ئوكيانغا قاراپ ئاقسا، باغچىنىڭ شەرق تەرىپىدىكى دەريا ۋە ئېقىنلار ئاتلانتىك ئوكيانغا قاراپ ئاقىدۇ.

مەن بۇ باغچىنى 2021 - يىلى زىيارەت قىلغان بولۇپ، بۇ باغچا ھەيۋەتلىك تاغلىرى، گۈزەل ئورمانلىقلار، كۆللەر بىلەن مەشھۇر. روككى تېغى دۆلەت باغچىسى، ئامېرىكىدىكى ئەڭ ئېگىز دۆلەت باغچىلىرىنىڭ بىرى بولۇپ، ئېگىزلىكى 2396 دىن 4366 مېتىردىن ئاشىدۇ، ئەڭ ئېگىز نۇقتىسى لوگس چوققىسى (Longs Peak).

#### ئارچېز دۆلەتلىك باغچىسى (Arches National Park)



ئارچېز دۆلەت باغچىسى، ئامېرىكىنىڭ يۇتاه (Utah) شتاتىنىڭ شەرقىگە جايلاشقان بولۇپ، 2000 دىن ئارتۇق تەبىئىي قۇم تاش ئەگمىسىدىن تۈزۈلگەن؛ بۇنىڭ ئىچىدە ئەڭ داڭلىقى نازۇك قوۋۇق (Delicate Arch) بولۇپ، ئۇ باغچا دۇنيادىكى تەبىئىي قوۋۇقلارنىڭ زىچلىقى ئەڭ يۇقىرى باغچا ھېسابلىنىدۇ. ئۇ يەنە ھەر خىل ئۆزگىچە گېئولوگىيىلىك بايلىق ۋە شەكىللەرنى ئۆز ئىچىگە ئالىدۇ. بۇ باغچا كولورادو ئېگىزلىكى (Colorado Plateau) گە جايلاشقان 310.31 كۋادرات كىلومېتىر ئېگىزلىكتىكى قۇملۇقتىن تەركىب تاپقان. باغچىدىكى ئەڭ ئېگىز چوققا ئەلفەنت بىيۇت (Elephant Butte) چوققىسىنىڭ ئېگىزلىكى 1723 مېتىر، ئەڭ پەس چوققىسىغا ساياھەتچىلەر مەركىزى جايلاشقان بولۇپ، ئېگىزلىكى 1245 مېتىر كېلىدۇ.

مەن بۇ باغچىنى 2021 - يىلى زىيارەت قىلغان، بۇ مەن زىيارەت قىلغان باغچىلار ئىچىدىكى ئەڭ قۇرغاق باغچە ھېسابلىنىدۇ؛ يامغۇر بەك ئاز ياقچاققا، ياز پەسلىدە تېمپېراتۇرىسى 40 گرادۇستىن ئاشىدۇ.


### زىيون دۆلەتلىك باغچىسى (Zion National Park)



زىيون دۆلەتلىك باغچىسى، ئامېرىكانىڭ يۇتاه (Utah) شتاتىنىڭ غەربىي جەنۇبىغا جايلاشقان بولۇپ، بۇ باغچا جۇغراپىيىلىك ئورنىنىڭ ئۆزگىچىلىكى ئۆسۈملىك، قۇش ۋە ھايۋانلارنىڭ كۆپ خىللىقى بىلەن مەشھۇردۇر. ئۇنىڭدا نۇرغۇنلىغان ئۆسۈملۈك تۈرلىرى، شۇنداقلا 289 خىلدىن ئارتۇق ئۇچار قۇش، 75 خىلدىن كۆپ سۈت ئەمگۈچى ھايۋانلار، 19 خىلدىن كۆپ شەپەرەڭلەر ۋە 32 خىلدىن كۆپ ئۆمىلىگۈچى ھايۋانلار بار. زىيون دۆلەتلىك باغچىسى تاغ ۋە جىلغىلار، تۆپىلىكلەر ۋە ئويمانلىقلار شۇنداقلا تەبىئىي قوۋۇقلاردىن تەركىپ تاپقان. باغچىنىڭ ئەڭ تۆۋەن چوققىسى دېڭىز يۈزىدىن 1177 مېتىر ئىگىز، ئەڭ ئېگىز چوققىسى يەنى ئات باقمىچىلىق تېغى (Horse Ranch Mountain) نىڭ ئېگىزلىكى دېڭىز يۈزىدىن 2660 مېتىر ئىگىز كېلىدۇ. ئومۇمى كۆلىمى 590 كۋادرات كىلومېتىرلىق بۇ باغچىنىڭ گەۋدىلىك ئالاھىدىلىكى زىيون جىلغىسى بولۇپ، ئۇزۇنلۇقى 24 كىلومېتىر، چوڭقۇرلۇقى 800 مېتىر كېلىدۇ.

مەن بۇ باغچىنى 2021 - يىلى زىيارەت قىلغان بولۇپ، ئۇ مەن زىيارەت قىلغان باغچىلار ئىچىدە ئەڭ ئىسسىق باغچە ھېسابلىنىدۇ، ياز پەسلىدە تېمپېراتۇرىسى 46 گرادۇستىن ئاشىدۇ.

### بېرايس جىلغىسى دۆلەتلىك باغچىسى (Bryce Canyon National Park)



بېرايس جىلغىسى دۆلەتلىك باغچىسى ئامېرىكانىڭ يۇتاه (Utah) شتاتىنىڭ غەربىي جەنۇبىغا جايلاشقان دۆلەت باغچىسى. بۇ باغچىنىڭ ئاساسلىق ئالاھىدىلىكى بېرايس جىلغىسى (Bryce Canyon) بولۇپ، گەرچە ئىسمى جىلغا بولسىمۇ، ئەمما ئۇ يەردە جىلغا بولماستىن، بەلكى پاۋساۋگونت ئېگىزلىكى (Paunsaugunt Plateau) نىڭ شەرقىي تەرىپىگە جايلاشقان بىر يۈرۈش غايەت زور تەبىئىي سۇ ئامبارلىرىدىن تەشكىل قىلغان. بېرايس خۇدوس (Hoodoos) دەپ ئاتىلىدىغان گېئولوگىيەلىك قۇرۇلما سەۋەبىدىن ئالاھىدە بولۇپ، قىرولۇق سوغۇق ھاۋارايى ۋە دەريا ۋە كۆللەرگە ئېقىپ كەلگەن چۆكمە تاشلاردىن شەكىللەنگەن. بۇ باغچىدىكى قىزىل، قىزغۇچ سېرىق ۋە ئاق رەڭلىك تاشلار ساياھەتچىلەرگە ئاجايىپ ھەيۋەتلىك، گۈزەل تۇيغۇ بەخش ئېتىدۇ. گەرچە باغچىنىڭ كۆلىمى ئارانلا 145.02 km<sup>2</sup> بولۇپ باشقا باغچىلارغا قارىغاندا ئانچە چوڭ بولمىسىمۇ، ئەمما يېنىدىكى زىئون دۆلەت باغچىسىغا قارىغاندا تېخىمۇ ئېگىز كۆرىنىدۇ، بېرايس جىلغىسى گىرۋىكىنىڭ دېڭىز يۈزىدىن 2400 دىن 2700 مېتىرغىچە ئىگىز.

مەن بۇ باغچىنى 2021 - يىلى زىيارەت قىلغان ئىدىم. بۇ باغچىنىڭ يەر شەكلى ئالاھىدە، تۇپراقلىرى قىزىل رەڭلىك، ھاۋاسى قۇرغاق ھەم تىنچىق بولغاچقا، ساياھەتچىلەر بەدەنگە داۋاملىق سۇ تولۇقلاپ تۇرمىغاندا ئاسانلا سۇسىزلىنىپ كېتىشى مۇمكىن.

بۈيۈك ئىس-تۈتەك تېغى دۆلەتلىك باغچىسى (Great Smoky Mountain National Park)

بۈيۈك ئىس-تۈتەك تېغى دۆلەتلىك باغچىسى، ئامېرىكانىڭ شەرقىي جەنۇبىدىكى ئاز ئۇچرايدىغان دۆلەتلىك باغچىلارنىڭ بىرى بولۇپ، شىمالىي كارولىنا (North Carolina) ۋە تېننېسسى (Tennessee) شتاتىغا جايلاشقان. بۇ باغچىنىڭ ئومۇمىي كۆلىمى 2144 كۋادرات كىلومېتىر بولۇپ، ئامېرىكانىڭ شەرقىدىكى ئەڭ چوڭ قوغدىلىدىغان رايونلارنىڭ بىرى ھېسابلىنىدۇ. بۇ باغچا تاغ، شارقىراتما، ھايۋانات ۋە قۇشلارنىڭ كۆپ خىللىقى ۋە ئورمانلارنىڭ گۈزەللىكى بىلەن خەلقئاراغا تونۇلغان.



ئۇنىڭدىن باشقا بۇ باغچىدا كۆپلىگەن تارىخىي قۇرۇلۇشلار ساقلنىپ قالغان بولۇپ، ئۇ ئەسلى ئەڭ بۇرۇن ياۋروپادىن كەلگەن كۆچمەنلەر ئولتۇراقلاشقان جايلارنىڭ بىرى ئىدى. بۇ باغچا 1983 - يىلى يۇنېسكو (UNESCO) تەرىپىدىن دۇنيا مەدەنىيەت مىراسلىرى، 1988 - يىلى خەلقئارا بىئولوگىيىلىك قوغداش رايونى قىلىپ بېكىتىلگەن.

مەن بۇ باغچىنى 2022 - ۋە 2023 - يىلى ئىككى قېتىم زىيارەت قىلغان ئىدىم، باغچىنىڭ ھاۋا كىلىماتى مۆتىدىل، ھۆل يېغىن كۆپ، داۋاملىق تۇمان قاپلاپ تۇرىدىغان بولغاچقا، ئورمانلىقنى ئاساس قىلغان تاغ باغچىسىغا گۈزەللىك ئۈستىگە گۈزەللىك قوشقان. بۇ باغچىدا گۈزەل ئورمانلاردىن باشقا كۆپلىگەن شاقىراتمىلار بار بولۇپ، پىيادە يول يۈرۈشىنى ياخشى كۆرىدىغانلار نىسبەتەن، ئالاھىدە ياخشى جاي ھېسابلىنىدۇ.

يوسېمىتى دۆلەتلىك باغچىسى (Yosemite National Park)





يوسېمىتى دۆلەتلىك باغچىسى، ئامېرىكانىڭ كاليفورنىيە شتاتىنىڭ شەرقىگە جايلاشقان بولۇپ، شەرقىي جەنۇبتا سېررا دۆلەتلىك ئورمىنى (Sierra National Forest) غەربىي شىمالدا ستانىسلاۋۇس دۆلەتلىك ئورمىنى (Stanislaus National Forest) بىلەن چېگرىلىنىدۇ. 1984-يىلى دۇنيا مەدەنىيەت مىراسلىرى بېكىتى قىلىپ بېكىتىلگەن. يوسېمىتى گرانىت قىيالىرى، شارقىراتما، سۈزۈك ئېقىنلار، گىگانت سېكوييا (Giant Sequoia) ئورمانلىرى، كۆل، تاغ، يايلاق، مۇز تاغلار ۋە بىئولوگىيەلىك كۆپ خىللىقى بىلەن دۇنياغا تونۇلغان. بۇ باغچىنىڭ ئومۇمىي يەر كۆلىمى 3080 كۋادرات كىلومېتىر بولۇپ، ئۇنىڭدا مىڭلىغان كۆل ۋە كۆلچەك، 2600 كىلومېتىر ئۇزۇنلۇقتىكى ئېقىن، 1300 كىلومېتىر پىيادە مېڭىش يولى ۋە 560 كىلومېتىر يول بار.

مەن بۇ باغچىنى 2024 - يىلى زىيارەت قىلغان بولۇپ، كۆپلىگەن شارقىراتما ۋە دەريالار قۇرۇپ، كۆللەردە سۇ ئازلاپ كەتكەن ئىكەن. بۇ باغچا ئامېرىكانىڭ غەربىدىكى ھاۋاسى نىسبەتەن ئۇنچە قۇرغاق ۋە ئىسسىق بولمىغان بىر باغچا بولۇپ، ئۇ گىگانت دەرەخلەر بىلەن مەشھۇر بولغان بولسىمۇ، ئەمما يەنىلا قۇرغاقلىق سەۋەبىدىن كۆپلىگەن ئورمانلار كۆيۈپ كەتكەن ئىكەن. باغچىنىڭ ھەممىلا يېرىگە گەرچە ئېپىقتىن ئېھتىيات قىلىش توغرىسىدىكى ئەسكەرتىمىلەر چاپلانغان بولسىمۇ، ئەمما ئېپىق ئۇچراتمىدىم.

ئامېرىكانىڭ 63 دۆلەتلىك باغچىلارنىڭ تىزىملىكى ۋە ئۇلار جايلاشقان شتاتلار

1. Acadia National Park, Maine
2. Arches National Park, Utah
3. Badlands National Park, South Dakota
4. Big Bend National Park, Texas
5. Biscayne National Park, Florida
6. Black Canyon of the Gunnison National Park, Colorado
7. Bryce Canyon National Park, Utah
8. Canyonlands National Park, Utah
9. Capitol Reef National Park, Utah
10. Carlsbad Caverns National Park, New Mexico
11. Channel Islands National Park, California
12. Congaree National Park, South Carolina
13. Crater Lake National Park, Oregon
14. Cuyahoga Valley National Park, Ohio
15. Death Valley National Park, California and Nevada
16. Denali National Park, Alaska
17. Dry Tortugas National Park, Florida
18. Everglades National Park, Florida
19. Gates of the Arctic National Park, Alaska

20. Gateway Arch National Park, Missouri
21. Glacier Bay National Park, Alaska
22. Glacier National Park, Montana
23. Grand Canyon National Park, Arizona
24. Grand Teton National Park, Wyoming
25. Great Basin National Park, Nevada
26. Great Sand Dunes National Park, Colorado
27. Great Smoky Mountains National Park, North Carolina and Tennessee
28. Guadalupe Mountains National Park, Texas
29. Haleakala National Park, Hawaii
30. Hawai'i Volcanoes National Park, Hawaii
31. Hot Springs National Park, Arkansas
32. Indiana Dunes National Park, Indiana
33. Isle Royale National Park, Michigan
34. Joshua Tree National Park, California
35. Katmai National Park, Alaska
36. Kenai Fjords National Park, Alaska
37. Kings Canyon National Park, California
38. Kobuk Valley National Park, Alaska
39. Lake Clark National Park, Alaska
40. Lassen Volcanic National Park, California
41. Mammoth Cave National Park, Kentucky
42. Mesa Verde National Park, Colorado
43. Mount Rainier National Park, Washington
44. National Park of American Samoa, American Samoa
45. New River Gorge National Park, West Virginia
46. North Cascades National Park, Washington
47. Olympic National Park, Washington
48. Petrified Forest National Park, Arizona
49. Pinnacles National Park, California
50. Redwood National Park, California
51. Rocky Mountain National Park, Colorado
52. Saguaro National Park, Arizona
53. Sequoia National Park, California
54. Shenandoah National Park, Virginia
55. Theodore Roosevelt National Park, North Dakota
56. Virgin Islands National Park, Virgin Islands
57. Voyageurs National Park, Minnesota
58. White Sands National Park, New Mexico
59. Wind Cave National Park, South Dakota
60. Wrangell-St. Elias National Park, Alaska
61. Yellowstone National Park, Idaho, Montana, and Wyoming

62. Yosemite National Park, California
63. Zion National Park, Utah

# دېموكراتلار ۋە جۇمھۇرىيەتچىلەر ئۇيغۇرلارنى خورلاش مەسلىسىدە ختايغا بېسىم ئىشلەتمەكتە



كارون دېمىرجيان

جۇلىئان بارنىس



دېموكراتلار ۋە جۇمھۇرىيەتچىلەر ئۇيغۇرلارنى خورلاش مەسلىسىدە خىتايغا بېسىم ئىشلەتمەكتە

جۇلىئان بارنېس، كارون دېمىرجيان

دېموكراتلار ۋە جۇمھۇرىيەتچىلەر بايدېن ھۆكۈمىتىنى ئۇيغۇرلارغا زۇلۇم قىلىۋاتقان خىتايغا تېخىمۇ كەسكىن تەدبىر قوللىنىشقا چاقىرىغان، ئەمما بۇ ئىككى پارتىيىنىڭ قوللانغان ئۇسۇللىرى پەرقلىق بولغان.

بۇ ھەپتە، نيۇيورك شتاتىنىڭ دېموكراتلار ۋەكىلى رىتچى تورېس (Ritchie Torres)، دۆلەت ئىستىخبارات ئىدارىسىنىڭ دىرېكتورى ئاۋرىل د. خەينېس (Avril D. Haines) قا خەت يېزىپ، خىتايىنىڭ ئۇيغۇرلارغا قىلغان زۇلۇملىرى ھەققىدىكى دوكلاتنىڭ تېخىچە تاپشۇرۇلمىغانلىقىنى كەسكىن ئەيىبلدى.

ئاۋام پالاتاسى چارشەنبە كۈنى، جۇمھۇرىيەتچىلەر پارتىيىسى تەرىپىدىن سۇنۇلغان لايىھىنى ماقۇللاپ، بايدېن ھۆكۈمىتىنى ئازسانلىق مىللەتلەرگە زۇلۇم قىلىۋاتقان خىتاي ئەمەلدارلىرى بىلەن بولغان ئالاقىنى ئۈزۈشكە قىستىدى.

ئامېرىكا ھۆكۈمىتى 2021-يىلى خىتايىنىڭ ئۇيغۇرلارغا قىلغان زۇلۇمىنى ئىرقىي قىرغىنچىلىق دەپ بېكىتكەن ۋە خىتايىنىڭ كىشىلىك ھوقۇق دەپسەندىچىلىكىگە قارىتا جازا يۈرگۈزىدىغان «ئۇيغۇر مەجبۇرىي ئەمگىكىنىڭ ئالدىنى ئېلىش قانۇنى» نى ماقۇللىغانىدى. تورېس ئەپەندى خىتاي كومپارتىيىسىنى ئىمما قىلىپ تۇرۇپ: «بۇ رەسمىي قارارلار يولغا قويۇلغاندىن كېيىن، خىتاي كومپارتىيىسىنىڭ نۆۋەتتىكى ئۇيغۇر مۇسۇلمانلىرىغا قاراتقان باستۇرۇش ۋە ئىرقىي قىرغىنچىلىق قىلمىشلىرى ھەققىدە ئىستىخبارات ئورگانلىرى پۈتۈنلەي جىمىپ كەتتى، شۇڭا مەن پۈتۈن فېدېرال ھۆكۈمەتنىڭ، بولۇپمۇ ئىستىخبارات ئورگانلىرىنىڭ بۇ تىۋىشسىزلىكىدىن ئىنتايىن ئەندىشە قىلىۋاتىمەن» دېدى.

ئۆتكەن يىلى، پارلامېنت دۆلەت ئىستىخبارات ئىدارىسىنىڭ دىرېكتورىدىن خىتايىنىڭ ئۇيغۇرلارغا قاراتقان كىشىلىك ھوقۇق دەپسەندىچىلىكى توغرىسىدا ئاشكارا دوكلات تەييارلىشىنى تەلەپ قىلىدىغان قانۇننى ماقۇللىغان بولۇپ، بۇ دوكلات بۇ يىل ئىيۇندا تاپشۇرۇلۇشى كېرەك ئىدى.

چارشەنبە كۈنى ئاۋام پالاتا خىتاي كومىتېتىنىڭ ئەزاسى توررېس ئەپەندى زىيارەتنى قوبۇل قىلغاندا، ئۆزىنىڭ خىتاي ھۆكۈمىتىنىڭ مۇسۇلمان ئاز سانلىق مىللەتلەر ئۈستىدىن يۈرگۈزۈۋاتقان ئىرقىي قىرغىنچىلىق قىلمىشلىرىنى ئاشكارە پاش قىلىش ئۈچۈن بۇ قانۇن لايىھىسىنى تەييارلىغانلىقىنى ئېيتتى.

خەينېس خانىمنىڭ باياناتچىسى توررېس ئەپەندىنىڭ خېتىنى تاپشۇرۇۋالغانلىقىنى ئېيتىپ قىلغان بولسىمۇ، ئۇنىڭغا ئىنكاس قايتۇرۇشنى رەت قىلدى.

پارلامېنت ئىستىخبارات ئورگانلىرىدىن نۇرغۇنلىغان مەخپىي ۋە ئاشكارا دوكلاتلارنى تەلەپ قىلىدۇ، بۇ ئورگانلار كۆپىنچە ھالدا بۇ دوكلاتلارنى ۋاقتىدا تاپشۇرالمىي قالىدۇ.

بايدېن ھۆكۈمىتىنىڭ ئەمەلدارلىرى خىتاينىڭ ئۇيغۇرلارغا يۈرگۈزۈۋاتقان زۇلۇمنى جىددىي مەسئەلە سۈپىتىدە قارايدىغانلىقىنى ۋە بېيجىڭنى تەنقىد قىلىشتىن قورقمايدىغانلىقىنى بىلدۈرگەن بولسىمۇ، بىراق توررېس ئەپەندىنىڭ قارشىچە، دوكلاتنىڭ كىچىكتۈرۈلۈشى گېئوپولىتىكىلىق مۇرەككەپلىكلەر تۈپەيلىدىن بولۇشى مۇمكىن ئىكەن.

ئۇ مۇنداق دەيدۇ: «بىز پەقەت گېئوپولىتىكىلىق مەنپەئەت ئۈچۈن ياكى خىتاي كومپارتىيىسىنى بىئارام قىلماسلىق ئۈچۈن ۋە ياكى ئۇلارنىڭ تىتاك تومۇرىغا تەگمەسلىك ئۈچۈنلا بۇ مەسئەلەرنى كۆرمەسكە سالىساق بولمايدۇ.»

ئۇيغۇرلارنىڭ ھەق-ھوقۇقىنى قوغداش مەسئەلىسىدە ئىككى پارتىيىنىڭ بىرلىككە كېلەلىشى پارلامېنت تارىخىدا ئاز كۆرۈلىدىغان ئەھۋال. «ئۇيغۇر كىشىلىك ھوقۇقىنى قوغداش» ۋە «ئۇيغۇرلارنى مەجبۇرىي ئىشلەتكەن شىركەتلەرگە مەبلەغ سېلىشنى چەكلەش» نى مەقسەت قىلغان بىر يۈرۈش قارارلار ئاۋام پالاتاسىدىكى ئىككى پارتىيىنىڭ كۆپ سانلىق ئاۋازى بىلەن ماقۇللاندى.

ئەمما ئامېرىكا پرېزىدېنت سايلىمى يېقىنلاشقانسېرى، ئۇيغۇرلارنىڭ قىيىنچىلىقى ئىككى پارتىيىنىڭ سىياسەتلىرىگە يۇغۇرۇلۇپ كەتتى، پارلامېنت ئەزالىرى، ئاۋام پالاتاسى، جۇمھۇرىيەتچىلەر پارتىيىسى ئارا كىشىلىك ھوقۇقىنى دەپسەندە قىلىۋاتقان خىتايلارغا قانداق جازا يۈرگۈزۈش ھەققىدىكى تەشەببۇس، بەس-مۇنازىرىلەر قايناپ كەتتى.

گەرچە پارلامېنتتىكى ھەر ئىككىلى پارتىيە ئۇيغۇرلارنىڭ تەقدىرىگە كۆڭۈل بۆلسىمۇ، بىراق خىتايغا قايسى جەھەتتىن قاتتىق قوللۇق قىلىش مەسئەلىسىدە ئۇزاقتىن بېرى ئىختىلاپ تۈگىمەي كەلدى.

جۇمھۇرىيەتچىلەر يېتەكچىلىرى بايىدىن ھۆكۈمىتىنى بېيجىڭغا نىسبەتەن ئاجىز سىياسەت يۈرگۈزۈش بىلەن ئەيىبلەش، دېموكراتلار جۇمھۇرىيەتچىلەرنى دىپلوماتىيىنى بۇزغۇنچىلىققا ئۇچرىتىدىغان رادىكال ئۇسۇللارنى قوللىنىش بىلەن ئەيىبلەشكە.

سايلام مەۋسۇمىنىڭ باشلىنىشىغا ئەگىشىپ، سىياسىي كەسكىنلىك كۈچەيمەكتە. بۇ ئايدا، ئاۋام پالاتاسى جۇمھۇرىيەتچىلەر پارتىيىسى، ئاۋام پالاتاسىنى كونترول قىلىدىغان سايلامدىن ئىلگىرى دۆلەت بىخەتەرلىك مەسلىسىدە كۈچ كۆرسىتىشنىڭ بىر ۋاسىتىسى سۈپىتىدە دېموكراتلارنىڭ قارشى چىقىدىغانلىقىنى بىلىپ تۇرۇپمۇ خىتايغا مۇناسىۋەتلىك بىر قاتار قانۇن لايىھىلىرىگە بېلەت تاشلىدى.

چارشەنبە كۈنى ماقۇللانغان «خىتاي كوممۇنىستىك پارتىيىسىنى چەكلەش قانۇنى» دا، خوڭكوڭنىڭ ئاپتونومىيىسىنى چەكلەش، تەيۋەنگە تەھدىت سېلىش ياكى خىتايدىكى ئېتنىك گۇرۇپپىلارنىڭ، جۈملىدىن ئۇيغۇرلارنىڭ ھەق-ھوقۇقىنى دەپسەندە قىلىش سىياسەتلىرىنى تۈزۈشتە مۇھىم رول ئوينىغان ھەرقانداق خىتاي كومپارتىيە ئەزالىرىغا جازا يۈرگۈزۈلىدىغانلىقى بەلگىلەنگەن. بۇ جازالار خىتاي ئەمەلدارلىرىنىڭ مال-مۈلكىنى توڭلىتىش، ئۇلارنىڭ ئامېرىكىغا كىرىشىنى چەكلەش قاتارلىقلار. پەقەت بىرلەشكەن دۆلەتلەر تەشكىلاتىدىكى يىغىنلارغا قاتنىشىش، ئىستىخبارات توپلاش پائالىيەتلىرىگە قاتنىشىش ياكى پىرىنسىپلارنىڭ چەكلىك رۇخسەتكە ئېرىشكەن ئەھۋاللار بۇنىڭ سىرتىدا.

ئاۋام پالاتاسى چارشەنبە كۈنى 243 گە قارشى 174 ئاۋاز بىلەن بۇ قانۇن لايىھىسىنى ماقۇللىدى، بۇنىڭغا دېموكراتچىلار پارتىيىسىنىڭ 33 ئەزاسىمۇ ئاۋاز بەردى، جۇمھۇرىيەتچىلەر پارتىيىسىنىڭ ئىككى نەپەر ئەزاسىدىن باشقا ھەممىسى بۇ قانۇنغا ئاۋاز بەردى.

گەرچە بۇ قانۇن لايىھىسى خېلى كۆپ دېموكراتچىلارنىڭ قوللىشىغا ئېرىشكەن بولسىمۇ، ئەمما ئاۋام پالاتا ئەزالىرى بۇ قانۇندىكى جازا تەدبىرلىرىنىڭ ھەددىدىن زىيادە كەڭ دائىرلىك ئىكەنلىكىنى ۋە جازا ئوبېكتىنىڭ خىتاي ھۆكۈمىتىنىڭ بارلىق رەھبەرلىرىنى ئۆز ئىچىگە ئالدىغانلىقىنى ئوتتۇرىغا قويدى.

چارشەنبە كۈنى، تاشقى ئىشلار كومىتېتىدىكى باش دېموكراتچى، نيۇ-يورك ئاۋام پالاتا ئەزاسى گرېگورى ۋ. مېكس (Gregory W. Meeks) «بۇ قانۇن لايىھەسى بېيجىڭ بىلەن بولغان يۇقىرى دەرىجىلىك دىپلوماتىيىنى بۇزۇۋېتىدۇ» دېدى. ئۇ يەنە بۇ قانۇن «ئۇيغۇرلار، خوڭكوڭلىقلار ۋە تەيۋەن خەلقىگە قىلچە پايدىسىز بولۇپلا قالماي يەنە ئامېرىكىنىڭ مەنپەئەتىگە مۇناسىۋەتلىك خىتاي بىلەن بولىدىغان ئۇچرىشىشنى ئىنتايىن قىيىنلاشتۇرۇپ قويدۇ» دېدى.

توررېس ئەپەندى ئۆزىنىڭمۇ جۇمھۇرىيەتچىلەر پارتىيىسىنىڭ بۇ ھەرىكىتىگە قارشى بېلەت تاشلىغانلىقىنى، بۇ قانۇننىڭ خىتاي بىلەن بولغان دىپلوماتىيە ئالاقىنى ئۈزۈپ قويۇش ئېھتىماللىقى بارلىقىنى، ئەكس تەسىر پەيدا قىلىپ قويۇشى مۇمكىنلىكىنى بىلدۈرگەن.

ئۇ: «دۇنيادىكى ئەڭ خەتەرلىك ھەقىقەتلەرنىڭ بىرى شۇكى: ئامېرىكا بىلەن خىتاي ئوتتۇرىسىدىكى ئۆزئارا چۈشىنىشنىڭ كەمچىللىكى» دېدى. ئۇ يەنە «چۈشىنىشنىڭ يېتەرلىك بولماسلىقى پەقەت بىر قېتىملىق تاسادىپىي ھادىسە ياكى خاتا ھېسابلاش تۈپەيلىدىن ئاپەت خاراكتېرلىك ئۇرۇش پارتىلاپ كېتىشى مۇمكىن» دېدى.

ئاقسارايىمۇ مۇشۇ ھەپتىنىڭ بېشىدا مۇشۇنىڭغا ئوخشاش ئەيىبلەشنامە ئېلان قىلىپ، «بۇ قانۇن بەلكىم ئىككى دۆلەت ئوتتۇرىسىدىكى بارلىق ئالاقە يوللىرىنى ئۈزۈۋېتىشى مۇمكىن» دېگەن.

جۇمھۇرىيەتچىلەر بۇ خىلدىكى تەبىرىلەرگە نارازىلىق بىلدۈرۈپ، بۇ قانۇن لايىھىسىنىڭ خىتاي رەھبەرلىرى بىلەن دىپلوماتىك مۇناسىۋەت ئورنىتىشنى بىۋاسىتە چەكلىمەيدىغانلىقىنى ئەسكەرتتى.

قانۇن لايىھىسىنىڭ تەشەببۇسكارى، مېچىگان شتاتىنىڭ جۇمھۇرىيەتچىلەر ۋەكىلى لىسا ماككلېن (Lisa McClain) پارلامېنتتا: «قانۇن لايىھىسىنىڭ ھېچقانداق يېرىدە، ئۇلار بىلەن پاراڭلاشمايمىز ياكى دىپلوماتىك مۇناسىۋەت ئورناتمايمىز دېگەن ماددا يوق» دېدى.

ماككلېن يەنە بايىدىن ھۆكۈمىتىنىڭ خىتاي بىلەن دىپلوماتىك مۇناسىۋەت ئورنىتىش تىرىشچانلىقىغا بولغان نارازىلىقىنى ئىپادىلەپ: «مەن ئۇلارنىڭ ۋەدىسىدە تۇرۇشىنى ئۈمىد قىلغان ئىدىم، ئەمما ئۇلار ئۇنداق قىلمىدى ۋە قىلمايۋاتىدۇ» دېدى.

ئىنگىلىزچىدىن ئازادئاي غەيرەت تەرجىمىسى

مەنبە:

<https://www.nytimes.com/2024/09/25/us/politics/congress-uyghurs-china.html>



ھەممىز مەزلۇم

كۇرشات ئوغلى

## بىز ھەممىمىز مەزلۇم

### كۆرۈش ئوغلى

خىتاي ھۆكۈمىتى ئۇيغۇر مىللىتىگە قاراتقان ئىرقىي قىرغىنچىلىقنىڭ مەلۇم قەدەم باسقۇچلىرىنى تاماملاپ، پىلان بويىچە ئىشكىنى قايتا ئاچقان بولسۇن ۋە ياكى دىئاسپورادىكى ئۇيغۇرلارنىڭ تىرىشچانلىقى بىلەن ئېرىشكەن خەلقئارانىڭ بېسىمىدىن بولسۇن، يېقىندىن بۇيان دىئاسپورادىكى ئۇيغۇرلارنىڭ ۋەتەننىگە بېرىپ تۇغقان يوقلىشىغا يول قويۇش پوزىتسىيىسىدە بولماقتا. بۇ سەۋەپتىن بولۇپمۇ 2024 - يىلىنىڭ بېشىدىن باشلاپ ۋەتەنگە بېرىپ كېلىدىغانلارنىڭ سانى كۆپەيمەكتە. شۇنىڭ بىلەن بىللە دىئاسپورا ئۇيغۇرلارنىڭ ھەق-ھوقۇقلىرى، ئىرقىي قىرغىنچىلىققا ئۇچراۋاتقان ئۇيغۇرلار ئۈچۈن قولىدىن كەلگىنىچە تىرىشۋاتقان ئۇيغۇرلار ئارىسىدا، مۇشۇنداق كەسكىن بىر ۋەزىيەتتە خىتاي ئىشغالىيىتىدىكى ئانا ۋەتەننىگە بېرىپ كېلىشنىڭ توغرا - خاتالىقى ھەققىدە غۇلغۇلا ۋە تالاش-تارتىش ئۇلغايماقتا. بەزىلەر ھازىرقى ۋەزىيەتتە ۋەتەنگە بېرىش، خىتاينىڭ «ئىرقىي قىرغىنچىلىق قىلىمدۇق، ئۇيغۇرلار ئوز ۋەتەننىگە ئەركىن بېرىپ كېلەلەيدۇ» دېگەن سەپسەتسىگە دەستەك بەرگەنلىك بولىدۇ دېيىشىمە، يەنە بەزىلەر «ۋەتەنگە بېرىپ ئاتا-ئانىسىنى، قېرىنداشلىرىنى يوقلاش، ئۇلار بىلەن كۆرۈشۈش بىر ئىنساننىڭ ئەقەللى ھوقۇقى» دەپ بۇ ئىشلارنى يوللۇق كۆرگۈچىلەرمۇ بولماقتا.

ئۇنداقتا بۇ مەسىلىگە قارىتا دىئاسپورا بىز قانداق پوزىتسىيىدە بولۇشىمىز كېرەك؟ يۇقۇردىكى ئىككى خىل پىكىردە بولۇۋاتقانلارنىڭ پىكىرىنى ئەتراپلىق ئويلىنسا، ئۇلارنىڭ ئۆزلىرىنىڭ مەيدانى ياكى مەنپەئەتى بويىچە بولغاندا ئورۇنلۇق تەرەپلىرى بار. ئالدى بىلەن بۇ ھەقتە قارشى تۇرغۇچىلارنىڭ پىكىرىنى يەكۈنلىسەك مۇنداق ئۈچ جەھەتكە يىغىنچاقلاشقا بولىدۇ.

بىرىنچىدىن، يۇقىرىدا دېگەندەك، خىتاي ئىشغالىيىتىدىكى ۋەتەنگە مۇشۇنداق بىر ۋەزىيەتتە بېرىش، خىتاي تەرەپتە تۇرۇپ ئىرقىي قىرغىنچىلىقنى ئىنكار قىلغانلىق بولىدۇ.

ئىككىنچىدىن، ۋەتەنگە بارغانلارنى ئەلبەتتە خىتاي ئۆزلىرى ئۈچۈن ئىشلەشكە مەجبۇرلاش، تۇزاققا دەستىش مۇمكىنچىلىكى يۇقىرى.

ئۈچىنچىدىن، ۋەتەنگە بېرىپ كېلىدىغانلارنىڭ سانىنىڭ ئېشىشىغا ئەگىشىپ، ۋەتەن سىرتىدىكى دەۋا سېپىنىڭ ئاجىزلىشىشىنى كەلتۈرۈپ چىقىرىش خەۋپى بار.

ئەمدى ۋەتەنگە قايتىۋاتقانلارنىڭ قىلمىشىنى يوللۇق كۆرگۈچىلەرنىڭ پىكرى بولسا ئاساسەن، خىتاينىڭ دىئاسپورادىكى ئۇيغۇرلارنى ۋەتەنگە قايتىپ تۇغقان يوقلىشىغا يول قويۇشى، قانداقتۇر ئالاھىدە ئېتىبار بولماستىن، ئۇيغۇرلارنىڭ ئەسلىدىكى تۇغقان يوقلاش ھوقۇقىنى قايتۇرۇپ بەرگەنلىكتۇر. ئۆز ۋەتەنگە بېرىپ كېلىش ئەڭ ئەقەللى ئىنسانىي ھوقۇقتۇر. خىتايغۇ خالىغاندا تارتىۋېلىپ خالىغاندا قايتۇرۇپ بەرسۇن، ئەگەر بىزمۇ بۇنىڭغا قارشى تۇرساق شۇ زوراۋان خىتايدىن نىمە پەرقىمىز قالدۇ؟ دېيىشتىن ئىبارەت بولماقتا.

بۇ ئىككى خىل پىكىردە بولغۇچىلار ئۆزلىرىنى چىقىش قىلىپ سۆزلەۋاتقانلىقى، ۋەتەنگە بېرىپ تۇغقان يوقلاۋاتقان ئۇيغۇرلارنىڭ مەيدانىدا تۇرۇپ بۇ ئىشقا باھا بەرمەيۋاتقانلىقى ئېنىق. يەنە ئەشۇ تۇغقان يوقلاش ھەرىكىتىگە ئىشتىراك قىلغۇچى ئۇيغۇرلار ئۆز قىلمىشىدىن كېلىپ چىقىدىغان ئاقىۋەت، ۋە مەجبۇرىيەت مەسلىسىدۇر. ئەگەر بىز ئۇلارنىڭ مەيدانىدا تۇرۇپ بۇ ئىش ئۈستىدە ئەستايىدىل ئويلاشساق، تۆۋەندىكىدەك بىرنەچچە نوقتىنى ئېنىق كۆرۈۋالالايمىز.

بىرىنچىدىن، ئۇيغۇرلار تۇغقان يوقلاپ ۋەتەنگە بارسۇن، ۋە ھەتتا خىتاي ھۆكۈمىتىنىڭ بېسىمى بىلەن خىتاي ئۇچۇن ئىشلىسۇن، ئۇ يەنىلا زۇلۇمغا ئۇچراپ، ھاياتى ۋە قېرىنداشلىرىنىڭ گۆرۈگە ئېلىنىشى خەۋپى بىلەن شۇ ئىشلارنى قىلىشقا مەجبۇرلانغۇچى بولىدۇ. ئۇلار خىتاينىڭ ۋەھىمىسىگە ئۇچراۋاتقاندا، بىزمۇ ئۇلارغا قوشۇپ خائىنلىقنىڭ ۋەھىمىسىنى بەرسەك توغرا بولمايدۇ. بۇ ئىشنىڭ ئاقىۋىتى شۇكى، ۋەتەنگە بېرىش كېلىش قىلمىساق، ئالاقە پۈتۈنلەي ئۈزىلىدۇ، بىز پۈتۈنلەي ئىككىگە پارچىلىنىمىز، خىتايغا پايدا، ئۇيغۇرلارغا زىيان بولىدۇ؛ بېرىپ كېلىش داۋاملاشسا خائىنلىق ئوينى يەنە قىزىدۇ، تېخىمۇ پارچىلىنىمىز، ئۇ ئىشلار خىتايغا يەنىمۇ پايدا بولىدۇ. بىز بۇ يەردە ئاۋام خەلق توغرىسىدا پىكىر ئالماشتۇرۋاتىمىز، مۇھاجىرەتتىكى ئۇيغۇرلار شۇ ئاۋام خەلقىنىڭ بىر پارچىسى. ئاۋام خەلقىنى قان-قېرىنداشلىرىدىن ئايرىلىشقا مەجبۇرلاش تارىخقا يېزىلىدىغان جىنايەت، بىزمۇ بۇ نوقتىدا شۇ تارىخنىڭ بىر قىسمى بولۇپ قالماسلىقىمىز كېرەك. بۇ كىرىزىسنى ئۇيغۇر دەۋاسىغا پايدىلىق يۆلىنىشكە ئۆزگەرتىش ئۈچۈن، ئاۋام خەلقىنىڭ تاللىشىغا ھۆرمەت قىلىپ، ۋەتەنگە بېرىۋاتقانلار قايتىپ كەلگەندىن كېيىن يەنە داۋاملىق ئۆز قوينىمىزغا ئېلىپ، ئۇلارغا ئۆزىنىڭ ھەقىقىي ئورنىنى تونۇۋېلىش پۇرسىتى بېرىشىمىز لازىم.

ئىككىنچىدىن، مۇھاجىرەتتىكى ئۇيغۇرلار ۋەتەن ۋە ۋەتەندىكى ئۇرۇق-تۇققانلار توغرىلۇق ئۇچۇر، خەۋەرلەرگە تەشنا، شۇنداقلا ۋەتەندىكىلەرگىمۇ بىزنىڭ ئۇچۇرلىرىمىز كېرەك. بۇ بىر ئايرىلماس باغ بولۇپ، بىر شەكىللەردە ئۇلىنىپ تۇرۇشى، ئۈزۈلۈپ قالماسلىقى كېرەك. ۋەتەن توغرىلۇق ئۇچۇر قانچە كۆپ بولسا بىز ئۆز ئىشلىرىمىزنى توغرا يولىنىشتە ئېلىپ بارالايمىز شۇنداقلا مۇھاجىرەتتىكى

مەۋجۇتلىقىمىز، قىلىۋاتقان ئىشلىرىمىز بىلەن ۋەتەندىكىلەرگە ئازراق بولسىمۇ ئۈمىد بېغىشلىيالىشىمىز مۇمكىن.

ئۈچىنچىدىن، خىتاينىڭ شۇنچە ئىقتىساد ۋە دىپلوماتىيە بايلىقلىرىنى ۋەتەن سىرتىدىكى ئۇيغۇرلارنى پارچىلاشقا ۋە يوق قىلىشقا سەرپ قىلىشىنىڭ ئۆزىلا بىزنىڭ ئەڭ چوڭ ئۇتۇقىمىز. خىتاي ھۆكۈمىتى قوللىنىپ يوپۇرۇپ دىئاسپورادىكى ئۇيغۇرلار بىلەن كارى بولماي ئۆزىنىڭ ئىشنى قېلىۋەرگەن بولسا، ۋەتەندىكى ئۇيغۇرلارنى يوقىتىشتا ھازىرقىدىنمۇ بەكرەك، ۋە بۇرۇنراق ئۆزلىرى كۆزلىگەن نەتىجىلەرگە ئېرىشكەن بولاتتى. چۈنكى، ھازىرقى مەۋجۇت خەلقئارالىق قانۇن ۋە خەلقئارا مۇناسىۋەت ئۇلار قۇرۇق داۋراڭدىن باشقا ھېچ نېمە قىلالىمىغان بولاتتى. ئەمما ئۇلارنىڭ ھەددىدىن زىيادە تەدبىر سۇيىقەستلەر بىلەن دىئاسپورادىكى ئۇيغۇرلارنىڭ زۇۋاننى چىقارماسلىقىغا ئۇرۇنۇشى، ئەكسىچە بىزگە ۋە پۈتۈن دۇنياغا ئۇلارنىڭ ئاجىزلىقلىرىنى كۆرسىتىپ بېرىۋاتىدۇ.

ۋەتەنگە قايتىشقا قارشى تۇرغۇچىلارنىڭ تۇغقان يوقلاپ قايتىپ كەلگەن ئۇيغۇرلارنىڭ خىتاي ئۈچۈن جاسۇسلىق قىلىپ، دىئاسپورادىكى ئۇيغۇرلارنىڭ ئۇچۇرىنى خىتاي ھۆكۈمىتىگە سېتىشىدىن ئەنسىرەش خاھىشىنى ئىپادىلىشى ئەڭ گەۋدىلىك بولماقتا. بۇ ھەقتە ھەتتا تۇغقان يوقلاش ئۈچۈن بېرىپ خىتاي ھۆكۈمىتىنىڭ بېسىمى بىلەن شۇنداق بىر ۋەزىپىنى ئۈستىگە ئېلىپ قايتىپ كەلگەن كانادادا ياشايدىغان بىر ئۇيغۇرنىڭ سوتسىئال مېدىيالاردا بەرگەن گۇۋاھلىقى بۇنداق ئېھتىماللىقنىڭ رېئاللىق ئىكەنلىكىنى دەلىللەپ تۇرۇپتۇ.

خىتايغا مۇھاجىرەتتىكى ئۇيغۇرلارنىڭ ئۇچۇرلىرىنىڭ زادى نېمە قىممىتى بار؟ ئۇنىڭ بىردىن-بىر كېرىكى ھەر بىر ئۇيغۇرنىڭ جەددى-جەمەتىگە ۋەھىمە پەيدا قىلىش. ئالدىغا شۇنداق رەسىم ۋە سىنلارنى تاشلاپ «سېنىڭ پۈتۈن ئىش ھەرىكىتىڭ بىزنىڭ نازارىتىمىزدە. بىز ھەممىنى بىلىپ تۇرىمىز ھەددىڭنى بىل» دېگەننى ھېس قىلدۇرۇش. بىزدە ئۇنىڭدىن ئارتۇق خىتايغا يارىغۇدەك نىمە ئۇچۇر بولسۇن. رادىكال ئىسلام مۇسۇلمانلارنى دوزاق ۋەھىمىسى ۋە ئۆزىنىڭ زوراۋان ھەرىكەتلەرنى قىلىش ۋەھىمىسى بىلەن قورقۇنۇشقا سېلىپ ئۆزىگە ئەگەشتۈرۋاتىدۇ. خىتاينىڭ دىئاسپورادىكى ئۇيغۇرلارغا قارىتىۋاتقان تاكتىكىسىمۇ شۇنداق ۋەھىمە پەيدا قىلىشتىن باشقا نەرسە ئەمەس. ۋەھىمە ئىنسانلار ئۆڭكۈر ئادىمى بولۇپ ياشاشتىكى بىردىن بىر ئامىل. ۋەھىمدىن قۇتۇلۇشنىڭ بىردىن-بىر توغرا ئۇسۇلى بىلىشتۇر. بىز ئالدى بىلەن خىتاينى ياخشى بىلىشىمىز، ئۇلارنىڭ قانداق ئويۇن ئوينىۋاتقانلىقىنى تەھلىل قىلىشىمىز لازىم. ئەگەر شۇنداق قىلالىساق ئۈنۈملۈك چارە-ئاماللارنى ئويلىشىپ، توغرا يولنى تاللاپ ماڭالايمىز. ۋەتەنگە بېرىپ كېلىۋاتقانلارنى توسۇش، ئۇرۇق-تۇغقانلىرى بىلەن كۆرۈشمەسلىككە دەۋەت قىلىش، ئۇ يەنە بىر خىل جازا ھېسابلىنىدۇ. جازالاش ئۇسۇلى

بىلەن تەربىيەلەش ھەرقانداق چاغدا مائارىپتا قوللىنىلغان توغرا ئۇسۇل بولۇپ باققان ئەمەس. « ئاللاھقا ئامانەت، ساق بېرىپ ساق قايتىپ كېلىڭلار » دەپ يولغا سېلىپ قويۇش نۆۋەتتىكى ئەڭ توغرا ئۇسۇل. بۇ خۇددى ھامىلە چۈشۈرۈش ياكى چۈشۈرمەسلىك ئاياللارنىڭ ئۆز تاللىشى بولۇش كېرەكلىكى ھەققىدىكى كۆز قاراشقا ئوخشاش. چۈنكى نىكاھسىز تېپىلغان بالا، تۇغما كېسىلى بارلىقى بىلىنگەن ياكى باسقۇنچىلىقتىن ھامىلدار بولغان بولسۇن، تۇغۇش جەريانىدىكى ئازابتىن باشقا، تۇغۇلغاندىن كېيىنكى ئازاپنىمۇ شۇ ئانا بولغۇچى ئۆزى تارتىدۇ. ئەگەر بالىنى چۈشۈرۈۋەتسە ئۇنىڭدىن كېلىدىغان گۇناھكارلىق تۇيغۇسى ۋە ئىجتىمائىي بېسىملاردىن كەلگەن ئازابىنى تارتقۇچى شۇ ئانا بولۇشى خالىمىغان ئايال بولىدۇ. بىز ۋەتەنگە بېرىشنى ئويلىشىۋاتقان ئۇيغۇرلارنى شۇنداق ئايالغا ئوخشىتايلى. باراي دېسە خىتايىنىڭ ۋەھىمىسى، خائىن ئاتىلىش ۋەھىمىسى، بارماي دېسە بىر پۇتى گۆرگە ساڭگىلىغان ئۆزىنىڭ يولىغا تەلمۈرۈپ تۇرغان ئاتا-ئانا ۋە قان-قېرىندىشى. شۇ بېسىم ۋە ۋەھىملەرنى روھىدا كۆتۈرۈپ يۈرگۈچى شۇ يولنى تاللىغان ئىنسان بولىدۇ. بىزنىڭ ئۇلارنىڭ ئازابلىرىنى ئېغىرلىتىدىغان ھەقىقىي يوق. خىتاي ئۈچۈن ئىشلەشكە ۋەدە بەرگەن تەقدىردىمۇ ئۇلار يەنىلا زىيانكەشلىككە ئۇچرىغۇچى. بىز ئاشۇنداق زىيانكەشلىككە ئۇچرىغۇچىلارنى ئۆزىمىز تەرەپكە تارتىپ، ئۇلارغا تەسەللى بېرىشىمىز كېرەكمۇ، ياكى يېتىم قالدۇرۇشىمىز ۋە ياكى خىتاي تەرەپكە ئىتتىرىشىمىز كېرەكمۇ؟ بىزدە خىتايغا ساتقۇدەك نېمە مەخپى ئۇچۇر بولسۇن؟ بىزگە ۋەھىمە سېلىشتىن باشقىغا ئىشلەتمەيدىغان ۋە شۇنىڭدىن باشقىغا يارمايدىغان ئۇچۇردىن باشقا ئۇچۇر يوق. دىئاسپورادىكى ئۇيغۇرلار پەقەت توقۇمىمىزنى قارىمىزغا ئېلىپ، «بىلسە نېمە قىلالايتتى» دەپ ۋەھىمە ئىچىدە ياشىماسلىقنى تاللىغان چېغىمىزدا خىتايىنىڭ ئوچۇق ئاشكارە ئۆلتۈرۈشتىن باشقا تاكتىكىسى قالمايدۇ. بىزگىچە؟ بىزگە كېرىكى دەل سانىمىزنى ئاۋۇتۇش. بىزگە ۋەھىمە پەيدا قىلىشتىن باشقىغا يارمايدىغان ئۇچۇرلاردىن بەكرەك قىممەتلىك نەرسە قانداق قىلىپ دىئاسپورادىكى ھەر بىر ئۇيغۇرنى ئېيىققا، بۆرىگە بەرمەسلىك بولۇشى كېرەك. نامايىشقا چىقىۋاتقانلار يەنىلا شۇ نامايىشتا، خىتاي بىلمەمدۇ؟ بىلىدۇ. ئەمما نېمە قىلالىدى؟ خىتايىنىڭ بىزدىن تالىشىۋاتقىنى، ۋە ئالاقىدا ئوينىتمەن دەۋاتقىنى شۇ ۋەھىمە تۈزىقىغا چۈشۈۋاتقان ۋە شۇنىڭغا ئىشىنىدىغان ئۇيغۇرلار. ئۇلارنى شۇ ۋەھىمدىن قۇتۇلدۇرۇش بىزنىڭ ھەركەت نىشانىمىز بولۇشى كېرەك.

قايسىمىز جانىجان مەنپەئەتمىزگە تاقىشىدىغان ئىجتىمائىي بىخەتەرلىك نۇمۇرىمىز، بانكا ھېسابىمىز دېگەندەك ئۇچۇرلارنى ئۆز-ئارا ئورتاقلىشىمىز؟ دىئاسپورادا قانداق ئۇچۇرلارنى ئورتاقلىشىش، قانداق ئۇچۇرلارنى ئورتاقلاشماسلىق توغرىسىدا ئاددى ساۋاتلار تارقىتىلسا، شۇلار ئۆزلەشتۈرۈلسە، بۇمۇ ئىشلارنى توغرا ھەل قىلىشنىڭ بىر يولى ئەمەسمۇ؟

ھەققانىيەت، مىللەتچىلىكتىن ھالقىغان بىز قوغلىشىشقا تېگىشلىك ئەڭ ئالى نىشانىدۇر. ۋەتەنگە بېرىپ كېلىۋاتقانلار بىلەن، بېشىنى ئىچىگە تىقىۋېلىپ ياشاۋاتقانلار بىلەن ئەمەس، ھەقسىزلىككە ئۇچراۋاتقانلارنىڭ ھەق-ھوقۇقى ئۇچۇن داۋاملىق چۇقان سېلىش، ئۇنى دەلىل ئىسپاتلا بىلەن پۈتۈن دۇنياغا داۋاملىق ئاشكارىلاش بىز قىلىشقا تېگىشلىك خىزمەت. بۇ، دەل ۋەتەن سىرتىدىكى مۇھاجىرەتتە ياشاۋاتقان ئۇيغۇرلارنىڭ قولىدىن كېلىدىغان ئەڭ ئۈنۈملىك خىزمەت. دىئاسپورادىكى ئۇيغۇر بولۇش سۈپىتىمىز بىلەن بىزنىڭ خىزمىتىمىز ئورتاق بىر نىشان ئۇچۇن تەشكىللىنىش، ئۇيۇشۇش، ئەۋلادلىرىمىزنىڭ ئۇيغۇرلۇق ھىس-تۇيغۇسىغا باي، بىلىملىك، ياراملىق ئۇيغۇر پەرزەنتى قىلىپ يېتىشتۈرۈشكە ئەھمىيەت بېرىش، سانىمىز ئاشۇرۇش ۋە ئۆزىمىزنى كۈچەيتىشتىن ئىبارەت. بېشىنى ئىچىگە تىقىپ ياشاۋاتقانلارمۇ، ۋەتەنگە بېرىپ كېلىۋاتقانلارمۇ، بىزنىڭ بىر پارچىمىز بولۇشى كېرەك. ۋەتەن ئىچىدىكى ئۇيغۇرلارنىڭ ئىنسانلىق ھەق-ھوقۇقى دەپسەندە قىلىنىۋاتقان شارائىتتا، دىئاسپورادىكى ئۇيغۇرلارمۇ بىر بىرىمىزنىڭ ئىنسانىي ھەق-ھوقۇقلىرىمىزنى تاجاۋۇز قىلىدىغان ھەرىكەتلەردە بولماسلىقىمىز كېرەك.

ئاجىز قالغاندا ئاۋاز چىقىرىش، ئاجىز ئۇچۇن چۇقان سېلىش ئاجىزنىڭ ئەڭ ئۈنۈملىك قورالى بولىدۇ. مۇھاجىرەتتىكى ئۇيغۇرلار جەزمەن ئۆزىمىزنى ساقلاپ قېلىشقا تىرىشىشىمىز كېرەك. ئۆزىمىزنى ۋە كۈچىمىزنى ساقلاپ قېلىش، ھازىرقى ۋەزىيەتتە بىز قىلالايدىغان ئەڭ مۇھىم ئىش. بىزلا مەۋجۇت بولۇپ تۇرىدىكەنمىز خىتاي ئارام-خۇدا ئۇخلىيالايدۇ. بىز ئۆزىمىزنى ساقلاپ قېلىش بىلەن بىللە خىتاينىڭ زۇلىمىدا ئېزىلىۋاتقان، يوق قىلىنىۋاتقانلار ئۇچۇن چۇقان سالغاج ئۇلار ئۇچۇن ھۇررا توۋلايدىغان بىر كۈننىڭ كېلىدىغانلىقىغا ئىشىنىشىمىز كېرەك. مەيلى ۋەتەن ئىچىدە ئىرقى قىرغىنچىلىققا ئۇچراۋاتقان ئۇيغۇر بولايلى، مەيلى دىئاسپورادا بېشىمىزنى ئىچىمىزگە تىقىۋېلىپ ياشاۋاتقان ئۇيغۇرلار بولايلى، بىز ھەممىمىز زۇلۇمغا ئۇچرىغۇچى.



كارخانا رەھبەرلىرىنىڭ ھورۇنلۇقى  
يېڭىسىكى سەككىز خىل ياپونچە ئۇسۇلى

## كارخانا رەھبەرلىرىنىڭ ھورۇنلۇقنى يېڭىشىدىكى سەككىز خىل ياپونچە ئۇسۇلى

### كېۋىن

ھەممەيلىن بۇنداق ئەھۋاللارغا دۇچ كەلگەن بولۇشىمىز مۇمكىن، نىمە قىلارىمىزنى بىلەلمەي قۇرۇق ئېكرانغا تىكىلىپ قاراپ ئولتۇرۇپ كېتىدىغان، يېڭى تۈرلەرنى باشلاشقا ئىلھام تاپالمايدىغان، ھەمدە قولىدىكى ۋەزىپىلەرنى ۋاقتىدا تۈگىتىشكە ھورۇنلۇق قىلىدىغان دېگەندەك. ھورۇنلۇق ئىش ئۈنۈمىنى تۆۋەنلىتىۋېتىپ، نىشانغا يېتىشكە توسقۇنلۇق قىلىدۇ. ئەمما، ياپونلۇقلارنىڭ ھورۇنلۇقنى تۈگىتىپ، ئىزىمىزغا چۈشۈپلىشىمىزغا ياردەم بېرىدىغان ئاقىلانە چارە - تەدبىرلىرى بار.

بۇ ماقالىدا ياپون مەدەنىيىتىدىن ئۆزلەشتۈرۈلگەن 8 تۈرلۈك ئۇسۇل ئۈستىدە توختىلىمەن، بۇلار:

1. ئىكگائى (Ikigai): ھاياتلىقنىڭ مەنىسىنى تېپىش
2. كائزېن (Kaizen): كىچىك ئۆزگىرىشلەردىن باشلاش
3. پومودورو (Pomodoro) تېخنىكىسى: ۋاقتىنى كونترول قىلىش
4. ھارا خاچى بۇ (Hara Hachi Bu): مۆتىدىللىكنى ساقلاش
5. شوشىن (Shoshin): يېڭى ئۈگەنگۈچى روھى ھالىتىنى يىتىلدۈرۈش
6. ۋابى-سابى (Sabi-Wabi): كەمتۈكلۈكلەردىن گۈزەللىك تېپىش
7. شىنرىن-يوكۇ (Shinrin-Yoku): تەبىئەت بىلەن ئۇچرىشىپ تۇرۇش
8. كاكېبو (Kakeibo): ئىقتىساد باشقۇرۇش

1. ئىكگائى (Ikigai): ھاياتلىقنىڭ مەنىسىنى تېپىش

ھورۇنلۇق بىلەن كۈرەش قىلىشنىڭ ئەڭ ئۈنۈملۈك ئۇسۇللىرىدىن بىرى ئىكگائىنى، يەنى ھاياتلىقنىڭ مەناسىنى ياكى مەۋجۇتلۇقىڭىزنىڭ سەۋەبىنى بايقاشتۇر. مەقسىدىڭىز ئېنىق بولسىلا ئىشلىرىڭىزنى ۋاقتىدا تاماملاشقا ئىلھام بولىدۇ. ئارتۇقچىلىقلىرىڭىز، قىزىقىشىلىرىڭىز ۋە ئەتراپىڭىزدىكى دۇنيانىڭ ئېھتىياجلىرى ئۈستىدە ئويلىنىڭ.

سىزنى روھلاندۇرىدىغان ۋە قانائەتلىنىدىغان نەرسە نېمە؟



ھاياتىنىڭ مەنسىنى تاپقان كىشىنىڭ ئۈلگىلىك مىساللىرىدىن بىرى تېيىچى ئىگاراشى (Teiichi Igarashi) بولۇپ، ئۇ ئەنئەنىۋى ياپون قەغىزى ياساش ھۈنەرگە بولغان قىزىقىشىنى قوغلىشىپ، مەلۇم بىر شىركەتتىكى يۇقۇرى مۇئاشلىق خىزمىتىدىن ئىستىپا بېرىپ، تاغلىق بىر يېزىغا كۆچۈپ بېرىپ، ھاياتىنى بۇ قەدىمىي ھۈنەر- سەنئەتنى ساقلاپ قېلىشقا بېغىشلىغان. ئۇ ئۆزىنىڭ خىزمىتى بىلەن مەقسىتىنى بىرلەشتۈرۈش ئارقىلىق، يېڭى ئېنېرگىيەگە ئېرىشكەن ۋە بۇنىڭدىن قانائەت ھاسىل قىلغان.

## 2. كائىزېن (Kaizen) : كىچىك ئۆزگىرىشلەردىن باشلاش

ياپونلارنىڭ كائىزېن ئۇقۇمى، ۋە ياكى ئۈزلۈكسىز ئىلگىرىلەش پەلسەپىسى بىزگە چوڭ ئۆزگىرىشلەرنىڭ كىچىك، ئىزچىل قەدەملەردىن كېلىدىغانلىقىنى ئۆگىتىدۇ. ھاياتىڭىزنى بىر كېچىدىلا پۈتۈنلەي ئۆزگەرتىشكە ئۇرۇنۇشنىڭ ئورنىغا، ھەر كۈنلۈكى كىچىككىنە ئۆزگىرىش بولۇشىغا ئەھمىيەت بېرىڭ. بۇ بەلكى 15 مىنۇت بالدۇر ئويغىنىپ چوڭقۇر ئويلىنىش، ئۇخلاشتىن بۇرۇن بىر نەچچە بەت كىتاب ئوقۇش، ياكى چۈشلۈك ئارام ۋاقتىدا سەيلە قىلىش بولۇشى مۇمكىن. بۇ كىچىك ئۆزگىرىشلەر دەسلەپتە بەك كۆزگە چېلىقىپ كەتمىسىمۇ، ۋاقىت ئۆتكەنسېرى ئۇلارنىڭ تەسىرى توپلىنىپ بارىدۇ.

ياپونىيە ماشىنا ماگناتى تويوتا، ئىشلەپچىقىرىش جەريانىدا كائىزېن نى قوللىنىشى بىلەن داڭلىق. شىركەت خىزمەتچىلەرنى كىچىككىنە بولسىمۇ ئۆزگەرتىشلەر توغرىسىدا تەكلىپ- پىكىر بېرىشكە ئىزچىل رىغبەتلەندۈرۈپ كەلگەچكە، تويوتا شىركىتى ئۈنۈم ۋە سۈپەت جەھەتتە باشلامچىغا ئايلىنغان.

## 3. پومودورو (Pomodoro) تېخنىكىسى: ۋاقىتنى كونترول قىلىش

پومودورو تېخنىكىسى ئاددىي، ئەمما ئۈنۈملۈك ۋاقىت باشقۇرۇش ئۇسۇلى بولۇپ، بۇ ئۇسۇلنى قوللانغاندا دىققەتنى مەركەزلەشتۈرۈپ، ئاسان چارچاشنىڭ ئالدىنى ئالغىلى بولىدۇ. يەنى بۇ ئۇسۇل 25 مىنۇت خىزمەت قىلىپ، 5 مىنۇت دەم ئېلىش، مۇشۇ ئاساستا تۆت قېتىملىق پومودورونى تاماملىغاندىن كېيىن، 15 - 30 مىنۇتقىچە ئۇزاقراق دەم ئېلىشنى كۆرسىتىدۇ. بۇ ئۇسۇلنىڭ ئۈنۈم بېرىشىدىكى سەۋەب، چوڭ ۋەزىپىلەرنى باشقۇرغىلى بولىدىغان كىچىك بۆلەكلەرگە بۆلۈپ ئىشلەش ئارقىلىق، دىققەتنى مەركەزلەشتۈرگىلى، ھەمدە بىر پىروجېكتنى باشلىغان چاغدىكى دەسلەپكى قارشىلىقنى يەڭگىلى بولىدىغانلىقىدا. بىر پومودورونى تاماملىغاندىن كېيىن، ئۆزىڭىزدە شۇ ئىشنى داۋاملاشتۇرۇشقا نىسبەتەن ھەرىكەتلەندۈرگۈچ كۈچ پەيدا بولغاندەك ھىس قىلىسىز.

پومودورو ئۇسۇلىنىڭ ئىجادچىسى فرانسىزچىسى فرانسىزچىسى فرانسىزچىسى (Francesco Cirillo)، ئۇنىۋېرسىتېتتا ئوقۇۋاتقان چاغلىرىدا بۇ ئۇسۇلنى قوللىنىش ئارقىلىق سۆرەلمىلىك ئادىتىنى يەڭگەن. ئۇ ئۆگىنىش ۋاقتىنى قىسقا - قىسقا بۆلەكلەرگە بۆلۈپ، ئارىلىقلاردا دەم ئېلىشقا ئەھمىيەت بەرگەندە ۋەزىپىنى ئىجرا قىلىش ۋە ئاسانلا چارچاش ھىس قىلىشنىڭ ئالدىنى ئالغىلى بولىدىغانلىقىنى بايقىغان.

#### 4. ھارا ھاچى بۇ (Hara Hachi Bu): مۆتىدىللىكنى ساقلاش

ئوكىناۋالىقلار (Okinawan) نىڭ بۇ ئۇقۇمى «قورساقنى 80 پىرسەنت تويغۇزۇش» دېگەن مەنىدە بولۇپ، ھاياتلىقنىڭ نۇرغۇن ساھەلىرىگە تەتبىقلىغىلى بولىدۇ. بۇ خىل ئىددىيىنىڭ ئاساسلىق مەنىسى ھەممە ئىشتا مۆتىدىللىكنى ساقلاش، ھېچقانداق ئىشنى ھەددىدىن زىيادە ئاشۇرۇۋەتمەسلىك بولۇپ، بۇنداق قىلىمغاندا ھورۇنلۇق ۋە سۆرەلمىلىك كېلىپ چىقىشى مۇمكىن.

خىزمەت ئورنىدا، بۇنىڭ مەنىسى بەك كۆپ پىروچېكىتلەرنى بىراقلا ئۈستىگە ئېلىۋېلىش ياكى دەم ئالماي ئۇزۇن مۇددەت ئىشلەشتىن ساقلىنىش دېگەنلىكتۇر. ھارا ھاچى بۇ ئۇسۇلنى قوللىنىش ئارقىلىق، ئىش سۈرئىتىنى مۇقىم ساقلىغىلى، ئاسانلا ھالسىراپ قېلىشتىن ساقلىغىلى بولىدۇ.

كۆپلىگەن كارخانا رەھبەرلىرى ۋە يۇقىرى دەرىجىلىك باشقۇرغۇچىلار كۆپ تۈرلەر ۋە گۇرۇپپىلارنى باشقۇرۇۋاتقاندا، ئۇزۇن ۋاقىت ئىشلەشكە، كۆتۈرەلمىگۈدەك مەسئۇلىيەتلەرنى ئۈستىگە ئېلىشقا توغرا كېلىدۇ، نەتىجىدە شەخسىي تۇرمۇشىغا سەل قارايدىغان ئەھۋال كېلىپ چىقىدۇ.

بۇ خىل ئەھۋاللار تونۇشلۇقتەك تۇرامدۇ؟ ھارا ھاچى بۇ ئۇسۇلنى خىزمىتىڭىزگە قانداق تەتبىقلايسىز؟

ئالدى بىلەن نۆۋەتتىكى خىزمەت يۈكلىڭىزنى باھالاپ، ئۆزىڭىزنى بەك چارچىتىۋاتقان تەرەپلەرنى تېپىپ چىقىڭ. ھەر بىر پىروچېكىتكە ھەئە، ماقۇل دېيىشنىڭ ئورنىغا، مۆتىدىللىكنى ساقلاشنى مەشق قىلىڭ. سىز ھەر بىر پۇرسەتنى شىركىتىڭىز ياكى گۇرۇپپا نىشانىڭىز بىلەن قانداق ماسلاشتۇرۇش ئاساسىدا، ئۇ شىركەتنىڭ ۋەزىپىسىنى ئورۇندىيالايدۇ شۇنداقلا ئۆزىڭىزنىڭ ئاشۇ ۋەزىپىلەرنى ئورۇنداشقا كۈچى يېتەمدۇ؟ دېگەن ئاساستا باھالىشىڭىز بولىدۇ. ئەگەر بىرەر پىروچېكىت بۇ ئۆلچەملەرگە توشمىسا، باشقىلارغا تاپشۇرۇشنى ياكى رەت قىلىشنى ئۆگىنىۋېلىڭ.

ئىككىنچىدىن، ۋەزىپىلەرنى مۇھىملىق دەرىجىسى بويىچە تىزىپ، دىققىتىڭىزنى ئەڭ مۇھىمغا مەركەزلەشتۈرۈڭ. ئەمەلىيەتكە ئۇيغۇن مۆھلەت بەلگىلەڭ، گۇرۇپپا ئەزالىرى ۋە مۇناسىۋەتلىك كىشىلەر بىلەن ئېنىق پاراڭلىشىڭ. بۇنداق قىلىشىڭز ئەمەلىيىتىڭىزگە ماس كەلمىگەن مۆھلەتكە ئۆلگۈرۈش ئۈچۈن ھەددىدىن زىيادە ئۇزۇن ئىشلەشتىن ساقلىنالايسىز.

قول ئاستىڭىزدىكى خىزمەتچىلەرنى ياكى گۇرۇپپا ئەزالىرىڭىزنىمۇ ھارا ھاجى بۇئۇسۇلنى قوللىنىشقا رىغبەتلەندۈرۈڭ. بۇنى ئۆزىڭىز باشلامچى بولۇپ ئۈلگە يارىتىش ئارقىلىق ئەمەلگە ئاشۇرالايسىز. خىزمەت ۋە تۇرمۇشنى تەڭپۇڭلاشتۇرۇش، ئۆز-ئۆزىگە كۆڭۈل بۆلۈش ئادىتىنى يېتىلدۈرۈشكە ئىلھاملاندۇرۇڭ، ئىشچى-خىزمەتچىلەرنىڭ قەرەللىك دەم ئېلىشىغا، تەتىل ۋاقتىنى ئىشلىتىشكە ۋە ھاجەتسىز يەرلەردە ئىشتىن بەك كەچ چۈشمەسلىككە كاپالەتلىك قىلىڭ.

مۆتىدىللىك ۋە ھەممە ئىشتا تەڭپۇڭلۇقنى ساقلاشنى ئەمەلگە ئاشۇرغاندا ئۆزىڭىز ۋە گۇرۇپپىڭىزدىكىلەرنىڭ ئىش ئۈنۈمىنى ئۆستۈرەلەيسىز.

## 5. شوشىن (Shoshin): يېڭى ئۆگەنگۈچى روھى ھالىتىنى يېتىلدۈرۈش

شوشىن (Shoshin) ياكى يېڭى ئۆگەنگۈچى زېھنىيىتى بىر زەن (Zen) ئۇقۇمى بولۇپ، ئۇ ھەرقانداق ۋەزىپىلەرگە ئوچۇق پىكىرلىك، قىزىقىش پوزىتسىيىسى بىلەن مۇئامىلە قىلىشقا، شۇنداقلا بىر تەرەپلىملىك كۆز-قاراش ۋە قۇرۇق ئۆمىدلەردىن خالىي بولۇشقا ئۈندەيدۇ. بۇ ئۇقۇم، ھەممە ئىشتا مۇكەممەللىكنى قوغلىشىش ياكى بارلىق جاۋابكارغا ئېرىشىش ئىستىكىدىن ۋاز كەچكەندە، ئۆگىنىش ۋە تەرەققىي قىلىشقا تېخىمۇ قابىل بولىدىغانلىقىمىزنى چۈشەندۈرىدۇ.

بۇخىل روھى ھالەتنى ئۆزىمىزدە يېتىلدۈرسەك، يېڭى ياكى قىيىنراق پروجېكتلەرنى باشلىغاندا، ۋەزىپىنىڭ كۆلىمىدىن بېسىم ھېس قىلىشنىڭ ئورنىغا، ئۇنىڭغا قىزىقىش، يېڭىلىقلارنى ئۆگىنىش ۋە ئۇنى قوبۇل قىلىشقا ھەمىشە تەييار تۇرۇش پوزىتسىيىسى بىلەن يۈزلىنەلەيمىز، شۇ چاغدىلا ئىلگىرىلەشنىڭ قانچىلىك ئاسان بولۇۋاتقانلىقىدىن ھەيران بولۇشىڭىز مۇمكىن.

ئالما شىركىتىنىڭ قۇرغۇچىلىرىدىن بىرى ستىۋ جوبىس (Jobs Steve) ئۆزىگىچە پىكىر قىلىش ۋە مەسلىلەرگە يېڭى ئۆگەنگۈچىلەر روھى ھالىتىدە يۈزلىنىش ئىقتىدارى بىلەن تونۇلغان. ئۇ بىر قېتىم: «يېڭى ئۆگەنگۈچىلەرنىڭ كاللىسىدا نۇرغۇن مۇمكىنچىلىكلەر بار، ئەمما مۇتەخەسسسىنىڭ كاللىسىدا پەقەت بىرنەچچە ئىمكانىيەت بولۇشى مۇمكىن» دېگەن. ئۇ ھەمىشە قىزىقىش ۋە ئوچۇق

پىكىرلىك تۇيغۇسىنى ساقلاش ئارقىلىق، پەن-تېخنىكا ساھەسىدە يېڭىلىق ياراتقان ۋە ئىسلاھات خاراكتېرىدىكى مەھسۇلاتلارنى ياساپ چىقالغان.

6 ۋابى-سابى (Wabi-Sabi): كەمتۈكلۈكلەردىن ئىچىدىن گۈزەللىك تېپىش

ۋابى-سابىنى ۋاسابى بىلەن ئارىلاشتۇرۇپ قويۇشقا بولمايدۇ! ياپونلۇقلارنىڭ ۋابى-سابى گۈزەللىك چۈشەنچىسى: كەمتۈك، ئاددىي ۋە ئۆتكۈنچى نەرسىلەرنىڭ گۈزەللىكىنى تەرىپلەشكە قارىتىلغان. كىشىلەردە شۇنداق روھى كەيپىيات يىتىلگەندە ھەممە ئىشتا مۇكەممەللىكىنى قوغلىشىشتىن كۆرە، دىققەت-ئىتىبارنى ھەقىقىي مۇھىم ئىشلارغا مەركەزلەشتۈرۈش بولىدۇ.

ھورۇنلۇقنى يېڭىش نۇقتىسىدىن ئېيتقاندىمۇ، ۋابى-سابى بىزگە ھەددىدىن زىيادە مۇكەممەللىكىنى قوغلىشىشنىڭ ئورنىغا ئازراق بولسىمۇ ئالغا ئىگىرىلەشنىڭ مۇھىملىقىنى ھەمدە ئۇششاق تەپسىلاتلارغا چۆكۈپ كېتىشنىڭ ئورنىغا، دىققەت - ئىتىبارىمىزنى دەرھال ھەرىكەتكە كېلىش ۋە تەدرىجىي تەرەققىي قىلىشقا مەركەزلەشتۈرۈشنىڭ مۇھىملىقىنى ئۈگىتىدۇ. ئېسىڭىزدە بولسۇنكى، بىر ئىشنى بولسىمۇ تاماملاش، مۇكەممەللىكىنى قوغلۇشۇپ، سۆرەلمىلىك قىلغاندىن ياخشىدۇر.

سودا - تىجارەتتە ۋابى-سابى چۈشەنچىسى كۆپىنچە يېڭى مەھسۇلاتلارنى ئىشلەپچىقىرىش ياكى مۇلازىمەتلەرنى تەرەققىي قىلدۇرۇشقا قارىتىلىدۇ. لىنكىد ئىن (LinkedIn) نىڭ قۇرغۇچىلىرىدىن بىرى رېيد خوفمان (Reid Hoffman) مۇنداق دېگەن: «ئەگەر مەھسۇلاتىڭىزنىڭ تۇنجى نۇسخىسىدىن نومۇس قىلمىغان بولسىڭىز، سىز بەك كېچىكىپ باشلاپسىز». بۇ سۆزنىڭ مەنىسى، نۇسخىسىز مەھسۇلاتنى ساقلاشتىن كۆرە، كەمتۈك بولسىمۇ تېز سۈرئەتتە يېڭىلىنىدىغان مەھسۇلاتنىڭ بارلىققا كېلىشىنىڭ مۇھىملىقىنى گەۋدىلەندۈرگەن.

ئەڭ تۆۋەن ھاياتى كۈچكە ئىگە مەھسۇلات (MVP) ئۇقۇمى ۋابى-سابى پەلسەپىسىنى ئۆزىگە مۇجەسسەملىگەن. MVP تۇنجى خېرىدارلارنى رازى قىلىش ۋە كەلگۈسى تەرەققىيات ئۈچۈن پىكىر ئېلىشقا يېتەرلىك ئىقتىدارلارنىلا ئۆز ئىچىگە ئالغان مەھسۇلات نۇسخىسىدۇر. MVP نى ئىشلەپ چىقىرىش ئارقىلىق، كارخانىلار ئۆز پەرەزلىرىنى سىناق قىلىپ، ئىشلەتكۈچىلەرنىڭ پىكىرىنى توپلاپ ۋە ئەمەلىي سانلىق مەلۇماتلار ئاساسىدا تېخىمۇ ياخشى مەھسۇلات ئىشلەپچىقىرىدۇ.

خىزمەت ئورنىدا ۋابى-سابىنى قوللىنىش ئارقىلىق تەجرىبە-ساۋاقلارنى توپلىغىلى، مەغلۇبىيەتتىن ساۋاق ئېلىپ، داۋاملىق تەرەققىي قىلغىلى بولىدۇ. كارخانا رەھبەرلىرى بۇ خىل كۆز قاراشنى

ئۆزىگە سىڭدۈرۈش ئارقىلىق يېڭىلىق يارىتالايدۇ ۋە چەيدەسلىك مەدەنىيىتىنى ئىلگىرى سۈرەلەيدۇ.

7. شىنرىن-يوكۇ (Shinrin-Yoku): تەبىئەت بىلەن ئۇچرىشىپ تۇرۇش

شىنرىن-يوكۇ (Shinrin-Yoku): دېگەن سۆزنىڭ مەنىسى، تەبىئەت بىلەن ئۇچرىشىپ تۇرۇش دېگەنلىك بولۇپ، داۋاملىق ئورمانلىقلاردا سەيلە قىلىپ تۇرغاندا، روھى بېسىمنى يېنىكلەتكىلى، كەيپىياتنى ياخشىلىغىلى ۋە ئومۇمىي ساغلاملىقنى كۈچەيتكىلى بولىدۇ. تەتقىقاتلار تەبىئەت بىلەن كۆپرەك ئۇچراشقاندا ياكى كۆپرەك ئورمانلىقلاردا سەيلە قىلىپ بەرگەندە ئىنسانلارنىڭ روھى ۋە جىسمانىي ساغلاملىقىغا زور پايدىلىق بولىدىغانلىقىنى ئىسپاتلىغان.

مۇبادا ھورۇنلۇقىمىز تۇتۇپ، ئىلھامىمىز قاچقاندا، تەبىئەت قوينغا قايتىپ كەلسەك، دەم ئالساق ئۆزىمىزنى قايتا زەرەتلەپ، ئېنېرگىيىمىزنى تولۇقلىغىلى، دىققىتىمىزنى يىغىپ، ئىش ئۈنۈمىنى ئۆستۈرگىلى بولىدۇ. دەم ئالغان كۈنلىرىڭىز ئىمكان بار تاغقا چىقىش ياكى ئۆيىڭىز ئەتراپىدىكى باغچىلاردا سەيلى قىلىشقا ۋاقىت ئاجرىتىڭ، ئېلېكترونلۇق ئۈسكۈنىلەردىن بىردەم بولسىمۇ يىراق تۇرۇشقا، تەبىئەت بىلەن كۆپرەك ئۇچرىشىشقا ئەھمىيەت بەرسىڭىز، ئۆزىڭىزدە ئاجايىپ سېھرىي كۈچىنىڭ پەيدا بولغانلىقىنى ھېس قىلالايسىز.

ياپونىيەلىك دوختۇر ۋە تەتقىقاتچى چىڭ لى (Qing Li) ئون يىلدىن ئارتۇق ۋاقىت سەرپ قىلىپ شىنرىن-يوكۇ (Shinrin-Yoku) نىڭ ئىنسانلارنىڭ ساغلاملىقىغا بولغان تەسىرىنى تەتقىق قىلغان. ئۇنىڭ تەتقىقاتىغا ئاساسلانغاندا ئورمانلىقتا سەيلە قىلىشنىڭ بېسىم ھورمونلىرىنى تۆۋەنلىتىش، ئىممۇنىتېت سىستېمىسىنى ياخشىلاش، ھەتتا ئىجادچانلىق ۋە زېھنىي ئوچۇقلۇقنى ئاشۇرۇشقا پايدىلىق ئىكەنلىكى ئىسپاتلانغان.

8. كاكېبو (Kakeibo): ئىقتىساد باشقۇرۇش

ئەڭ ئاخىرىدا، ياپونلۇقلارنىڭ كاكېبو (Kakeibo) يەنى خامچوت تۈزۈش ئۇسۇلىنى تونۇشتۇرىمىز. بۇ مالىيە باشقۇرۇش ئۇسۇلىنى قوللانغاندا ئىقتىسادىي بېسىمنى يېنىكلەتكىلى، ھورۇنلۇق ۋە سۆرەلمىلىك ئۈستىدىن غالىپ كەلگىلى بولىدۇ.

كاكيبو (Kakeibo) ئۇسۇلى: ئائىلىدە كىرىم-چىقىم ھېسابات دەپتىرى تۇتۇپ، ھەربىر كىرىم-چىقىمنى خاتىرىلەپ مېڭىش، مالىيە نىشانىنى بېكىتىپ، پۇل خەجلىشى ئادىتى ئۈستىدە قايتا ئويلىنىشنى كۆرسىتىدۇ. سىز ئۆزىڭىزنىڭ مالىيە ئەھۋالىڭىزنى تولۇق چۈشەنگەندىلا ئاندىن، نىشانلىرىڭىزنى ئەمەلگە ئاشۇرۇش ئۈچۈن ئاقلانلىق بىلەن قارار چىقىرايلىسىز.

ياپونىيەلىك ژۇرنالىست ۋە «كاكيبو: ياپونچە پۇل تېجەش سەنئىتى» دېگەن كىتابنىڭ ئاپتورى فۇمىكو چىبا (Fumiko Chiba) بۇ ئۇسۇلنى قوللىنىپ قەرزىدىن قۇتۇلۇپ، ئىقتىسادىي ئاساسىنى پۇختىلىغان. ئۇ ئۆزىنىڭ كىرىم چىقىمىنى خاتىرىلەش، ئېنىق مالىيە نىشان بەلگىلەش ئارقىلىق، ئۆزىنىڭ پۇل خەجلىشى ئادىتى ئۈستىدە قايتا ئويلىنىپ قايتا قارار چىقارغان، شۇ ئارقىلىق پۇلنى باشقۇرالىغان ھەمدە ئۆزىنى تۇرمۇشتا تېخىمۇ كۈچلۈك ھىس قىلغان.

بۇ ئۇسۇللار ھەققىدە تېخىمۇ چوڭقۇر چۈشەنچە ۋە ئەمەلىي مىساللارنى بىلمەكچى بولسىڭىز بىل گالۋېستون (Bill Galveston) نىڭ «ئىشلەپچىقىرىشنى باشقۇرۇش» دېگەن كىتابىدىن تاپالايسىز.

خۇلاسە

ھورۇنلۇق ھەرقانداق كىشىنىڭ ھاياتىغا تەسىر كۆرسىتىدىغان ئورتاق خىرىستۇر. مەيلى سىز خەلقئارالىق بىرەر شىركەتنىڭ باش ئىجرائىيە ئەمەلدارى، ئوقۇغۇچى ياكى ئارىدىكى كىشى بولۇشىڭىزدىن قەتئىي نەزەر، بەزىدە تۇرۇپلا ھورۇنلىشىپ، ئىلھامىڭىز قېچىپ، سۆرەلمە بولۇپ قېلىۋاتقانلىقىڭىزنى ۋە مەسئۇلىيەتلەرنىڭ ھۆددىسىدىن چىقىش ئۈچۈن يېتەرلىك ئېنىرگىيە تاپالمايۋاتقانلىقىڭىزنى ھىس قىلىسىز، بۇ ئىنسانلىقتىكى تەبىئىي ئەھۋال دۇر.

نېمىلا دىمەيلى، ھورۇنلۇقنىڭ يەڭگىلى بولمايدىغان توسالغۇ ئەمەسلىكىنى ۋە ئۇنى يېڭىشنىڭ ئۈنۈملۈك ئۇسۇللىرى بارلىقىنى بىلىپ قويۇشنىڭ زىيىنى يوق ئەلبەتتە.

شۇڭا، ئەگەر مەلۇم بىر مەزگىلگە كەلگەندە ئۆزىڭىزنى ھورۇنلىشىپ قېلىۋاتقاندىكى، بىرەر ئىشنى باشلاشقا ئىلھامىڭىز كەلمەيۋاتقاندىكى ھىس قىلىسىڭىز، بۇ قىلمىشلىرىڭىزدىن خىجىل بولۇپ يوشۇرۇپ يۈرمەي، دادىلىق بىلەن ئىقرار قىلىڭ، ۋە ئىشنى بۇنداق بولۇشنىڭ سەۋەبى ئۈستىدە ئىزدىنىشتىن باشلاڭ. ۋاقىتلىق ھورۇنلىشىپ قېلىش، سىزنىڭ قىممىتىڭىزنى چۈشۈرۈۋەتمەيدۇ ياكى مۇۋەپپەقىيەت قازىنىش ئىقتىدارىڭىزنىڭ تۆۋەنلىكىنى كۆرسەتمەيدۇ. ئەكسىچە، ئۇنى ئۆزگەرتكىلى بولىدىغان ۋاقىتلىق ھالەت دەپ قاراڭ.

ھورۇنلۇقنى يېڭىش ئۈچۈن ، ئۇنىڭ تۈپ سەۋەبىنى چۈشىنىش ئىنتايىن مۇھىم . ھورۇنلۇق ھەر خىل ئامىللاردىن پەيدا بولۇشى مۇمكىن ، مەسىلەن ، بىرەر ۋەزىپىنى ئىجرا قىلىشتىكى مەقسەت ۋە نىشان ئېنىق بولماسلىق ، ۋەزىپە ئېغىر بولۇپ كىتىش ، مەغلۇپ بولۇشتىن قورقۇش ، ھەتتا چارچاپ كېتىش قاتارلىق . ھورۇنلۇقنىڭ تۈپ سەۋەبىنى تېپىپ چىقىپ ، شۇ ئاساستا نىشانلىق ئىستراتېگىيەلەرنى تۈزۈپ چىققاندا چوقۇم ھورۇنلۇقنى يەڭگىلى بولىدۇ .

ياپون مەدەنىيىتىنىڭ ھىكمىتى مانا شۇ يەردىكى ، يۇقۇرىدا سۆزلەنگەن سەككىز خىل ئۇسۇل ئىنسانلارنىڭ يوشۇرۇن كۈچىنى تولۇق قېزىپ چىقىپ ، ھورۇنلۇقنى تۈگىتىشتە ئۈنۈپرسال ئۇسۇل بىلەن تەمىنلەيدۇ .

مۇبادا بۇ ئۇسۇللارنى كۈندىلىك تۇرمۇشىڭىزغا تەدبىقلىشىڭىز ، كۈچلۈك ھەمكارلىق ھاسىل قىلىپ ، ھورۇنلۇقنى يېڭىپ ، يېڭى ئېنېرگىيە ۋە زېھنىڭىز بىلەن نىشانىڭىزغا يېتىشىڭىزگە ياردەم بېرىدۇ . قانداقلا بولمىسۇن ، شۇنى ئۇنتۇپ قالماسلىق كېرەككى ، ئۆزگىرىش ئۈچۈن ۋاقىت ۋە ئەمەلىيەتكە تەدبىقلاش لازىم . ئۆزىڭىزگە سەۋىرچان بولۇڭ ، ئۆزىڭىزدە كۆرۈلىۋاتقان كىچىككىنە ئىلگىرىلەشنىمۇ تەبرىكلەڭ ۋە شەخسىي ئۆسۈپ يېتىلىش مۇساپىڭىزنى قوبۇل قىلىڭ .

ئىنگىلىزچىدىن ئازادئاي غەيرەت تەرجىمىسى

مەنبە :


<https://leadership.quest/8-japanese-techniques-for-business-leaders-to-overcome-laziness/>

پەشلىمىگەن تۈگۈم:

# ئۇيغۇر

## سەنئەت تۈگۈملىرى

تۈگۈم تۈگۈم سەنئەت ئۇيۇشمىسىنىڭ  
ئۆزگەچە كۆرگەزمىسى



ئۇيغۇر كۆكئارت

ROOTS



## تۈگۈم تۈگۈم سەنئەت ئۇيۇشمىسىنىڭ ئۆزگىچە كۆرگەزمىسى

### ئۇيغۇر كۆكتارت

2024-يىلى 10-ئاينىڭ 6-كۈنى چۈشتىن كېيىن، ئىستانبۇلنىڭ فاتھ رايونىدىكى بىر مەدەنىيەت مەركىزى كىشىلەر بىلەن لىق تولدى. ئۇيغۇر مەدەنىيىتىنىڭ تىپىك ئۆرنەكلىرى ئەكس ئېتىپ تۇرىدىغان بۇ كۆرگەزمە زالىدا زامانىۋىلىق ۋە ئەنئەنىۋى مەدەنىيەتنى بىرلەشتۈرگەن ھەر خىل ئەسەرلەر ۋە بۇيۇملار كۆرگەزمە قىلىنىۋاتاتتى. بۇ كۆرگەزمە تۈگۈم تۈگۈم سەنئەت ئۇيۇشمىسى تەرىپىدىن ئۇيۇشتۇرۇلغان بولۇپ، بۇ ئەھمىيەتلىك پائالىيەتنى ئۇيغۇر پروجەكتى فوندى ئىقتىسادى جەھەتتىن قوللىغان. تۈگۈم تۈگۈم سەنئەت ئۇيۇشمىسى ئىستانبۇلدىكى ئۇنىۋېرسىتېتلاردا ئوقۇۋاتقان سەككىز ئۇيغۇر ياشتىن تەركىپ تاپقان بىر ياش ۋە ئىلغار ئورگان. بۇ سەككىز ئۇيغۇر ياش تەشكىللىگۈچىدىن باشقا، ئۇيۇشمىنىڭ تۈرلۈك دەرىجىلىك قاتنىشىۋاتقان 25 ئوقۇغۇچىمۇ بار بولۇپ، ئۇلار كۆرگەزمە جەريانىدا ئۇيغۇرلارنىڭ «كۈچ بىرلىكتە، ئىش ئۆملۈكتە» دەيدىغان ماقال-تەمسىلىنىڭ ھېكمىتىنى ئۆز ئەمىلىيىتىدە كۆرسىتىشكە تىرىشقان.

كۆرگەزمە چۈشتىن كېيىن سائەت ئىككى بىلەن باشلانغان بولۇپ، مۆلچەردىكىدىنمۇ كۆپ ئادەم كەلگەن بۇ كۆرگەزمە ھاياجانلىق ۋە قايىنام-تاشقىنلىققا تولغان. كۆرگەزمىگە ئىككى ئايلىق كۇرس جەريانىدا ئوقۇغۇچىلار سىزغان، يازغان ۋە ئىجاد قىلغان 30 غا يېقىن ئەدەبىي ئىجادىيەت ئەسەرلىرى قويۇلغان بولۇپ، بۇلار رەسىم، ھېكايە، شېئىر ۋە ئۆرنەك تونۇر دىگەندەك ئەنئەنىۋى ئۇيغۇر قول ھۈنەرۋەنچىلىكى قاتارلىق سەنئەت ئەسەرلىرىدىن تەركىب تاپقان. بۇ ئەسەرلەر ئىككى تۈرگە ئايرىلىدۇ. بىرىنچىسى، ئوقۇغۇچىلارنىڭ ئورتاق ۋۇجۇتقا چىقارغان ئەسەرلىرى. ئىككىنچىسى، ئوقۇغۇچىلارنىڭ شەخسىي ئەسەرلىرى.

بۇلاردىن سىرت ئوقۇغۇچىلار يەنە ئىككى ئايلىق ئەدەبىيات-سەنئەت ۋە رەسساملق كۇرسىدا ئىستانبۇلدىكى گۈلزادە تەڭرىتاغلى قاتارلىق ئوقۇتقۇچىلاردىن ئۆگەنگەن ناخشا-ئۇسسۇل ماھارەتلىرىنىمۇ نەق مەيداندا نامايان قىلدى. بۇلار دۇتار چېلىش، ئۇسسۇل ئويناش، ناخشا ئېيتىش، شېئىر دېكلاماتسىيە قىلىش ۋە خور ئېيتىش قاتارلىق پائالىيەتلەرنى ئۆز ئىچىگە ئالىدۇ.

تۈگۈن تۈگۈن سەنئەت ئۇيۇشمىسى پائالىيەت جەريانىدا دەسلەپكى ئىككى ئايلىق پائالىيەتنى ھەققىدە تەپسىلىي مەلۇمات بەردى ۋە مۇۋەپپەقىيەتلىرىنى كۆپچىلىك بىلەن ئورتاقلاشتى. شۇنداقلا كەلگۈسى پىلانلىرى ھەققىدە ئۇچۇر بېرىش ئارقىلىق ئۇيغۇر ئەدەبىيات-سەنئەت ھەۋەسكارلىرىغا ئۈمىد ۋە ئىلھام بېغىشلىدى ۋە ئۇلارنى ھەمكارلىققا چاقىردى. تۈگۈم تۈگۈم سەنئەت ئۇيۇشمىسى 7- ئاينىڭ بېشىدا ئىككى ئايلىق سەنئەت كۇرسى ئۇيۇشتۇرۇپ ، ياشلارنىڭ سەنئەت ئېڭىنى كۈچەيتىپ ، ئۇيغۇر مەدەنىيىتى ۋە سەنئىتى توغرىسىدىكى بىلىملەرنى كۈچەيتىپ ، كەمتۈكلۈكلەرنى تولۇقلاپ ، يازلىق تەتلىنى كۆڭۈللۈك ۋە ئەھمىيەتلىك ئۆتكۈزۈشنى مەقسەت قىلغان بولۇپ ، ئۇلار پىكىر ئالماشتۇرۇش ئارقىلىق يېڭى چۈشەنچىلەرگە ئېرىشتى. ئوقۇغۇچىلار ئۇيغۇر سەنئىتى ۋە سەنئەت تارىخى ھەققىدە ئومۇمىي چۈشەنچىگە ئېرىشىپلا قالماي ، يەنە ئۆز تالانتى ئۈستىدە ئىزدىنىش ۋە نامايان قىلىش پۇرسىتىگە ئېرىشتى. كۇرس جەريانىدا ئوقۇغۇچىلارغا ئۇيغۇر سەنئىتى تەتقىقاتى بىلەن شۇغۇللىنىدىغان ئوقۇتقۇچىلار ، تەتقىقاتچىلار ۋە سەنئەتكارلار دەرس بەردى ۋە يېتەكچىلىك قىلدى. كۇرسقا قاتناشقان 30 دىن ئارتۇق ئوقۇغۇچى ئۆزلىرىنىڭ ئەسەرلىرىنى بۈگۈنكى كۆرگەزمىگە قويدى.

پائالىيەتتە ئىككى ئايدىن بېرى ئوقۇتقۇچىلىق قىلىۋاتقان ئوقۇتقۇچىلارغا ۋە ئالاھىدە نەتىجىگە ئېرىشكەن ئوقۇغۇچىلارغا ، ئۇيغۇر مىللىي مەدەنىيىتىگە قوشقان تۆھپىسى ئۈچۈن سوۋغاتلار تەقدىم قىلىندى ۋە ئۇلارنىڭ خىزمىتىنىڭ قىممىتى ۋە ئەھمىيىتى تەكىتلەندى.

پائالىيەت جەريانىدا يەنە ئۇيغۇر ماددىي مەدەنىيەت بۇيۇملىرى ۋە ئەنئەنىسىنىڭ بەزى ئۆرنەكلىرى نەق مەيداندا كۆرگەزمە قىلىندى. بۇنىڭ تىپىك مىسالى ئۈلگىلىك ئۇيغۇر خەلقىنىڭ مېھماندوستلۇقىغا سىمۋول قىلىنغان ئۆرنەك ئۇيغۇر ئۆيى ۋە داستىخاننى تەييارلىنىپ ، ئۇيغۇرلارنىڭ مېھماندارچىلىق قائىدىسى بىلەن كۆرگەزمىگە قاتناشقۇچىلارنى قارشى ئېلىش ئارقىلىق قاتناشقۇچىلاردا خۇددى ئۇيغۇر ئۆيىدە مېھمان بولۇشتەك تەسىرات پەيدا قىلغان.

كۆرگەزمە جەريانىدا سەنئەت ئۇيۇشمىسىنىڭ مەسئۇللىرى ۋە ئوقۇغۇچىلىرىدىن بولۇپ 30 دىن ئارتۇق كىشىنىڭ ھەر خىل ۋەزىپىلەردە بولۇپ خىزمەت قىلىشى ، ئەتراپلىق پىلانلىغانلىقى ۋە ئۈنۈملۈك ماسلاشقانلىقى ئۈچۈن كۆڭۈلدىكىدەك ئۈنۈمگە ئېرىشكەن. ئۇيغۇر ۋە تۈرك قېرىنداشلىرىمىزدىن 300 دىن ئارتۇق كىشى كۆرگەزمىگە قاتناشقان بولۇپ ، ئۇلارغا چاي ، قەھۋە ۋە تاتلىق تۇرۇملار سۇنۇلغان.

تۇگۇم تۇگۇم سەنئەت ئۇيۇشمىسى تەشكىللىگەن ئىككى ئايلىق سەنئەت كۇرسىدا، ئوقۇتقۇچىلار ۋە ئوقۇغۇچىلارنىڭ لېكسىيە، مۇلاھىزە، پىكىر-سۆھبەتلىرى، مەشىق ۋە ئويۇنلار، سەنئەت ئانالىزى ۋە ئەمەلىي مەشىقلەر ئارقىلىق ئۇيغۇر ئوقۇغۇچىلارنىڭ سەنئەت چۈشەنچىسى ۋە قىزغىنلىقى زور دەرىجىدە ئاشۇرۇلغان. سەنئەتكارلاردىن سانىيە ئىمىن، مۇقەددەس مىجىت، مەھمۇتجان ئۇيغۇر ئوغلى قاتارلىقلار بىۋاسىتە دەرس ئۆتكەن ۋە يېتەكچىلىك قىلغان. كۆڭۈل ئېچىش بىلەن ئۆگىنىش، مىللى مەدەنىيەت بىلەن زامانىۋىلىق، سەنئەت بىلەن تەپەككۇرنىڭ مۇۋەپپەقىيەتلىك بىرلەشتۈرگەن بۇ ئوقۇتۇش ئۇسۇلىنىڭ ياردىمىدە، تۇگۇم تۇگۇم سەنئەت ئۇيۇشمىسى ئەخلاق بىلەن سەنئەتنى بىرلەشتۈرگەن ئۇيغۇر مەدەنىيىتىنىڭ ئۆزگىچىلىكى ۋە ئەۋزەللىكىنى نامايان قىلىپلا قالماي، يەنە ئۇيغۇر مائارىپى ۋە ئۇيغۇر مىللىتى ئۆز مەدەنىيىتىنى ساقلاپ قېلىش ئۈچۈن تىرىشۋاتقان بۇ بىر تۈركۈم ياشلارنىڭ چەكلىك شارائىتىدا مۇشۇنداق ئەھمىيەتلىك پائالىيەتنى بارلىققا كەلتۈرگەنلىكى ۋە تەشكىللىگەنلىكى ئۇيغۇرلارنىڭ ئىجادچانلىقى ۋە تەۋرەنمەس روھىنى نامايان قىلىپلا قالماي، يەنە ئۇيغۇر مەدەنىيىتى ۋە كىملىكىنى ساقلاپ قېلىش ۋە قوغداش ئۈچۈن يېڭى ۋە ئىلغار ئىدىيەلەرنىڭ بارلىققا كېلىشىگە ئىلھام بېرىدۇ.

زاغۇننىڭ ساغلاملىققا بولغان 11  
خىل پايدىسى

## زاغۇننىڭ 11 خىل پايدىسى

ئوزۇقشۇناس كارلا لېئال (Karla Leal) نىڭ كلىنىكىلىق تەكشۈرۈشىدىن ئۆتكەن

زاغۇننىڭ ساغلاملىققا بولغان پايدىسى ئۇنىڭ تەركىبىدە ۋىتامىن A، ۋىتامىن C ۋە لۇتېن بىلەن زىناكسانتىن قاتارلىق فېنولىك بىرىكمىلەرنىڭ بولغانلىقىدا. بۇ ۋىتامىنلارنىڭ ئوكسىدلىنىشقا قارشى تۇرۇش ۋە ياللۇغ قايتۇرۇش خۇسۇسىيىتى بار بولۇپ، كۆزنىڭ ساغلاملىقىنى ئاشۇرۇش، قاندىكى قەنت مىقدارىنى كونترول قىلىش ۋە يۈرەك قان تومۇر كېسەللىكلىرىنىڭ ئالدىنى ئېلىشقا پايدىلىق. زاغۇن تەركىبىدە يەنە قان بېسىمىنى تەڭشەشتە زۆرۈر بولغان كالىي، كالتسىي قاتارلىق مىنېرال ماددىلار بولغاندىن سىرت، بۇ دەرىجىدىن تاشقىرى يېشىل ئۆسۈملۈكتە سۆڭەكنىڭ ساغلاملىقىنى ساقلاشتا كەم بولسا بولمايدىغان فوسفور، ماگنىي ۋە ۋىتامىن K لارمۇ بار. زاغۇننىڭ تەمى ئاچچىق-چۈچۈك بولۇپ، خام ياكى پىشۇرۇپ يېيىشكە، سالات، قىيام، دۈملىمە ياكى شورپىغا ئارىلاشتۇرۇپمۇ ئىستىمال قىلغىلىمۇ بولىدۇ.

زاغۇننىڭ ساغلاملىققا بولغان ئاساسلىق پايدىلىرى تۆۋەندىكىچە:

### 1. ئورۇقلاشقا پايدىلىق

زاغۇننىڭ ئىسسىقلىق مىقدارى تۆۋەن بولۇپ، تەخمىنەن 100 گرام خام ياكى پىشۇرۇلغان زاغۇن يوپۇرمىقىنىڭ تەركىبىدە تەخمىنەن 29 كالورىيە ئىسسىقلىق بولىدۇ. ئۇنىڭدىكى يۇقۇرى تالالىق ماددىلار قورساقنى توق تۇتۇپ، ئاچلىق تۇيغۇسىنى ئازايتقاچقا، ئورۇقلاش مەقسىدىگە يەتكىلى بولىدۇ.

### 2. قاندىكى قەنت مىقدارىنى تەڭشەشكە پايدىلىق

زاغۇن ئۇرۇقىدىن ئېلىنغان جەۋھەر ۋە ماي ئىنسۇلىننىڭ سەزگۈرلۈكىنى ئاشۇرۇپ، قاندىكى قەنت مىقدارىنى تۆۋەنلىتىدۇ. ئۇنىڭدىكى ئالفا-لىپوئىك كىسلاتاسى كۈچلۈك ئوكسىدلىنىشقا قارشى ماددا بولۇپ، مېتابولىزمنىڭ قالايمىقان بولۇپ كېتىشى بىلەن مۇناسىۋەتلىك ئوكسىدلىنىش سېزىمچانلىقىنى تۆۋەنلىتىدۇ.

شۇڭا، زاغۇنى كۈندىلىك يېمەك-ئىچمەككە قوشۇپ ئىستېمال قىلغاندا، دىئابتىنىڭ ئالدىنى ئالغىلى ۋە داۋالىغىلى بولىدۇ. ئۇنىڭدىن باشقا، زاغۇنىنىڭ تەركىبىدىكى مول تالالار ئۈچەيدىكى كاربون سۇ بىرىكمىلىرىنىڭ سۈمۈرۈلۈشىنى تەڭشەيدۇ، قاندىكى گلۇكوزا مىقدارىنى تۆۋەنلىتىپ، ئىنسۇلىننىڭ قارشىلىق ئىقتىدارىنى ئۆستۈرىدۇ.

### 3. قان بېسىمنىڭ ئۆرلەپ كېتىشىنى كونترول قىلىشقا پايدىلىق

زاغۇن تەركىبىدە كۆپ مىقداردا نىترات ۋە كالىي بار بولۇپ، بۇلار قان تومۇرىنى كېڭەيتىشكە، قان ئايلىنىشىنى راۋانلاشتۇرۇشقا، قان بېسىمىنى تۆۋەنلىتىشكە ياردەم بېرىدىغان ماددىلاردۇر. بولۇپمۇ يۇقىرى قان بېسىم كېسىلى بارلارغا پايدىسى تېخىمۇ زور. ئۇنىڭدىن باشقا، زاغۇن تەركىبىدىكى ماگنىي ۋە كالتسىي، قان بېسىمىنى ئۆرلەتكۈچى نۇروفېنېرنىڭ قويۇپ بېرىلىشىنى چەكلىيەلگەچكە قان بېسىمىنى تۆۋەنلىتەلەيدۇ.

### 4. يۈرەك-قان تومۇر كېسەللىكلىرىنىڭ ئالدىنى ئېلىشقا پايدىلىق

زاغۇن تەركىبىدىكى ۋىتامىن C لۈتېن ۋە زىنكسەنتىننىڭ ئوكسىدلىنىشقا قارشى تۇرۇش رولى بار بولغاچقا، ئوكسىدلىنىش كەلتۈرۈپ چىقارغان قان تومۇرىنىڭ بۇزۇلۇشىنى ئازايتىدۇ. ۋاقىتنىڭ ئۆتۈشىگە ئەگىشىپ، ئارتېرىيە دىۋارىنىڭ قېلىنلىشىنى كەلتۈرۈپ چىقىرىدىغان بۇ زىيان ئارتېرىيە قېتىشىش، يۈرەك كېسىلى ياكى سەكتە قاتارلىق يۈرەك قان تومۇر كېسەللىكلىرىنىڭ خەۋىپىنى ئاشۇرۇۋېتىدۇ.

زاغۇن تەركىبىدىكى ۋىتامىن K مۇ ئارتېرىيە قېتىشىشنىڭ ئالدىنى ئالىدۇ، ئۇنىڭ تالاسى ناچار خولېستېرىن ۋە ترىگلىتسىپىرنى تۆۋەنلىتىشكە ياردەم بېرىدۇ. بۇ ئارتېرىيە تومۇرلىرىنى ياغ قاپلاپ كېتىش، يۈرەك كېسەللىكلىرىنىڭ ئالدىنى رولىنى ئوينايدۇ.

### 5. كۆز ساغلاملىقىنى ياخشىلاشقا پايدىلىق

زاغۇن تەركىبىدە لۈتېن ۋە زىنكسەنتىن قاتارلىق ئوكسىدلىنىشقا قارشى تۇرغۇچى ماددىلار مول بولۇپ، كۆز ھۈجەيرىسىگە زىيان يەتكۈزىدىغان ئەركىن رادىكالىلار (free radicals) غا قارشى تۇرىدۇ. شۇڭلاشقا، زاغۇنى دائىم ئىستېمال قىلىپ بەرگەندە كۆرۈش قۇۋۋىتىنى ئاشۇرۇپ، كۆز ساغلاملىقىنى ياخشىلىغىلى بولىدۇ.

ئۇنىڭدىن باشقا، زاغۇن تەركىبىدە كۆپ مىقداردا كاروتىن ۋە ۋىتامىن A بار بولۇپ، بۇ كۆز قۇرغاقلىشىش ئۇنىۋېرسال كېسەللىكى، كېچىسى كۆرەلمەسلىك ياكى ياشانغانلاردا بولىدىغان كۆرۈش قۇۋىتىنىڭ ئاجىزلىشىشى قاتارلىق مەسىلىلەرنىڭ ئالدىنى ئالىدۇ.

## 6. سۆڭەك ساغلاملىقىنى ساقلاشقا پايدىلىق

زاغۇننىڭ تەركىبىدىكى مول كالتسىي، فوسفور ۋە ماگنىيىلار سۆڭەكنى قۇۋۋەتلەش ۋە ئۇنىڭ زىچلىقىنى ئاشۇرۇشتىكى مۇھىم بولغان مىنېرال ماددىلار. ئۇنىڭ سۆڭەك شالاڭلىشىش، يۇمشاپ كېتىش ياكى راخت كېسىلى قاتارلىق كېسەللىكلەرنىڭ ئالدىنى ئېلىش ھەمدە سۇنۇق خەۋىپىنى ئازايتىشتىكى رولى ئىنتايىن چوڭ.

ئۇنىڭدىن باشقا، زاغۇن تەركىبىدىكى ۋىتامىن K سۆڭەكنىڭ مېتابولىزىمىنى ئاستىلىتىپ، يېمەكلىكتىكى كالتسىيىنىڭ سۈمۈرۈلۈشىنى ئىلگىرى سۈرىدۇ، بۇ ئارقىلىق سۆڭەكنىڭ كۈچلۈك ۋە ساغلام بولۇشىغا ياردەم بېرىدۇ.

## 7. قېرىشنى كېچىكتۈرۈشكە پايدىلىق

زاغۇننىڭ تەركىبىدىكى مول كاروتىن، ۋىتامىن A ۋە C لارنىڭ كۈچلۈك ئوكسىدلىنىشقا قارشى تۇرۇش رولى بولغاچقا، تېرىنىڭ قېرىشىنى كەلتۈرۈپ چىقىرىدىغان ئەركىن رادىكالىلار (free radicals) غا قارشى تۇرىدۇ.

ئۇنىڭدىن باشقا، زاغۇن تەركىبىدىكى ۋىتامىن C تېرىنىڭ كولاگېن ئىشلەپچىقىرىشىنى ئىلگىرى سۈرۈپ، تېرىنىڭ ساڭگىلاپ كېتىشى ۋە قورۇقنىڭ پەيدا بولۇشىنى تىزگىنلەيدۇ. ۋىتامىن A بولسا تېرىنى قۇياشنىڭ ئۇلترا بىنەپشە نۇرى كەلتۈرۈپ چىقىرىدىغان زىياندىن ساقلايدۇ.

## 8. مۇسكۇللارنىڭ ئىقتىدارىنى ياخشىلاشقا پايدىلىق

زاغۇن ھەرخىل ۋىتامىنلار، تالا ماددىلار، نىترات ۋە ئوكسىدلىنىشقا قارشى ماددىلارنىڭ مەنبەسى بولۇپ، قان بېسىمىنى نورماللاشتۇرۇشقا پايدىلىق. بۇ ئوزۇقلۇق ماددىلار يەنە ئوكسىگېننىڭ مۇسكۇللارغا يېتىپ بېرىشىنى ئىلگىرى سۈرۈپ، تەنھەركەتچىلەرنىڭ ھەرىكەت قىلىشى ئۈچۈن ئەڭ ياخشى جىسمانىي ھالىتىنى ساقلاپ قېلىشىغا پايدىسى بولىدۇ. ئۇنىڭدىن باشقا، زاغۇندىكى

ۋىتامىن K سۆڭەكنىڭ زەخىملىنىشىنىڭ ئالدىنى ئالالايدىغان بولغاچقا تەنھەرىكەتچىلەرگە كۈچلۈك تەۋسىيە قىلىندۇ.

9. بەدەندىكى زەھەرلىك ماددىلارنى چىقىرىۋېتىشكە پايدىلىق

زاغۇن تەركىبىدىكى يېشىل رەڭ ماددىسى (خلوروفىل) ۋە ۋىتامىن C لارنىڭ ئىنسان بەدەندىكى زەھەرلىك ماددىلارنى تازىلاپ چىقىرىۋېتىش رولى بولغاندىن سىرت يەنە ئېغىر مېتاللار، خىمىيەۋى ماددىلار ۋە دېھقانچىلىق دورىلىرىنى نېپىتراللاشتۇرۇش رولىمۇ بار. ئۇ بەدەننى زەھەرسىزلەندۈرۈپ، DNA بۇزۇلۇشتىن كېلىپ چىقىدىغان راک كېسەللىكلىرى، بالدۇر قېرىش ۋە يۈرەك - قان تومۇر كېسەللىكلىرىنىڭ ئالدىنى ئالىدۇ.

10. راک كېسەلگە قارشى تۇرۇشقا پايدىلىق

راك ھۈجەيرىلىرى ئۈستىدە ئېلىپ بېرىلغان تەتقىقاتلارغا قارىغاندا، زاغۇننىڭ سۈت بېزى، مەزىبېزى، ئۆپكە ۋە ئاشقازان ئاستى بېزى راکىغا قارشى تۇرۇشتا ئىنتايىن پايدىلىق ئىكەنلىكى ئىسپاتلانغان. زاغۇندىكى مول سۇلفورافان، ئېرۇسىن ۋە گلۇكوسىنولات قاتارلىق ماددىلار راک ھۈجەيرىلىرىنىڭ كۆپىيىشىگە كېرەكلىك فېرېمېنتلارنى توسۇشتا مۇھىم رول ئوينايدۇ. قانداقلا بولمىسۇن بۇنداق پايدىلىق ئامىللارنى يەنىمۇ ئىسپاتلاش ئۈچۈن ئىنسانلار ئۈستىدە تېخىمۇ كۆپ تەتقىقات ئېلىپ بېرىشقا توغرا كېلىدۇ.

11. ھامىلىنىڭ بىنورمال تەرەققىي قىلىشىنىڭ ئالدىنى ئېلىشقا پايدىلىق

زاغۇندا فولېت (folate) يەنى مۇرەككەپ ۋىتامىن B مول بولۇپ، ئۇنىڭ گېنلارنىڭ شەكىللىنىشىدىكى رولى زور. شۇڭا ئۇ ھامىلدار ئاياللار ياكى ھامىلدار بولۇشنى پىلانلاۋاتقان ئاياللار ئۈچۈن بەكمۇ مۇھىم. چۈنكى فولېت (folate) يېتىشمەس ئومۇرتقا ياللۇغغا ئوخشاش ھامىلىنىڭ ئۆزگىرىشىنى كەلتۈرۈپ چىقىرىدۇ.

ئوزۇقلۇق قىممىتى

تۆۋەندىكى جەدۋەلدە 100 گرام زاغۇننىڭ ئوزۇقلۇق قىممىتى كۆرسىتىلگەن:



|                      |                        |
|----------------------|------------------------|
| 100 گرامدىكى مىقدارى | ئوزۇقلۇق ماددىلار      |
| 29 كالورىيە          | قۇۋۋەت                 |
| 2.6 گرام             | ئاقسىل                 |
| 0.7 گرام             | ياغ                    |
| 2.2 گرام             | كاربون سۇ بىرىكمىسى    |
| 1.6 گرام             | تالا ماددىلار          |
| 308 مىكروگرام        | ۋىتامىن A              |
| 0.07 مىللىگرام       | ۋىتامىن B6             |
| 15 مىللىگرام         | ۋىتامىن C              |
| 108.6 مىكروگرام      | ۋىتامىن K              |
| 1848 مىكروگرام       | كاروتىن                |
| 97 مىكروگرام         | فولپت                  |
| 27 مىللىگرام         | ناترىي                 |
| 370 مىللىگرام        | كالىي                  |
| 160 مىللىگرام        | كالتسىي                |
| 52 مىللىگرام         | فوسفور                 |
| 41 مىللىگرام         | ماگنىي                 |
| 1.5 مىللىگرام        | تۆمۈر                  |
| 0.4 مىللىگرام        | زىنك                   |
| 3555 مىكروگرام       | لۇتېئىن ۋە زېئاكسانتىن |

مۇھىم ئەسكەرتىش: يۇقىرىدا تىلغا ئېلىنغان بارلىق پايدىلارغا ئېرىشىش ئۈچۈن، زاغۇنىنى ھەم ساغلام ھەم ئوزۇقلۇقنى تەڭشەيدىغان يېمەكلىكلەر قاتارىدا ئىستىمال قىلىش لازىم.

زاغۇنىنى قانداق ئىستىمال قىلىش كېرەك

زاغۇنى سالاتقا، شەربەتكە ياكى سەندىۋىچقا قوشۇپ يېسە بولىدۇ. بىراق تەمى سەل ئاچچىق-  
چۈچۈك بولغاچقا، بەزىلەر خام يېيىشنى ياقتۇرماسلىقى مۇمكىن، سامساق بىلەن بىللە پىشۇرسا  
تەمىنى تەڭشىگىلى بولىدۇ.

ساغلام رېتسىپلار

تۆۋەندە ھەم تېز ھەم ئاددىي تەييارلىنىدىغان ھەمدە ئوزۇقلۇق قىممىتى يۇقىرى بولغان زاغۇن  
يېمەكلىك رېتسىپلىرىنى تونۇشتۇرىمىز:

## 1. زاغۇن، ماڭگو سالات

خۇرۇچلار:

- بىر تۇتام يۇيۇلغان زاغۇن
- بىر دانە ئۇششاق پارچىلانغان ماڭگو
- كىچىك پەمدۇر (Cherry tomatoes)
- ئۇششاق توغراغان رىكوتا ياكى بۇفالو موزارېلا (Ricotta cheese or buffalo mozzarella) پىشلىقى

تەييارلاش ئۇسۇلى:

بۇ خام ماتېرىياللارغا مۇۋاپىق مىقداردىكى بالسامىك (Balsamic vinegar) ئاچچىقسۇيى، زەيتۇن  
يېغى ۋە تۇزلارنى قوشۇپ، ياخشى ئارىلاشتۇرۇپ تەمىنى تەڭشەپ ئىستىمال قىلساقلا بولىدۇ.

## 2. زاغۇن دۈملىمىسى

خۇرۇچلار:

- بىر تۇتام يۇيۇلغان زاغۇن
- ئىككى چىش سامساق

- ئىككى قوشۇق پەمدور قىيامى
- مۇۋاپىق زەيتۇن يېغى
- تۇز
- قارا مۇرچ

تەييارلاش ئۇسۇلى:

قىزىتىلغان قازانغا زەيتۇن يېغىدىن ئازراق قۇيۇپ سامساقنى سېلىپ سارغايغىچە قورۇيمىز، ئاندىن زاغۇن بىلەن پەمدور قىيامىنى سېلىپ قوريمىز، مۇۋاپىق سۇ ياكى شورپا قۇيۇپ قاينىغاندىن كىيىن ئوتنى پەس قىلىپ تۇز ۋە قارا مۇرچ بىلەن تەمىنى تەڭشەپ يەنە 4 مىنۇتتەك دۈملەپ، ئىستىمال قىلساق بولىدۇ.

3. زاغۇن ۋە سالمون بېلىقى سالات

خۇرۇچلار:

- 200 گرام يېڭى ئاسپاراگۇس (Asparagus) نىڭ ئۇچى
- بىر تال چوڭ ئاۋاكادو (Avocado)
- بىر قوشۇق لىمون سۈيى
- بىر تۇتام يۇيۇلغان زاغۇن
- 225 گرام ئىسلانغان سالمون بېلىقى
- تۇز
- مۇۋاپىق زەيتۇن يېغى
- مۇۋاپىق مىقداردىكى ئاچچىقسۇ
- خالىغان مىقداردىكى خۇشپۇراقلىق كۆكتاتلار

تەييارلاش ئۇسۇلى:

قاينغان سۇغا ئازراق تۇز سېلىۋەتكەندىن كېيىن ئاسپاراگۇسنى سېلىپ 4 مىنۇت قاينىتىپ سۈزۈپ ئېلىپ مۇزدەك سۇدا چاقايمىز، ئاۋاكادونىڭ يېرىمىنى كىچىك قىلىپ توغرايمىز، بۇلارنى زاغۇن ۋە توغراغان سالمون بېلىقى بىلەن قوشۇپ ئارىلاشتۇرۇپ، ئۈستىگە مۇۋاپىق مىقداردىكى لىمون سۈيى، تۇز، ئاچچىقسۇ، ۋە زەيتۇن يېغىنى قۇيۇپ تەمىنى تەڭشەپ ئىستىمال قىلساق بولىدۇ.

ئىنگىلىزچىدىن ئازادئاي غەيرەت تەرجىمىسى

مەنبە:

[https://www.tuasaude.com/en/arugula\\_benefits/](https://www.tuasaude.com/en/arugula_benefits/)



# شىفرلىق-پۇل، خىتاي ۋە ئامېرىكا سايلىمى

مەھمەتجان بۇغرا

## شفرلىق پۇل ، خىتاي ۋە ئامېرىكا سايلىمى (2)

### مەھمەتجان بۇغرا

خىتايدا بت تەڭگىسى

2011-يىلى ، خىتايدا تۇنجى كرىپتو تەڭگە ئالماشتۇرۇش مەركىزى BTC China قۇرۇلغاندا ، ھېچكىم بۇنىڭ كەلگۈسىدە قانداق بىر ئىنقىلابقا يول ئاچىدىغانلىقىنى بىلمەيتتى . 2013-يىلىغا كەلگەندە ، خىتاينىڭ ئىنتېرنېت چوڭ شىركەتلىرىدىن بىرى بولغان بەيدۇ بىتكوئىن بىلەن تۆلەم قوبۇل قىلىشنى باشلىدى .

2014-يىلى Bitmain شىركىتىنىڭ قۇرۇلۇشى بىلەن ، خىتاي بىتكوئىن قېزىش سانائىتىدە دۇنيا بويىچە يېتەكچى ئورۇنغا چىقتى . 2020-يىلى خىتاي دۇنيا بويىچە بىتكوئىن قېزىشنىڭ 67 پىرسەنتىنى ئىگىلىدى . خىتايدا بت تەڭگىسىگە مەبلەغ سېلىش ۋە قازمىچىلىق قىزغىنلىقى تارىخى رېكورد ياراتتى . ئەمما بۇ گۈللىنىش مەزگىلىمۇ ئۇزۇن داۋاملاشمىدى . 2017-يىلى خىتاي ھۆكۈمىتى بت تەڭگىسى قازمىچىلىقىنى چەكلەشنى باشلىدى . 2021-يىلى 9-ئايدا بارلىق كرىپتو تەڭگە پائالىيەتلىرى پۈتۈنلەي چەكلەندى .

2021-يىلى 9-ئاينىڭ 24-كۈنى ، يەنى خىتاي رەسمىي چەكلەمە ئېلان قىلىشتىن بىر كۈن بۇرۇن ، بىتكوئىننىڭ باھاسى تەخمىنەن 45,000 دوللار ئىدى . چەكلەمە ئېلان قىلىنغان كۈنى بت تەڭگىسى باھاسى 9% چۈشتى ، باشقا كرىپتو تەڭگىلەرنىڭ باھاسىمۇ ئوخشاشلا چۈشتى ، پۈتۈن كرىپتو بازىرى قىسقا مۇددەتلىك داۋالغۇشقا دۇچ كەلدى .

خىتايدىكى بت تەڭگىسى قازمىچىلىرى ئوتتۇرا ئاسىيا ۋە شەرقىي جەنۇبى ئاسىياغا كۆچۈپ قازمىچىلىقنى داۋام قىلدى . ئامېرىكا ۋە قازاقىستاندىكى قازمىچىلىق ئالدىنقى قاتاردا تۇردى . 2021-يىلى بت تەڭگىسى 68 مىڭ دوللارغا چىقتى .

خىتاينىڭ بت تەڭگىسىنى چەكلەشنىڭ سەۋەبى :

1- خىتاي پۇلىنىڭ قىممىتىنى قوغداش - خىتايدىكى بت تەڭگىسى قىزغىنلىقى تۈپەيلى غايەت زور

مىقتاردا خىتاي پۇلى شىفىرلىق پۇل بازىرىغا ئېقىپ كىرىپ خىتايدىكى ئايلانما ئومۇمى پۇل مىقتارىغا، قىسقىسى خىتاي پۇلىنىڭ قىممىتىگە بىۋاسىتە تەسىر كۆرسىتىشكە باشلىدى، پۇل ئالماشتۇرۇش نىسبىتىنى قاتتىق كونترول قىلىپ كەلگەن خىتاي ھۆكۈمىتى بۇ ئەھۋالنى كونترول قىلىش ئۈچۈن چەكلەشتىن باشقا ئامال تاپالمىدى.

2- پۇل مۇئامىلىسىنى كونترول قىلىش- خىتاي ھۆكۈمىتى قىممىتىنى ئۆزى كونترول قىلالمايدىغان بىر ئايلانما پۇل (شىفىرلىق تەڭگىلەر) نىڭ مەۋجۇت بولىشىنى تەھدىت دەپ بىلدى.

3- قانۇنسىز پۇل يۆتكەش ۋە جىنايەتچىلىكنىڭ ئالدىنى ئېلىش، نۇرغۇن چىرىك ئەمەلدارلار، جىنايەت گۇماندارلىرى، ئۆز تەقدىرىدىن ئەنسىرگەن بايلار زور مىقتاردىكى پۇللىرىنى بىت تەڭگىلىرىگە ئالماشتۇرۇپ خىتاي سىرتىغا يۆتكەش ئەھۋالى يۈز بەردى.

يۇقىرىدىكى مەسىلىلەر يالغۇز خىتايغا خاس ئەمەس، ئەمما خىتايدىن كېيىن باشقا دۆلەتلەرمۇ پۇل ئاقلاش، تېرورنىزمنىڭ مالىيە مەنبەسىنى كىسىپ تاشلاش، دىنى قاراشلار، مالىيە مۇقىمسىزلىقى قاتارلىق مەسىلىلەرنىڭ ئالدىنى ئېلىش ئۈچۈن ئالجىرىيە، بېنگال، مىسىر، ئىران قاتارلىق دۆلەتلەر كرىپتو بىلەن سودا قىلىشنى ياكى ئېلىپ سېتىشنى چەكلىدى.

خىتاي كۆرۈنۈشتە شىفىرلىق تەڭگىنى چەكلىدى، ئەمەلىيەتتە شىفىرلىق تەڭگىدىن ئىلھام ئېلىپ ئۆزىنىڭ رەقەملىك پۇلىنى (e-CNY) تەرەققى قىلدۇرۇشقا باشلىدى.

خىتاينىڭ شىفىرلىق تەڭگە ساھەسىدىكى داڭدار شەخسلەر

ۋۇ جىخەن (吳忌寒) خىتايدىكى مىليارد دوللارلىق شىفىرلىق تەڭگىگە ئىگە داڭلىق شەخس. ئۇ 2013- يىلى جەن بىلەن بىرلىكتە Bitmain شىركىتىنى قۇرغان. بۇ شىركەت دۇنيادىكى ئەڭ چوڭ بىت تەڭگىسى قازمىچىلىقى ئۈچۈن ئىشلىتىدىغان كومپيۇتېر يۇمشاق ئۆزەك شىركىتى ئىدى. 2017- يىلى بۇ شىركەت 2.5 مىليارد دوللار كىرىم قىلغان. ئۇ 2017- يىلى قۇرۇلغان، بىت تەڭگىنىڭ بىر يانداش شىفىرلىق تەڭگىسى Bitcoin Cash نىڭ ئاساسلىق تەرەققى قىلدۇرغۇچىسى ئىدى. ئۇ فوربىس (Forbes) ژۇرنىلىنىڭ 2020- يىللىق دۇنيا مىلياردلىر تىزىملىكىدە ئاسىيادىكى ئەڭ ياش بەش مىلياردلىق بىرى بولۇپ باھالانغان.

ۋۇ جىخەن 1986-يىلى خىتاينىڭ چوڭچىڭ شەھرىدە نامرات ئائىلىدە تۇغۇلغان. چوڭچىڭ نەنكەي ئوتتۇرا مەكتىپىنى پۈتتۈرگەندىن كېيىن، بېيجىڭ ئۇنىۋېرسىتېتىنىڭ ئىقتىساد ۋە پىسخولوگىيە كەسپىدە ئوقۇپ، 2009-يىلى قوش ئۇنۋان ئېلىپ مەكتەپ پۈتتۈرگەندىن كېيىن بىر خۇسۇسىي كاپىتال شىركىتىدە مالىيە ئانالىزچىسى بولۇپ ئىشلىگەن. 2011-يىلى 5-ئايدا، ئۇ بت تەڭگىسىگە قىزىقىپ قالغان، ۋە ئائىلىسى ۋە دوستلىرىدىن 100 مىڭ يۈەن يىغىپ، 900 بت تەڭگىسى سېتىۋالغان. بىتكويىنىڭ يەنە بىر قىزغىن تەرغىباتچىسى چاڭ جيا بىلەن بىرلىكتە خىتايدىكى تۇنجى بىتكويىن جامائەت تور بېكىتى بولغان Babite نى قۇرغان. 2011-يىلىنىڭ ئاخىرىدا، ئۇ ساتوشى ناكاموتو (Satoshi Nakamoto) نىڭ بىتكويىن ئاق تاشلىق كىتابىنى خىتايچىغا تەرجىمە قىلغان.

2012-يىلى، ۋۇ بت تەڭگىسى قازمىچىلىقى بىلەن شوغۇللىنىدىغان «ASICMINER» غا مەبلەغ سالغان. دەسلەپتە بۇ مەبلەغ مۇۋەپپەقىيەتلىك بولۇپ، مەبلەغ سالغۇچىلارغا 1000 ھەسسەدىن ئارتۇق پايدا كەلتۈرگەن. كېيىن تېخنىكىلىق مەسىلىلەر تۈپەيلى شىركەت زىيات تارتقان. ئۇ ئۆزى بىر قىسىم تېخنىكا بىلىملىرىنى ئۆگەنگەندىن كېيىن بىر مىكروئېلېكتر ئىنژېنېرى بولغان دوستى بىلەن بىرلىشىپ «Bitmain» نى قۇرۇپ چىققان، 2015-يىلى دوستلىرى بىلەن بىرلىكتە بت تەڭگىسى قېزىشتا ئىشلىتىدىغان شۇ ۋاقىتتىكى دۇنيا بويىچە ئەڭ ئىلغار «Bitmain Antminer S5» ئۈسكۈنىسىنى ياساپ چىققان، بۇ ئۈسكۈنە دۇنيانىڭ ھەر قايسى يەرلىرىگە سېتىلىپ بت تەڭگىسىنىڭ تېخىمۇ راۋاجلىنىشىغا تۈرتكە بولغان. 2017-يىلى سېنگاپۇردا بت تەڭگە ئۈچۈن مالىيە مۇلازىمىتى شىركىتى Matrixport نى قۇرغان.

بۇ شىركەت ئىچكى مۇڭغۇلدا دۇنيا بويىچە ئەڭ چوڭ بت تەڭگە قازمىچىلىق ئورنىنى قۇرغان ئىدى، بۇ شىركەتنىڭ بت تەڭگىلىرىنى قازىدىغان يۇقىرى ھېسابلىغۇچلىق كومپيۇتېرلارنى توك بىلەن تەمىنلەش ئۈچۈن مەخسۇس بىر كۆمۈر ئېلىكتر ئىستانسىسىنى ئىشلەتكەن، ئەمما ئېغىر مۇھىت بۇلغىنىشى پەيدا قىلغان. دۇنيادا ھەر ئون مىنۇتتا بىر بت بلوكى قېزىلىپ كۈنىگە سەككىز مىليون دوللارلىق بىتكويىن قېزىپ چىقىلغان بولسا بۇ يېڭى قېزىلغان بت تەڭگىلىرىنىڭ يېرىمدىن كۆپى خىتايدىن، بولۇپمۇ «Bitmain» نىڭ قازمىچىلىقىدىن چىقاتتى.

ۋۇ جىخەندىن باشقا يەنە ئىلگىرى جورج سوروسنىڭ (Soros Fund Management) شىركىتىدە ئىشلىگەندىن كېيىن «IDC Capital» شىركىتىنى قۇرغان، ھازىرقى ئەڭ ئاساسلىق شىفىرلىق تەڭگە پۇل ئالماشتۇرۇش سۇپىسى «Coinbase» نىڭ دەسلەپتىكى قۇرۇلۇشىدا مەبلەغ بىلەن



تەمىنلىگەن تېگى خىتايدىن بولغان ياكۇ، ئاساسلىق بىر زەنجىرى سۇپىسى NEO نىڭ قۇرغۇچىسى دا خوڭفېي (达鸿飞)، دۇنيادىكى ئەڭ چوڭ كرىپتو تەڭگە ئالماشتۇرۇش سۇپىلىرىنىڭ بىرى «Huobi» نىڭ قۇرغۇچىسى لېئون لى (李昂)، بىر زەنجىرى تېخنىكىسى قوللىنىپ تەرەققى قىلدۇرۇلغان ئويۇن ۋە شىفىرلىق مۈلۈك ئېلىم بېرىم سۇپىسى «TRON» نىڭ قۇرغۇچىسى جاستىن سۇن (孙宇晨)، دۇنيادىكى ئەڭ چوڭ بىتكوين ۋە كرىپتو تەڭگە قېزىش كۆلچەكلىرىنىڭ بىرى بولغان «F2Pool» نىڭ قۇرغۇچىسى ۋاڭ چۇن (王纯)، شىفىرلىق تەڭگە مەركەزلەشتۈرۈپ تەمىنلەش سۇپىسى «VeChain» نى قۇرغان كېۋېن فېڭ (冯凯文) شۇنداقلا نۇرغۇن خىتاي مەبلەغ سالغۇچىلار ۋە ياش ئىگىلىك تىكلىگۈچىلەر دۇنيادىكى شىفىرلىق پۇل ساھەسىگە بەلگىلىك تەسىر كۆرسىتىپ كەلمەكتە.

خىتاي ئىقتىسادى ۋە شىفىرلىق تەڭگىنىڭ خىتايدىكى رولى

1- خىتاي پۇقرالىرى پۇللىرىنىڭ قىممىتىنى ساقلاشتا يەنىلا بىت تەڭگە قاتارلىق شىفىرلىق پۇللارنى يىغىپ ساقلىماقتا. 2021-يىلى خىتاي ھۆكۈمىتى ئاساسلىق كرىپتو تەڭگە ئالماشتۇرۇش سۇپىلىرىنى تاقىۋەتكەندىن كېيىن، خىتاي پۇقرالىرى باشقا يوللارنى ئىزدەشكە باشلىدى. ئۇلار رەسمى بولمىغان تور يۈزىدىكى شەخسى ئېلىم سېتىم سۇپىلىرىنى تەرەققى قىلدۇردى. Web3 (OTC - Over the Counter) سۇپىلار ۋە شەخسلەرئارا (P2P) تور سودىلىرى ئارقىلىق شىفىرلىق تەڭگە سودىسىنى ئاسانلاشتۇرۇشنىڭ يېڭىچە يوللىرىنى تاپتى. بەزىلىرى بولسا نۆۋەتتىكى قانۇن-نىزاملارغا ماسلىشىپ ئېلىم-سېتىم يوللىرىنى ئۆزگەرتتى. بۇ سۇپىلار خىتاي مەبلەغ سالغۇچىلار، بايلىقنى سىرتقا يۆتكەپ چىقىپ كەتمەكچى بولغان بايلار ۋە مەبلەغ سېلىش يۇلى تاپالمىغانلار ئۈچۈن غەيرى رەسمى ئېلىم-سېتىم مۇھىتى بىلەن تەمىنلىدى. 2021- يىلىدىكى تەتقىقاتتا كۆرسىتىلىشىچە خىتايدىكى شىفىرلىق پۇل ئېلىم-سېتىم ئوبوروتى پۈتۈن دۇنيادىكى شىفىرلىق پۇل ئېلىم سېتىمىنىڭ 90 پىرسەنتىنى ئىگىلىگەن. بىر تەتقىقاتقا قارىغاندا خىتاينىڭ شىفىرلىق پۇلىنى چەكلىشى خەلقئارادىكى شىفىرلىق پۇل بازىرىغا ئانچە چوڭ تەسىر كۆرسەتمىگەن، گەرچە قىسقا مۇددەت ئىچىدە باھانىڭ چۈشۈپ كېتىشىنى كەلتۈرۈپ چىقارغان بولسىمۇ، ئۇزۇن ئۆتمەي بىت تەڭگىسىنىڭ باھاسى يەنە ئەسلىگە كەلگەن. ھەتتا خىتايدىكى ئىقتىسادنىڭ ئىلگىرلىگەنلىكى ھەققىدە خەۋەرلەر بىت تەڭگىسىنىڭ باھاسىنىڭ ئۆرلىشىگە سەۋەب بولۇپ كەلمەكتە.

غەرب دۇنياسىدا بولسا، بىت تەڭگىسى ۋە باشقا شىفىرلىق پۇللارنىڭ بازار قىممىتى ئەركىن ھالدا

ئېھتىياج تەرىپىدىن بەلگىلەنسۇمۇ، ئەمما نۇرغۇن ئەمەلىي پاكىتلار ۋە ئىلمىي ئىزدىنىشلەر بىت تەڭگىسى باھاسىنىڭ پاچىچىك، ھۆكۈمەت زايۇمى قاتارلىق پۇل-مۇئامىلە قوراللىرىنىڭ باھاسى، ئۆسۈم ۋە باشقا ئامىللار بىلەن زىچ باغلىنىشى بارلىقىنى كۆرسەتمەكتە.

2014 - يىلى خىتاي ھۆكۈمىتى ئۈزلۈكسىز چىكىنىۋاتقان ئىقتىسادنى جانلاندۇرۇش ئۈچۈن بىر تىرلىيون يۈەنلىك جانلاندۇرۇش پىلانىنى ئېلان قىلدى، ئارقىدىن 9-ئاينىڭ ئوتتۇرىلىرىدا يەنە 4.6 پىرسەنلىك GDP ئېشىشىنى ئېلان قىلىش بىلەن بىرگە 1.5 تىرلىيون يېڭى زايۇم ۋە قەرز چەكلىرى تارقىتىلىدىغانلىقى، ئۆسۈمنى چۈشۈرىدىغانلىقىنى ئېلان قىلدى. نەتىجىدە خىتاي پاي بازىرى ۋە بىت تەڭگىلىرىنىڭ بازىرى قايتىدىن جانلاندى، 10-ئاينىڭ 12-كۈنىدىن باشلاپ 18-كۈنىگىچە بىت تەڭگىسىنىڭ باھاسى 14 پىرسەنت ئۆستى.

ئامېرىكا سايلىمى ۋە شىفىرلىق پۇل

نۆۋەتتە ئامېرىكا پىرېزىدېنتلىق سايلىمى ئۈچۈن بېلەت تاشلاش باشلىنىش ئالدىدا ۋە ترامپنى قوللاش خاھىشى بىر ئاي ئىلگىرىگە قارىغاندا ئۈزلۈكسىز يۇقىرىلاپ ماڭماقتا. دوكلاتلارغا قارىغاندا ئامېرىكادىكى ياش شىفىرلىق پۇل مەبلەغ سالغۇچىلار بىلەت تاشلىغۇچىلار ئىچىدە خېلى ئېغىر سالماقنى ئىگەللەيدۇ.

ترامپنىڭ سايلامدا غەلبە قىلىش ئېھتىماللىقى بىلەن بىتكوين باھاسىنىڭ ئۆسۈشى ئوتتۇرىسىدا زىچ مۇناسىۋەت بارلىقى ھەققىدە ئانالىزلار كۆپەيمەكتە.

ترامپ ئىلگىرى شىفىرلىق پۇلغا قارشى ئىدى، بىت تەڭگىسىنى قىممىتى يوق، پەقەت جىنايەتچىلەر پايدىلىنىدىغان نەرسە دەپ قارايتتى. 2024 - يىلى 7-ئايدا ترامپ شىفىرلىق پۇلنى قەتئىي قوللايدىغانلىقىنى بىلدۈردى ۋە ئامېرىكا ھۆكۈمىتى شەخسلەرنىڭ بىت تەڭگە قازمىچىلىقىنى قوللىشى كېرەك، دەپ قارىدى. ھەتتا ئۆزى «دۇنيا ئەركىنلىك پۇل-مۇئامىلىسى» دېگەن نامدا شىفىرلىق تەڭگە چىقىرىپ بازارغا سالدى، بىر ئايغا يەتمەي بۇ شىفىرلىق تەڭگىدىن 800 مىليوندىن ئارتۇق سېتىلدى. 2024-يىلى ئامېرىكىنىڭ نەشۋېل(Nashville) شەھرىدە ئۆتكۈزۈلگەن بىت تەڭگىسى كونفېرانسىدا ترامپ نۇتۇق سۆزلەپ، ئەگەر پىرېزىدېنت بولۇپ سايلىنسا ئامېرىكانى خەلقئارا بىت تەڭگىسىنىڭ بازىسى قىلىدىغانلىقىنى، بىت تەڭگىسى ساھەسىدە ئامېرىكانى دۇنيا لىدىرى قىلىدىغانلىقى ھەققىدە ۋەدە قىلدى. شۇ خەۋەردىن كېيىن ترامپ مېدىيا چەكلىك

شرکتىنىڭ پايچىكى ۋە بت تەڭگىسىنىڭ باھاسى ئېشىپ باردى.

2024-يىللىق ئامېرىكا پرېزىدېنتلىق سايلىمىغا شىفىرلىق پۇل ساھەسىدىكىلەر 119 مىليون دوللار مەبلەغ سالغان (يەنى، سايلام سىياسى تەشۋىقاتى ۋە لوببىچىلىق ئىشلىرىغا خەجلەنگەن پۇل). شىفىرلىق پۇل ساھەسىدىكىلەر ئۇنىڭدىن باشقا يىللاردىن بېرى «FIT21» قانۇن لايىھەسىنى ماقۇللۇقتىن ئۆتكۈزۈش ئۈچۈن لوببىچىلىق قىلىپ كەلمەكتە. بۇ قانۇن لايىھەسى شىفىرلىق پۇل تىجارىتى ۋە ئالماشتۇرۇشنى «CFTC» (تاۋار، قەرەللىك مال تىجارىتى كومىتېتى) نىڭ ئىدارە قىلىشىغا ئۆتكۈزۈشنى ئىشقا ئاشۇرىدۇ. نۆۋەتتە شىفىرلىق پۇل ئېلىم-سېتىمى ۋە ئالماشتۇرۇشنى قانۇنى جەھەتتىن ئىدارە قىلىش ئىشنى «SEC» (ئاكسىيە تىجارىتى باشقۇرۇش كومىتېتى) ئېلىپ بارىدۇ، شىفىرلىق پۇلنىڭ بازىرىدا ئوبوروت بولۇشى پايچىك قاتارلىق ئاكسىيەلەرگە ئوخشىمىغاچقا، «SEC» بەزى قانۇن نىزاملارنى شىفىرلىق پۇل ساھەسىنى ئىدارە قىلىشقا ماس كەلمىگەن. ترامپ چىقسا بۇ قانۇن لايىھەسىنى قوللايدىغانلىقىنى بىلدۈرگەن بولۇپ، ئەگەر بۇ قانۇن ماقۇللانسا ئامېرىكا شىفىرلىق پۇلنىڭ ئالماشتۇرۇلۇشى تېخىمۇ ئەركىن بولۇپلا قالماي بىخەتەرلىكى ۋە نوپۇزى قانۇنى جەھەتتە بەزى ئىلگىرلىگەن قوغدىلىشقا ئىگە بولىدىكەن.



قانا ئەتچانلىقىنىڭ سىرى

جوپ لان

## قانائەتچانلىقنىڭ سىرى

### جوپ لان

قانائەت دېگەن نېمە؟

قانائەت - كىشىنىڭ ئۆز ئەھۋالىدىن، جىسمانىي ۋە روھى جەھەتتىن ئۆزىنى ئازادە ھېس قىلىش دېمەكتۇر. ئۇ كۆپىنچە ئۆز كۆڭلىنى خوش قىلىش، ئۆزىدىن ياكى ئېرىشكەنلىرىدىن قارىغۇلارچە رازى بولغانلىق دەپ خاتا چۈشىنىلىدۇ.

ئۇزۇن يىللاردىن بۇيان مەنمۇ قانائەتلىنىشنى يامان ئىش دەپ ئويلاپ كەلگەن ئىدىم. مەن ئۈچۈن قانائەتلىنىش ھەممىدىن، شۇنداقلا ئۇلۇغۋار غايەمدىنمۇ ۋاز كەچكەنلىك بولۇپ ھېساپلىناتتى. مەن تېخى ياش تۇرسام، ئالدىمدا شۇنچە ئۇزۇن ھايات مۇساپەم تۇرسا قانداقمۇ قانائەت قىلالايمەن؟ بۇ قانداق مۇمكىن بولسۇن؟ مەن ئۆزۈمنى داۋاملىق تەرەققىي قىلدۇرۇشۇم، ياش بولغاندىكىن ئۈزلۈكسىز ئۆگىنىشىم كېرەك دەپ ئويلايتتىم.

بۇنداق تۇيغۇنىڭ ناھايىتى كۈچلۈك بولۇشى سەۋەبىدىن، مەن ئون يەتتە يېشىمدا مەكتەپنى ئايرىلىدىم، چۈنكى مەكتەپ ماڭا مەن مۇھىم دەپ قارىغان نەرسىلەرنى ئۆگىتەلمىدى، شۇڭا مەن ئۆزۈمگە ئۆزۈم ئۇستاز بولۇپ، ئۆزۈمنى ئۆزۈم تەربىيىلىمەكچى بولدۇم. بىر مەزگىل كۇتۇپخانىلارغا چۆكۈپ ھەر خىل كىتابلارنى ئوقۇدۇم، رۇس ئەدەبىياتىدىن فرانسۇز ئەدەبىياتىغىچە، گېرمان ئەدەبىياتىدىن زامانىۋى ئامېرىكا ئەدەبىياتىغا قەدەر، ئۇندىن باشقا يەنە نۇرغۇن پەيلاسوپلارنىڭ كىتاپلىرىنى ئوقۇدۇم، كانت (Kant)، خېگېل (Hegel)، سارتېر (Sartre) ۋە باشقىلار. مەن مەكتەپتە ئۆگەنگەن نەرسىلەردىن پەرقلىق نۇرغۇن بىلىملەرنى ئۆگەندىم دەپ ئويلىدۇم، ئەمما بۇلارنىڭ ھەممىسى يەنىلا مەن ئىزدىگەن نەرسىلەر ئەمەس ئىدى.

بەختكە ئىتىلىش

غەرب مەدەنىيىتىدە، بىز قانائەتچان بولۇشنىڭ ئورنىغا، بەختلىك بولۇش ئۈچۈن تىرىشىمىز. يازغۇچى راس خاررىس (Russ Harris) نىڭ «بەخت تۇزىقى» (The Happiness Trap) دېگەن كىتابى بۇ خىل تەپەككۈر ئۇسۇلغا جەڭ ئېلان قىلغان. سىز كۈنلەرنىڭ بىرىدە لاتارىيىدە ئۇتۇپ بىر مەزگىل ئۆزىڭىزنى بەختلىك ھېس قىلىشىڭىز مۇمكىن. ئەمما ئىنسانلارنىڭ ماسلىشىشچانلىقى

كۈچلۈك بولغاچقا قانداق ئىش يۈز بېرىشىدىن قەتئىينەزەر ، بىز يەنىلا بۇرۇنقى بەختنى چۈشىنىش سەۋىيىمىزگە قايتىپ كېلىمىز. (ئويلىمىغان يەردىن خىزمەتتىن ياكى جۈرىسىدىن ئايرىلىپ قېلىش دىگەندەك بەزى ئالاھىدە ئەھۋاللارمۇ بار).

راس خاررىس (Russ Harris) ھازىرقى ئېقىپ يۈرگەن بەخت ئۇقۇمىنى خەتەرلىك، رېئاللىققا ئۇيغۇن ئەمەس، ئۇ خىل ئۇقۇملار رېئال تۇرمۇشنىڭ ئۈمىدسىزلىك، يوقىتىش ۋە قولايىسىزلىقلارغا تولغانلىقىنى ئېتىراپ قىلمايدۇ دەپ قارايدۇ. خاررىس (Harris): «ئەگەر سىز باياشات ۋە مەنىلىك ھايات كەچۈرمەكچى بولسىڭىز، تۇرمۇشنىڭ بارلىق ئىسسىق-سوغۇقلىرىنى بېشىڭىزدىن ئۆتكۈزۈشىڭىز كېرەك» دەيدۇ. ئۇ بىرخىل تەپەككۈر شەكلىنى ئوتتۇرىغا قويغان بولۇپ، ئۇ بولسىمۇ كىشىلەر ئالدى بىلەن ئۆزىنىڭ قىممەت قارىشى ھەققىدە ئويلىنىپ، ئاندىن شۇ قىممەت قاراشقا ئاساسەن ھەرىكەت قىلىشتىن ئىبارەت. بۇ بىزنىڭ كونتروللۇقىمىزدىن ھالقىغان ئىشلارغا تايانمايدىغان بىر خىل بەخت تۇيغۇسىنى ئېلىپ كېلىدۇ.

بىر قەدەم كەينىگە چېكىنىپ قاراش

«قانائەتچانلىق - تەبىئىي بايلىق، ھەشەمەتچىلىك - سۈنئىي نامراتلىق» — سقرات

پەيلاسوپ سقرات قانائەتنى گرىكچە «ئاۋتاركېيا» (Autárkeia) دېگەن سۆز بىلەن ئىپادىلىگەن، بۇ ناھايىتى قىزىقارلىق بولۇپ، «ئاۋتاركېيا» (Autárkeia) كەلىمىسى ئىككى قىسىمدىن تەركىب تاپقان: «ئاۋتوس» (Autós) يەنى «ئۆز»، ۋە «ئاركېئو» (Arkéō) يەنى «يېتەرلىك بولۇش» دېگەن مەنىدە. بۇنىڭدىن مۇنداق بىر سوئال تۇغۇلىدۇ: بۇ خىل ئۆزىگە يېتەرلىك بولۇش، ھېسسىي ۋە ئەقلىي جەھەتتىن مۇستەقىل بولۇش نېمىگە ئاساسلىنىدۇ؟

ئەگەر سىز دىندار بولسىڭىز، بۇنىڭ ئاساسى خۇداغا بولغان ئىشەنچتىن كېلىدۇ. خىرىستىيان مۇرىتلىرى تەڭرىنىڭ ھەممە نەرسىنى كونترول قىلىدىغانلىقىغا ئىشەنگەچكە، تىنچلىق ياكى خاتىرجەملىك ھېس قىلالايدۇ. مۇسۇلمانلاردىمۇ شۇنىڭغا ئوخشاش ئەھۋال بار. مەن ئوقۇغان بىر چۈشەندۈرۈشتە: «بۇ ئاللاھنىڭ بىر نېمىتى بولۇپ، كىشىنىڭ ئىسلامغا بولغان ئېتىقادىنى كۈچەيتىدۇ ھەمدە ئۇنىڭغا ئېرىشكەن كىشىگە خاتىرجەملىك ۋە خۇشاللىق ئاتا قىلىدۇ» دېيىلگەن.

بۇدا ئەقىدىسىدە باشقا دىنلاردىكىدەك ئىشىنىدىغان ياكى بەخت تىلەيدىغان ئىلاھ يوق. ئۇلارنىڭ قارىشىچە، كۆڭۈل خاتىرجەملىكىگە غەم-قايغۇ، نەپسى-خاھىش ۋە ماددىي ئېھتىياجىلاردىن قۇتۇلۇش ئارقىلىق ئېرىشكىلى بولىدۇ. چۈنكى بۇ ئۈچى ئىنساننىڭ جاپا-مۇشەققەتلىرىنىڭ

ئاساسلىق مەنبەسىدۇر. دېمەك، قانائەتچانلىق دېگىنىمىز - مۇشۇ جاپا-مۇشەققەتلەرنىڭ تۈپ سەۋەبلىرىدىن ئازاد بولۇش دېگەنلىك. لېكىن بۇ پۈتۈن ھېكايىنىڭ ھەممىسى ئەمەس. بۇدساتىۋانى ئۈلگە قىلغاندا ھەر بىر ئىنسان ئۆزىنىڭ يوشۇرۇن كۈچ-قۇدرىتىنى تولۇق جارى قىلدۇرالايدۇ، بۇ يوشۇرۇن كۈچ-قۇدرەت «بۇددا تەبىئىتى» دەپ ئاتىلىدۇ، بۇ بۇددىستلاردا كەم بولسا بولمايدۇ. ھەقىقىي خاتىرجەملىك پەقەت غەم-قايغۇ، نەپسى-خاھىش ۋە ماددىي ئېھتىياجىلاردىن قۇتۇلۇشتىنلا كەلمەيدۇ، بەلكى ئىنساننىڭ ئۆزىدىكى بۇددا تەبىئىتىگە بولغان چوڭقۇر ئىشەنچ ۋە ئۇنى ھېس قىلىش تەجرىبىسىدىنمۇ كېلىدۇ.

ئۆسۈپ يېتىلىش

ھاياتتىن ياكى ئۆزۈمدىن رازى بولماسلىقتىن باشلاپ، قانائەتچانلىقنىڭ مۇنداق بەزى ئالاھىدىلىكلىرىنى تونۇپ يەتتىم:

- ئۇ بىر خىل ئارام ياكى خاتىرجەملىك تۇيغۇسى
- ئۇ ھاياتتىكى خۇشاللىق ياكى قايغۇغا باغلىق ئەمەس
- ئۇنىڭ ئۆزى ئۆزىگە يېتەرلىك، كۇپايە
- ئۇ تەبىئىي بايلىق
- ئۇ ئىشەنچتىن كېلىدۇ، ئىشەنچ ئۈستىگە قۇرۇلغان

قانائەتلىنىش دېگەن رېئاللىقتىن ئايرىلىپ قالغان بىر ھالەت ئەمەس. مەندە قانائەت تۇيغۇسى پەيدا بولغاندا، ئۆزۈمنى ھەمىشە دۇنيا بىلەن باغلانغاندەك ھىس قىلىمەن. رېئاللىق بىلەن باغلانمىغان قانائەتچانلىق، ئۆزىنى بولۇشىغا قويۇۋېتىش خالاس.

ھايات يولى

ئوخشىمىغان ئەھۋاللاردا قانائەتلىنىشنىڭ يولىنى تېپىش بىر جەريان، ئۇ ھەرگىزمۇ ئېرىشكەندىن كېيىن ئۇنتۇپ قالىدىغان نەرسە بولماستىن بەلكى ئۈزلۈكسىز داۋاملىشىدىغان خىزمەت. بەختلىك كۈنلىرىمىزنى ئەسلىگىنىمىزدە، بەلكى بىر تەبەسسۇم، ئاق كۆڭۈل بىر روھ، ساھىلدىكى تاشلار، يېشىل ئوت-چۆپلەر... ئېسىمىزگە كېلىشى مۇمكىن. ئىنسان ئەنە شۇنچىلىك كىچىككىنە نەرسىلەردىن رازى بولىدۇ، ئەتراپىدىكى كىشىلەر بىلەن بولغان باغلىنىشتىن مىننەتدار بولىدۇ. شۇڭا ھايات يولىمىزدا مانا مۇشۇنداق كىچىك تەپسىلاتلارغا ۋە باغلىنىشلارغا ئەھمىيەت بېرەيلى. بەلكىم بۇ جەريانلاردا ئازاپلىنىپ قېلىشىمىزمۇ مۇمكىن، بۇنداق ئەھۋالغا دۇچ كەلگەندە ئۇنىڭغا سەل

قارماي، ياكى ئىتتىرىۋېتىپ ئۆتۈپ كېتىشكە ئۇرۇنماي، ئەھۋالنى تەكشۈرۈپ باقايلى، مەسىلىنىڭ تۈپ- يىلتىزىنى تېپىشقا تىرىشايلى، پايدىسىغا ئەگىشىپ، ھەقىقەتنى ئاشكارىلايلى. نېمە ئۈچۈن شۇنداق بولدى؟ زادى نېمىدىن بولدى؟ ئويلىنايلى.

ئىنگىلىزچىدىن ئازادئاي غەيرەت تەرجىمىسى

مەنبە:

[https://medium.com/@j00p/the\\_secret\\_is\\_contentment\\_4ae94bd0508c](https://medium.com/@j00p/the_secret_is_contentment_4ae94bd0508c)



بىر ئاي ئىچىدىكى ئۇيغۇرلارغا

مۇناسىۋەتلىك مۇھىم ۋەقە - ھادىسىلەر

(2024 - يىلى 10 - ئاينىڭ 1 - كۈنىدىن 10 - ئاينىڭ 31 - كۈنىگىچە)

## دۇنيا خەۋەرلىرىدە ئۇيغۇرلار (2024-يىلى 10-ئاي)

### 10-ئاينىڭ 3-كۈنى

ئامېرىكا ئانا يۇرت بىخەتەرلىكى مىنىستېرلىكى ئۇيغۇر مەجبۇرىي ئەمگىكىنى چەكلەش تىزىملىكىگە ئىككى خىتاي شىركىتىنى قوشتى

بىرلەشمە ئاگېنتلىقنىڭ 10-ئاينىڭ 3-كۈنىدىكى خەۋىرىدە دېيىلىشىچە، ئامېرىكا ئانا يۇرت بىخەتەرلىكى مىنىستېرلىكى ئۇيغۇر مەجبۇرىي ئەمگىكىنىڭ ئالدىنى ئېلىش قانۇنىغا ئاساسەن، باۋۋۇ گورۇھى شىنجاڭ بەي تۆمۈر ۋە پولات-تۆمۈر شىركىتى ۋە چاڭجۇ گۇاڭخۇي يېمەكلىك تەركىبلىرى چەكلىك شىركىتىدىن ئىبارەت ئىككى جۇڭگو شىركىتىنى ئۇيغۇرلارنى مەجبۇرىي ئىشلەتكەنلىكى ئۈچۈن قارا تىزىملىكىگە كىرگۈزدى. بۇلار بۇ تىزىملىكىگە قوشۇلغان تۇنجى پولات-تۆمۈر ۋە قوشۇمچە شىركەتلەر بولۇپ، بۇ تىزىملىك ھازىر كۆپ ساھەدىكى 75 ئورۇننى ئۆز ئىچىگە ئالىدۇ. ئانا يۇرت بىخەتەرلىكى مىنىستېرلىكى يەر شارى تەمىنلەش زەنجىرىدىكى مەجبۇرىي ئەمگىكىنى تۈگىتىش ۋە خىلاپلىق قىلغۇچىلارنىڭ جاۋابكارلىقىنى سۈرۈشتۈرىدىغانلىقىنى تەكىتلىدى.

[https://www.upi.com/Top\\_News/US/2024/10/03/blacklist-Chinese-companies-Uyghur-forced-labor/2641727952101/](https://www.upi.com/Top_News/US/2024/10/03/blacklist-Chinese-companies-Uyghur-forced-labor/2641727952101/)

### 10-ئاينىڭ 4-كۈنى

خىتاي شىركەتلىرى ئۈچۈن شەرقىي تۈركىستاندىن چېكىنىش «چېگىش بىر تېڭىرقاش»

«نيۇ-يورك ۋاقىت گېزىتى» 2024-يىلى 10-ئاينىڭ 4-كۈنىدىكى خەۋىرىدە دېيىلىشىچە، خىتاي Calvin Klein ۋە Tommy Hilfiger نىڭ ئانا شىركىتى PVH ئۈستىدىن، شەرقىي تۈركىستاندىن كەلگەن مەھسۇلاتلارغا قارىتا «چەتكە قېقىش» نى يولغا قويدى دەپ تەكشۈرۈش ئېلىپ بارغان. بۇ تەكشۈرۈش خەلقئارا شىركەتلەرنىڭ خىتاينىڭ تەمىنلەش زەنجىرىگە تايىنىش قېلىش ۋە ئۇلارنىڭ خىتايدىكى تىجارىتىنىڭ سىجىللىقىغا بولغان ئەندىشىسىنى كۈچەيتىۋەتتى.

بۇ تەكشۈرۈش PVH نىڭ شەرقىي تۈركىستاندىن پاختا ياكى كىيىم-كېچەك سېتىۋېلىشنى ئازايتىش قارارىدىن كەلگەن بولۇپ، شەرقىي تۈركىستان يەر شارى پاختا ئىشلەپچىقىرىشنىڭ تەخمىنەن 20% نى ئىگىلەيدۇ. PVH نىڭ بۇ قارارى شەرقىي تۈركىستاندىكى مۇسۇلمان مىللەتلەرنى، بولۇپمۇ ئۇيغۇرلارنى نىشان قىلغان قايتا تەربىيەلەش ئورۇنلىرىدىكى مەجبۇرىي ئەمگەككە سېلىش، كەڭ

كۆلەملىك سولاش ۋە قايتا تەربىيەلەش ئورۇنلىرىدا قامالغان ئەھۋاللارنى كۆرسىتىپ بېرىدىغان تەتقىقاتلارغا جاۋاب بەرگەن بولۇشى مۇمكىن.

[https://www.nytimes.com/2024/10/04/business/china\\_xinjiang.html](https://www.nytimes.com/2024/10/04/business/china_xinjiang.html)

## 10 - ئاينىڭ 10 - كۈنى

ياۋروپا پارلامېنتى خىتايىنى ئۇيغۇر دوختۇر گۈلشەن ئابباس ۋە ئىقتىسادشۇناس ئىلھام توختىنى قويۇپ بېرىشكە چاقىردى

كىشىلىك ھوقۇق خەلقئارا مۇلازىمىتى (ISHR) نىڭ 10 - ئۆكتەبىردىكى ئۇچۇرى. ياۋروپا پارلامېنتى بېيجىڭنىڭ ئۇيغۇرلارنى باستۇرۇشىنى، جۈملىدىن ئىنسانىيەتكە قارشى تۇرۇش جىنايىتىنى ئەيىبلەپ، خىتايىنى ئۇيغۇر دوختۇر گۈلشەن ئابباس ۋە ئىقتىسادشۇناس ئىلھام توختىنى قويۇپ بېرىشكە چاقىردى. قاراردا چېتىپ جازالاش ۋە دۆلەت ھالقىغان باستۇرۇش ئالاھىدە تەكىتلەنگەن بولۇپ، دوكتور گۈلشەن ئابباسنىڭ تۇتۇلۇشى سىڭلىسىنىڭ سىياسى پائالىيەتلىرى ئۈچۈن ئۆچ ئېلىش ئىكەنلىكى كۆرسىتىلگەن. قاراردا يەنە ياۋروپا ئىتتىپاقى ۋە ب د ت نىڭ ھەرىكىتىنى كۈچەيتىش، شەرقىي تۈركىستانغا مۇستەقىل تەكشۈرۈش ئۆمىكى ئەۋەتىش ۋە خىتايىنى جاۋابكارلىققا تارتىش تەلەپ قىلىندى.

[https://ishr.ch/latest\\_updates/eu\\_parliament\\_urges\\_china\\_to\\_release\\_uyghur\\_doctor\\_gulshan\\_abbas\\_economist\\_ilham\\_tohti/](https://ishr.ch/latest_updates/eu_parliament_urges_china_to_release_uyghur_doctor_gulshan_abbas_economist_ilham_tohti/)

## 10 - ئاينىڭ 12 - كۈنى

خىتايىنىڭ ئۇيغۇرلار ئۈستىدىكى كىشىلىك ھوقۇقى دەپسەندىچىلىكىگە قارىتا بىرلەشكەن دۆلەتلەر تەشكىلاتى نېمە قىلالايدۇ؟

2024 - يىلى 27 - ئاۋغۇست ، ب د ت كىشىلىك ھوقۇق ئالىي كومىسسارىلىقى ئىشخانىسىنىڭ باياناتچىسى راۋنا شامداسان خىتايىنىڭ «شىنجاڭ ئۇيغۇر ئاپتونوم رايونى» دىكى كىشىلىك ھوقۇق مەسىلىسىگە بولغان ئەندىشىسىنى بىلدۈرگەن. ئۇ خىتاي دائىرىلىرىنى ئۇيغۇر نوپۇسىغا تەسىر كۆرسىتىدىغان خاتا قانۇن ۋە سىياسەتلەرنى تولۇق تەكشۈرۈشكە چاقىرغان.

بۇنىڭدىن ئىلگىرى ، 2024 - يىلى 7 - ئاينىڭ 4 - كۈنى ، خىتاي تەرەپ ب د ت كىشىلىك ھوقۇق كېڭىشى بىلەن كۆرۈشكەندە ، شەرقىي تۈركىستاندىكى ئۇيغۇرلارغا مۇناسىۋەتلىك كىشىلىك ھوقۇق مەسىلىلىرىنى تۈزەش ئۈچۈن غەرب يېتەكچىلىكىدە تەۋسىيە قىلىنغان تەكلىپلەرنىڭ %70 نى

قوبۇل قىلىشقا قوشۇلغان. گەرچە بۇ كۆرۈنەرلىك ئىلگىرىلەشلەردەك قىلىسمۇ، خىتاينىڭ كىشىلىك ھوقۇق دەپسەندىچىلىكىدە جاۋابكارلىقنى سۈرۈشتۈرۈش سۈرئىتى ئاستا بولغانلىقتىن، ھەر خىل گۇرۇپپىلار ئارىسىدا ئۈمىدسىزلىك يەنىلا مەۋجۇت.

ب د ت كىشىلىك ھوقۇق ئالىي كومىسسارىلىقى ئىشخانىسىنىڭ 2022-يىلدىكى دوكلاتىدا ئۇيغۇرلارغا قارىتىلغان كىشىلىك ھوقۇققا دەخلى-تەرۇز قىلىش ھەققىدىكى ئەيىبلەشلەر تەپسىلىي بايان قىلىنغان بولۇپ، خىتاينىڭ بۇ قىلمىشلىرى «ئىنسانىيەتكە قارشى جىنايەت» شەكىللەندۈرۈشى مۇمكىن دېيىلگەن ئىدى.

[https://theowp.org/reports/chinas\\_alleged\\_human\\_rights\\_violations\\_of\\_uyghur\\_people\\_what\\_can\\_the\\_u\\_n\\_do/](https://theowp.org/reports/chinas_alleged_human_rights_violations_of_uyghur_people_what_can_the_u_n_do/)

## 10 - ئاينىڭ 17 - كۈنى

كىشىلىك ھوقۇقنى كۈزىتىش تەشكىلاتى خىتاينى ناھەق قامالغان ئۇيغۇر فىلىم ئىشلىگۈچىنى قويۇپ بېرىشكە چاقىردى

كىشىلىك ھوقۇقنى كۈزىتىش تەشكىلاتى توربېكىتىنىڭ 17-ئۆكتەبىردىكى خەۋىرىدە كۆرسىتىلىشىچە، ئۇيغۇر فىلىم ئىشلىگۈچىسى ئىكرام نۇرمەمەت تۈركىيىدە ئوقۇغانلىقى ئۈچۈن سىياسىي جىنايەت بىلەن ئەيىبلىنىپ، خىتاي سوتى تەرىپىدىن ئالتە يېرىم يىللىق قاماق جازاسىغا ھۆكۈم قىلىنغان. كىشىلىك ھوقۇقنى كۈزىتىش تەشكىلاتى نۇرمەمەتنىڭ ئىقرار قىلدۇرۇلۇشى ئۈچۈن قىيىن-قىستاققا ئېلىنغانلىقىنى خەۋەر قىلغان. ئۇنىڭ دېلوسى خىتاينىڭ «قاتتىق زەربە بېرىش ھەرىكىتى» ئارقىلىق چەتئەل بىلەن مۇناسىۋىتى بار ئۇيغۇرلارنى نىشانلاپ داۋاملىق باستۇرۇپ كەلگەنلىكىنى يورۇتۇپ بەرگەن. كىشىلىك ھوقۇقنى كۈزىتىش تەشكىلاتى خىتاينى نۇرمەمەت ۋە باشقا قانۇنسىز تۇنۇلغان ئۇيغۇرلارنى قويۇپ بېرىشكە چاقىرغان.

[https://www.hrw.org/news/2024/10/17/china\\_free\\_unjustly\\_convicted\\_uyghur\\_filmaker](https://www.hrw.org/news/2024/10/17/china_free_unjustly_convicted_uyghur_filmaker)

## 10 - ئاينىڭ 17 - كۈنى

لىبورىستلار پارتىيەسى خىتاينىڭ ئۇيغۇرلارغا تۇتقان مۇئامىلىسىگە ئىرقىي قىرغىنچىلىق ھۆكۈمى بېرىش مەيدانىدىن يېنىۋالدى

مۇھاپىزەتچى گېزىتىنىڭ 2024-يىلى 17-ئۆكتەبىردىكى خەۋىرىگە قارىغاندا، ئەنگلىيە لىبۇرىستلار پارتىيەسى خىتاينىڭ ئۇيغۇرلارغا قارىتىلغان ھەرىكىتىنى ئىرقىي قىرغىنچىلىق دەپ ئېتىراپ قىلغان ئىلگىرىكى مەيدانىنى ئۆزگەرتكەن. خەۋەرلەرگە قارىغاندا، بۇ ئۆزگىرىش خىتاي بىلەن بولغان سودا مۇناسىۋىتىنى كۈچەيتىش ئارزۇسىنىڭ سەۋەبىدىن بولۇپ، كىشىلىك ھوقۇق قوغدىغۇچىلار ۋە ئۇيغۇرلارنىڭ تەنقىدىگە ئۇچرىغان. تاشقى ئىشلار مىنىستىرى داۋىد لامى بېيجىڭدىكى زىيارىتى داۋامىدا ئىقتىسادىي مەنپەئەت بىلەن ئەخلاقىي ئويلىنىش ئوتتۇرىسىدىكى زىددىيەتلەرنى گەۋدىلەندۈرىدىغان سۇئاللارغا دۇچ كەلگەن.

<https://www.theguardian.com/world/2024/oct/17/labour-backtracks-genocide-ruling-china-uyghurs-lammy-visit>

## 10-ئاينىڭ 22-كۈنى

ئۇيغۇر پائالىيەتچى لىبۇرىستلار پارتىيىسىنىڭ خىتايغا قارشى تۇرالماقلىقىنى ئەيىبلەدى

مۇھاپىزەتچى گېزىتىنىڭ 2024-يىلى 22-ئۆكتەبىردىكى خەۋىرىدە دېيىلىشىچە، كۆزگە كۆرۈنگەن ئۇيغۇر پائالىيەتچى رەھىمە مەھمۇت خانىم ئەنگلىيە لىبۇرىستلار (ئەمگەك) پارتىيىسىنىڭ ئۇيغۇرلارغا قارىتىلغان كىشىلىك ھوقۇق دەپسەندىچىلىكىدە خىتاينى ئەيىپلىمىگەنلىكىنى تەنقىد قىلدى. بۇ تەنقىد لىبۇرىستلار (ئەمگەك) پارتىيىسىنىڭ ئىقتىسادىي مۇناسىۋەتنى ئەخلاق مەسئۇلىيىتىدىن مۇھىم ئورۇنغا قويۇپ خىتاينىڭ قىلمىشلىرىنى ئىرقىي قىرغىنچىلىق دەپ ئېتىراپ قىلىش مەيدانىدىن ۋاز كەچكەندىن كېيىن مەيدانغا كەلدى. بۇ قارار كىشىلىك ھوقۇقنى تەشەببۇس قىلغۇچىلار ۋە ئۇيغۇرلارنى قوللىغۇچىلارنىڭ نارازىلىقىنى قوزغىدى.

<https://www.theguardian.com/world/2024/oct/22/uyghur-activist-accuses-labour-of-failing-to-stand-up-to-china>

## 10-ئاينىڭ 28-كۈنى

خىتاينىڭ زۇلۇمغا قارشى كۈرەش قىلىۋاتقان دۇنيا ئۇيغۇر قۇرۇلتىيى يېڭى رەھبەرلىك قوشۇنىنى سايلاپ چىقتى

ئەنى ئاگېنتلىقى (ANI) نىڭ 2024-يىلى 28-ئۆكتەبىردىكى خەۋىرى. دۇنيا ئۇيغۇر قۇرۇلتىيى 8-نۆۋەتلىك ئومۇمىي قۇرۇلتىيىنى سېربىيە پايتەختى سارايېۋدا ئۆتكۈزۈپ يېڭى رەھبەرلىك قوشۇنىنى سايلاپ چىقتى. 10-ئاينىڭ 24-كۈنىدىن 28-كۈنىگىچە ئېلىپ بېرىلغان بۇ پائالىيەت ھەرقايسى دۆلەتلەردىن كەلگەن ئۇيغۇر ۋەكىللىرىنى بىر يەرگە جەم قىلىپ، ئۇيغۇرلار دۇچ كېلىۋاتقان خىرىسلارغا تاقابىل تۇرۇش ۋە ئۇلارنىڭ خىتاينىڭ زۇلۇمغا قارشى تۇرۇش تىرىشچانلىقىنى

ئىستراتېگىيەلىك پىلانلىغان. قۇرۇلتايدا تۇرغانجان ئالاۋۇدۇن دۇنيا ئۇيغۇر قۇرۇلتىيى رەئىسى، روشەن ئابباس خانىم ئىجرائىيە كومىتېتىنىڭ رەئىسلىكىگە سايلانغان.

دۇنيا ئۇيغۇر قۇرۇلتىيى ئۇيغۇر مەنپەئەتگە ۋەكىللىك قىلىدىغان تونۇلغان خەلقئارالىق تەشكىلات بولۇش سۈپىتى بىلەن، خىتاينىڭ ئۇيغۇرلارغا قارىتىلغان كىشىلىك ھوقۇق دەپسەندىچىلىكىنى دۇنياغا پاش قىلىشتا مۇھىم رول ئويناپ كەلمەكتە. يېڭى رەھبەرلىكنىڭ سايلنىشى بىلەن خىتاي ھۆكۈمرانلىقىدىكى ئۇيغۇرلار دۇچ كېلىۋاتقان مەسىلىلەر يېڭىدىن ئوتتۇرىغا قويۇلۇپ، بۇ تەشكىلاتنىڭ خەلقئارا جەمئىيەتنىڭ قوللىشىنى قولغا كەلتۈرۈش ۋە ئۇيغۇرلارنىڭ ھەق ھوقۇقىنى قوغداشتىكى بۇرچىغا قايتىدىن دىققەت ئېتىۋار قوزغىغان.

[https://www.aninews.in/news/world/asia/new\\_leadership\\_elected\\_at\\_world\\_uyghur\\_congress\\_amidst\\_ongoing\\_struggles\\_against\\_chinese\\_oppression20241028130117/](https://www.aninews.in/news/world/asia/new_leadership_elected_at_world_uyghur_congress_amidst_ongoing_struggles_against_chinese_oppression20241028130117/)

## 10 - ئاينىڭ 29 - كۈنى

دۇنيا ئۇيغۇر قۇرۇلتىيى تەھدىتلەرگە قارىماي قاتتىق بىخەتەرلىك تەدبىرلىرى ئاستىدا بوسنىيەدە يىغىن ئاچتى

رويتېرس ئاگېنتلىقى 2024 - يىلى 29 - ئۆكتەبىر خەۋىرى. دۇنيا ئۇيغۇر قۇرۇلتىيى بوسنىيەنىڭ سارايېۋودا يىغىلىپ، پائالىيەتنى بىكار قىلىش ھەققىدىكى تەھدىت ۋە تاشقى بېسىملارغا قارىماي قاتتىق بىخەتەرلىك تەدبىرلىرى ئاستىدا يىغىن ئۆتكۈزگەن. 25 دۆلەتتىن كەلگەن ۋەكىللەر خىتايدا ئۇيغۇرلارغا قارىتىلغان كىشىلىك ھوقۇق دەپسەندىچىلىكىنى مۇزاكىرە قىلدى. خىرىسلارغا قارىماي، قۇرۇلتاي ئۇيغۇرلارنىڭ ھەق - ھوقۇقىنى قوغداش ئىرادىسىنى دۇنياغا نامايەن قىلغان.

[https://www.reuters.com/world/europe/uyghur\\_rights\\_body\\_meets\\_bosnia\\_under\\_tight\\_security\\_over\\_threats\\_2024\\_10\\_29/](https://www.reuters.com/world/europe/uyghur_rights_body_meets_bosnia_under_tight_security_over_threats_2024_10_29/)

شۇڭقار تېكىن تەييارلىدى



## ئىلياس دوغان

تۈركىيەدىكى قانۇن پەنلىرى پروفېسسورى، تونۇلغان ئادۋوكات، ئۇيغۇرلارنىڭ ئىزچىل قوللىغۇچىسى، مەرھۇم ئىلياس دوغان ئەپەندى (1963-2024)



# ئۇيغۇرلار

*The Uyghurs*

ئۇيغۇر مەدەنىيىتى ۋە مەۋجۇدىيىتىنىڭ زۇرئىلى

The Magazine of the Uyghur Culture and Survival

قەھرىمانلىرىنى ئۇنۇتمىغان مىللەت ئەركىنلىك كۈرىشىدىن ھەرگىز ۋاز كەچمەيدۇ.